

પૂર્ણ યોગ નો

જ્ઞાન યોગ

[ભાગ - પહેલો]

卐

શ્રીઅરવિંદ

ગુજરાત વિદ્યાપીઠ ગ્રંથાલય

[ગુજરાતી કૉપીરાઇટ વિભાગ]

અનુક્રમાંક

૨૧૧૬૪

કિંમત ૧૦૦.

ગ્રંથનામ

જ્ઞાનયોગ

વર્ગીક

૮૧

પૂર્ણ યોગ નો

જ્ઞાન યોગ

[ભાગ - પહેલો]

શ્રીઅરવિંદ

અનુવાદક

અખાલાલ પુરાણી

પ્રકાશક

શ્રી અરવિંદ કાર્યાલય • આણંદ

સુધારેલી બીજી આવૃત્તિ
સપ્ટેમ્બર ૧૯૩૮

કિંમત . સવા રૂપિયો

મુદ્રક . ચિમનભાઈ કી. પટેલ . દેશબંધુ પ્રિન્ટિંગ પ્રેસ . આણંદ
પ્રકાશક . મૂળજીભાઈ તલાટી . શ્રીઅરવિંદ કાર્યાલય . આણંદ

શ્રી ય ર વિં દ

ય રણા ર વિં દે



પ્રથમ આવૃત્તિના નિવેદનમાંથી



“ભા.પા, હપાઠ વગેરેની બૂલો ખીજી આવૃત્તિમાં સુધારી લેવામાં આવશે. ખીજી આવૃત્તિ! વ્યાપારી ગુજરાતમાં મૂળ તો વાચનનો અભાવ, તેમાં વળી યોગનો ગ્રંથ! એટલે ખીજી આવૃત્તિ નીકળવાની આશા કેટલાંક આશાવાદી પ્રકૃતિનાં માણસો જ રાખી શકે.”

“ગુજરાતને એકજ સૂચના કરવાની રજા લઉં છું. હિંદની સંસ્કૃતિના જુદા જુદા પ્રતિનિધિઓને તેં જોયા નથી. તેં માત્ર એનેજ જોયા છે. હિંદની રાષ્ટ્રિય જાતિનું પ્રભાવિયું ગાનાર કવિ રવીન્દ્રનાથને તું જાણે છે; વેદધર્મનો પુનરુદ્ધાર કરનાર સ્વામી દયાનંદને કદાચ તેં જાણ્યા હશે; હિંદને ખાતર અથાગ શ્રમ સાથે તપશ્ચર્યા કરનાર મહાત્મા ગાંધીનાં તેં દર્શન કર્યાં છે. તો, આર્યાવર્તને માટે સહન કરી બંગાળના વિચારને દોરવા માટે જેલમાં વસી આવેલા તથા પોંડીચેરીમાં કરેલી તપસ્યાને પરિણામે મધુર સ્વરે આર્યાવર્તને અને આખી માનવજાતિને પોતાનું સંગીત સુણાવી રહેલા રાજહંસ જેવા શ્રીઅરવિંદનો સંદેશો પણ તું સાંભળ. શું સ્વીકારવું અને શેનો ત્યાગ કરવો એ તારી પોતાની મુન્સફી પર છે.”

પ્રથમ આવૃત્તિની ભૂમિકામાંથી ઉદ્ધૃત



પૂર્ણ યોગની દૃષ્ટિએ જ્ઞાનયોગનો અભ્યાસ આ ખંડમાં આપવામાં આવ્યો છે. આ ભૂમિકામાં એ જ્ઞાનયોગનો પ્રાચીન, પ્રચલિત જ્ઞાનમાર્ગ સાથે સંબંધ, જ્ઞાનયોગનો ઉદ્દેશ, જ્ઞાનાવસ્થા તથા શેયનું સ્વરૂપ, જ્ઞાનપ્રાપ્તિનાં કરણો, તેની પદ્ધતિ તથા તે દ્વારા મળતી મુક્તિ, જ્ઞાનયોગમાં પ્રાપ્ત થતી પૂર્ણતા યાને સિદ્ધિ વિષે કાંઈક ચર્ચા કરીશું.

એ વિષય શરૂ કરતાં પહેલાં કેટલાક સામાન્ય ટીકાકારોને સતોષવા આપણે પ્રયત્ન કરીશું. જેમ મહાભારતના યુદ્ધમાં બંને બાજુ સર્જી થઈ રહ્યા પછી પ્રત્યેક મહારથીએ “શંખં દધ્મૌ પૃથક્ પૃથક્ પોતપોતાનો જુદો વિજય-શંખ ફૂંક્યો” તેમ વળી આટલી બધી તત્ત્વજ્ઞાનની નવી પદ્ધતિઓના, નવી શોધખોળોના, તથા જીવનકલહના આ પ્રગતિમાન જમાનામાં વળી નવો જ્ઞાનયોગ કાઢીને તે શું કામ હતું એવો પ્રશ્ન કેટલાક બુદ્ધિશાળી લોકોને થાય એ સ્વાભાવિક છે. આવા પ્રશ્નમાં નવીન શું છે? બધું જ આપણા વેદ, ઉપનિષદ વગેરે ગ્રંથોમાં આપવામાં આવેલું જ છે : નકામું નવું નવું કાઢીને વાંચવાનું વધારી મૂકવામાં આવે છે. આવી પ્રશ્નપરંપરા રૂઢિચઢાક વૃત્તિવાળા લોકો પણ કરે તો આશ્ચર્ય નહિ.

નવીનતા આ જ્ઞાનયોગમાં કદાચ મળી પણ આવે; પરંતુ તેને માટે નિષ્પક્ષપાત દૃષ્ટિથી અવલોકન કરવાની સમવૃત્તિની પ્રથમ જરૂર છે. “જૂનું એટલું જ સાફ” એવો એક સર્વમાન્ય સિદ્ધાંત રૂઢિરક્ષક માનવોના મનમાં બંધાય ગયેલો હોય છે. પરંતુ તેથી ઉલટો “નવું એટલું બધું જ ખરાબ અથવા બિનજરૂરી” એવો મત પણ તેનામાં પ્રચલિત હોય છે. પરંતુ એવા પ્રશ્નોની પરંપરાથી જીવનનો કાયડો આપણે કદી પણ નહિ ઉકેલી શકીએ. એકના એક પુસ્તક ઉપર કેટલી બધી પરસ્પર વિરોધી ટીકાઓ લખાઈ છે, તથા પ્રાચીન ધર્મશાસ્ત્રોના નામ તળે કેવા આગ્રહી મતભેદો, એકદેશીય મીમાંસાઓ તથા સંપ્રદાયના વાડાઓ આવી રહ્યા છે. તે જોતાં એ સર્વેમાં રહેલાં ઉપયોગી સત્યોને સ્ફૂટ કરવાની તથા આધુનિક માનવની બુદ્ધિમાં તે સત્યો ખરાબર ઉતરે એવી રીતે તેમને ગોઠવવાની ઘણી જ જરૂર હતી અને હજી પણ છે. શ્રીઅરવિંદના વિચારમિનારની આ વ્યવસ્થામાં વાંચનારને નવીનતા જણાયા વિના રહેશે નહિ એવી અમારી તો ખાતરી છે. અર્જુનનું મન જેમ યુદ્ધ સમયે શ્રુતિ વિપ્રતીપક્ષ યાને શાસ્ત્રોના પરસ્પર વિરોધી મતોને લાંબને ગૂંચવાઈ ગયેલું હતું, તેમ હમણાં પણ કેળવાયલા વર્ગના મનમાં પૂર્વ અને પશ્ચિમના આદર્શો, વિચારો અને મતમતાંતરોને લાંબને ગડલાંગમાં પડી જાય એ બનવાજોગ છે. આવે સમયે પૂર્વ અને પશ્ચિમની સંસ્કૃતિના સિદ્ધાંતોનું શ્રીઅરવિંદનું એકીકરણ ખાસ કરીને માર્ગદર્શક થઈ

પડવાનો સંભવ છે, એવું અમારું માનવું છે. અને એવું માનીને જ અનેક શંખો ફૂંકાઈ રહ્યા છે તેમાં શ્રીઅરવિંદના મંથોનો શંખધ્વનિ ઉમેરવાની અમે હિંમત કરી છે. તેમાં કાઈને અર્જુનના દેવદત્ત શંખનો, તો કાઈને શ્રીકૃષ્ણના પાંચજન્યનો ધ્વનિ સંભળાય એ પણ બનવાનું છે. ગમે તેમ હોય, પરંતુ એટલું તો નક્કી જ છે કે શ્રીઅરવિંદના વિચારમિનારમાં કેવળ વ્યવસ્થાની જ નહિ પરંતુ સાક્ષાત્કારની વિશાળતાની, સિદ્ધાંતોના સર્વગ્રાહીપણાની નવીનતા તો રહેલી જ છે. યોગાભ્યાસના નહિ ખેડાયલા, નહિ વર્ણવાયલા પ્રદેશોનું આવું સ્પષ્ટીકરણ, અને બુદ્ધિમાં ઉતરી જાય એવું તર્કસિદ્ધ પ્રતિપાદન સંસ્કૃત કે પ્રાકૃતમાં મળી આવવું મુશ્કેલ છે.

વળી, અત્યારે માનવજાતિને જોઈએ છીએ તે શાસ્ત્રો, સંપ્રદાયો કે એકદેશીય મીમાંસાની પદ્ધતિઓ નહિ પરંતુ સર્વ શાસ્ત્રોની શુદ્ધ વિધિઓનાં, સર્વ ધર્મોના આગ્રહી અને પરિમિત મંતવ્યોનાં, તથા સર્વ સંપ્રદાયોના વાડાઓનાં તથા સર્વ પ્રકારની એકદેશીયતાનાં બંધનોને વટાવીને સમન્વયયુક્ત અને અનુભવસિદ્ધ જ્ઞાન માનવજાતિને આપી શકે એવી વિશાળ આધ્યાત્મિકતાની જરૂર છે. એ જરૂર કદાચ શ્રીઅરવિંદનાં પુસ્તકોના પ્રચારથી પૂરી પડે એ શક્ય લાગે છે.

નિવેદન

આવૃત્તિ બીજી



સુને ૧૯૨૩માં ત્યારે પહેલી આવૃત્તિના નિવેદનમાં “ભાષા, છપાઇ વગેરેની ભૂલો બીજી આવૃત્તિમાં સુધારવાનું” મેં વચન આપ્યું, ત્યારે પણ બીજી આવૃત્તિ નીકળવા વિષે મેં સાશ્વત્ શંકા દર્શાવેલી. પરંતુ એક જિજ્ઞાસુ વેપારી ગૃહસ્થની અયાચિત, સાત્ત્વિક સહાયથી તે શંકાનું નિવારણ થઇ શક્યું, ત્યારે મને જણાયું કે પ્રથમ આવૃત્તિ સુધારવાનું કામ ફેટલું અગત્યનું હતું! પૂર્ણયોગના પહેલા ખંડની પ્રસ્તાવનામાં પૂર્ણયોગનો અનુવાદ કરવાની ભારી શક્તિમાં મેં સને ૧૯૨૨માં શંકા દર્શાવેલી; અને તેનો જ પડકાર જ્ઞાનયોગના ઉપર ટાંકેલા નિવેદનમાં જણાય છે.

અને જ્ઞાનયોગની સુધારણા કરવાનું કામ હાથમાં લેતાં મને સખેદ એમ થયું છે કે “ આવી બૂલોવાળા અનુવાદને મેં પાસ થવા જોટલા દોકડા શી રીતે આપ્યા હતા ? ” મારી એ બૂલને માટે સખળ કારણ હોય તો તે હું માનું છું કે આ પ્રમાણે હતું : શબ્દે શબ્દને અનુવાદ કરવા કરતાં મૂળના ભાવને વળગી રહેવા ઉપર તે વખતે માફે ખ્યાન વધારે હતું. એટલે મૂળનો કોઈ વિચાર અનુવાદમાં રહી ન ગયો હોય એ ભલે, પરંતુ વાક્યરચનામાં થતા અને કરેલા ફેરફારો અનુવાદમાં મને અસંતોષકારક લાગ્યા, એ મારે કબૂલ કરવું જ જોઈએ. મૂળમાં વિચારની રજુઆતમાં વધારેઓછી જે અર્થભારની વહેંચણી છે તેને અનુવાદમાં ઉતારવા માટે આ આવૃત્તિમાં પ્રયત્ન કરવામાં આવ્યો છે. આ જ્ઞાનયોગ ખરૂં જોતાં ખીજી આવૃત્તિ નથી પરંતુ તદ્દન ફરીને લખેલો, લગભગ નવો જ, અનુવાદ છે એમ કહેવું વધારે યોગ્ય છે. પંદર વર્ષ પછી એના એ અનુવાદમાં ફેરફાર કરવાનું ન સૂઝે એમ તો ક્યાંથી બને ? અનુવાદ કરનારની તથા ભાષાની શક્તિ પણ કાંઈક ખીલે, મૂળમાં અર્થભારની વહેંચણી કાંઈક વધારે સમગ્ર્ય અને તે પ્રમાણે સ્વભાષામાં તેને રજુ કરવાનો પ્રયત્ન પણ કાંઈક અંશે વધારે સફળ થાય એ સ્વાભાવિક છે. પરંતુ એમ કહીને પ્રથમ અનુવાદની અપૂર્ણતાનું હું માર્જન કરવા મુદ્દલે વાંછતો નથી.

જવાબદાર અનુવાદકનું કામ મુશ્કેલીભરેલું છે. તેમાં ય શ્રીઅરવિંદના વિચારોને ખીજી ભાષામાં રજુ કરવાનું કામ

વધારે મુશ્કેલ છે. મૂળ તો લેખકની સમર્થ, વેધક, આર્ષ દષ્ટિ, અંગ્રેજી જેવી સુસમૃદ્ધ ભાષા, તેના ઉપર શ્રીચરવિદનો અસાધારણ કાબુ: એ બધાં કારણોને લાગને તેમનાં લખાણમાં સ્ફટિકના જેવી વિશદ ઓજસ્વિતા છે, એક પછી એક, હારબંધ, વ્યવસ્થિત કૂચ કરતી કોઈ મહાન સૈન્યની ટુકડીઓ જેમ રીતસર હુમલા કરી સામા મોરચાઓ સર કરતી જાય, તેવી તર્કપરંપરાની વિજયી શ્રેણીઓ વાંચનારના મનમાં પોતાનું આધિપત્ય જમાવતી જાય છે. ભાષા ઉપરના અસાધારણ પ્રભુત્વને લાગને તેઓશ્રી એ પરભાષાને પણ પોતાના ઉપયોગને ખાતર ઘડે છે, વાળે છે અને વધારે સમૃદ્ધ અને અલંકૃત બનાવે છે. હીરાના અનેક પહેલોની પેઠે એક કેન્દ્રસ્થ વિચારની જુદી જુદી બાજુઓ એમનાં લખાણમાં પ્રમાણસર ગોઠવાઈ ગયેલી જણાય છે. અને એ કાર્ય બુદ્ધિપુર:સર ગોઠવણ કરનાર સંયોજક એક પ્રદર્શન ગોઠવે તેવી રીતે નહિ, પરંતુ પૂર્ણસિક્તા - (સંપૂર્ણ) દ્રાવણમાં આપોઆપ બંધાતા સ્ફટિકની સાહજિકતાથી સંધાતું આપણને જણાય છે.

અનુવાદકને આ સૌ વાનાં યથાશક્તિ મેળવવાં પડે છે; અને જેટલાં મેળવાય તેટલું એનું ધન્યભાગ્ય! એ બધાંમાં માનખર કહેવડાવવા જેટલી ઘૃષ્ટતા મારામાં નથી. મારો અધિકાર છે, મૂળ લખાણોની કદરમાં, તેમના નાવિન્યને વધાવનાર ઉત્સાહમાં, સ્વપ્રયત્નમાં, અભ્યાસમાં અને સતત સુધારણાની જાગ્રત તત્પરતામાં. વળી, આપણી અદ્ય વિક-

સિત બાષાનો પણ દોષ કાઢવો નિર્થક લાગે છે. અણુધડ
કારીગર જેમ ઓઝરનો દોષ કાઢે તેવું પણ તે કેટલાકને લાગે
છતાં સામુદાયિક પ્રગતિને પરિણામે જ બાષા જેવું સાર્વ-
જનિક સાધન તૈયાર થાય એનો અસ્વીકાર થઇ શકે
તેમ નથી.

ખરું છે, શ્રીઅરવિંદનાં લખાણો સહેલાં નથી; પરંતુ
તેનું મુખ્ય કારણ એ નથી કે તેમની બાષા અધરી છે.
જે પ્રશ્નો તેઓ ચર્ચે છે તે માનવજાતિના મૌલિક, ઊંડામાં
ઊંડા અને જૂનામાં જૂના જટિલ પ્રશ્નો છે. વળી, જનસકળને
પોતાના વિચારો સુલભ કરવાના હેતુથી શ્રીઅરવિંદ લખતા
નથી. એ પણ ધ્યાનમાં રાખવાનું છે. હાલમાં પ્રસિદ્ધ થયેલાં
તેમનાં કેટલાંક પુસ્તકો તો પુસ્તકો તરીકે લખાયાં પણ નથી.
આશ્રમમાં અને બહાર રહેનારા શિષ્યમંડળને તેમણે પ્રશ્નોના
જે ઉત્તરો આપેલા તે એ પુસ્તકોમાં સંગ્રહિત કરવામાં
આવ્યા છે. આમ તેઓ જિજ્ઞાસુઓના મનના સમાધાન માટે
લખે છે, પ્રચાર માટે નહિ. એટલે જેમનામાં જિજ્ઞાસા ન
હોય તેમને એ લખાણો સમજવાં મુશ્કેલ પડે એ સંભવિત
છે બધા જ જિજ્ઞાસુ છે એમ માની લેવું એ તો ભોળપણ છે.

પંખીની માદા પોતાનાં બચ્ચાં માટે ખોરાકને ચાવીને
હલકો અને સુપાચ્ય બનાવે છે, તેમ આધ્યાત્મિક સત્યોની
ખાતમાં થવું જોઈએ એમ ઘણી વાર કહેવામાં આવે છે.

આ એક અર્થ સત્ય છે. જગતના આરંભથી આજ સુધી એવાં બધાં તાત્વિક વિચારો, સિદ્ધાંતો, અને સત્યો માનવજાતિ આગળ પડ્યાં છે. સામાન્ય માનવે તેમનો બ્યવહાર લાભ લીધો છે કે કેમ એ એક પ્રશ્ન છે. તેની આધ્યાત્મિક સત્યોને પાચન કરવાની શક્તિ ખીલી છે કે કેમ એ પણ જોવાનું છે. એટલે, જે ખોરાક મજબૂત જઠરવાળાઓ માટે તૈયાર કરવામાં આવ્યો હોય તેને હલકો બનાવવા માટે તેમાં પાણી ઉમેરવાથી તે સુપાચ્ય બને કે કેમ એ તો એક પ્રશ્ન રહે છે, પણ તેનો સ્વાદ તો જરૂર બગડે એ લગભગ ખાત્રી-પૂર્વક કહી શકાય. પરિણામ માત્ર એટલું જ આવવાનો સંભવ છે કે ખોરાક નિરર્થક બન્યો છે, અને સ્વાદ તો છેક જ માર્યો બન્યો છે. અનુવાદ કરનાર અસલ લખાણમાં પાણી રેડીને તે રજુ કરે એવી આશા રાખવી બ્યાજખી લાગતી નથી. કારણ કે અસલના ભાવ, વિચાર, અર્થ ઉપરાંત અસલના રૂપને પણ જેટલું વફાદારીથી સ્વભાષામાં, તેનું ખૂન કર્યા વિના, રજુ કરી શકાય તેટલું કરવું, એ પણ અનુવાદકની ફરજ છે એમ મને લાગે છે.

માનવજ્ઞાનનો સમન્વય કરવાના હેતુથી શ્રીઅરવિંદે ‘આર્ય’ નામનું માસિક કાઢ્યું હતું. યોગમાર્ગનો સમન્વય – પૂર્ણયોગ – તેમાં દર માસે એક પ્રકરણ રૂપે પ્રગટ થયેલો. પ્રાચીન માનસશાસ્ત્રની પ્રયોગાત્મક અનુભૂતિઓનો સ્વીકાર કરીને તેમાં શ્રીઅરવિંદ આધુનિક માનવ સંસ્કૃતિને જરૂરી

જીવનતરવેા કેવી રીતે વણી લે છે, તથા એ આખીએ
 મીમાંસાને સ્વાનુભવનો અતેરો રંગ કેવી સફળતાથી લગાવે
 છે, અને છેવટે એ આખો વિચારમિનાર કેવળ શુષ્ક જડ
 મિનાર નહિ પરંતુ કેવું કલાસભર, સુંદર અને જીવંત સર્જન
 બની રહે છે, તેનો યથાર્થ ખ્યાલ તો શ્રીઅરવિંદનાં મૂળ
 અંગ્રેજીમાં હજી સુધી અપ્રગટ રહેલાં અનેક પુસ્તકો વાંચ-
 વામાં આવે ત્યારે જ, અને વાંચે તેને જ, આવી શકે.
 ‘લાઈફ ડીવાઇન’ ‘દિવ્ય જીવન’ નામના એમના એક
 પુસ્તકના એકે એક પ્રકરણમાં જે ન્યોતિર્મયી વિચારણાની
 વિસ્તૃત છે, તેનો અલ્પાંશ પણ બુદ્ધિના પીંજણવાળા મીમાંસા-
 ના આખા પુસ્તકમાં પણ ભાગ્યે જોવામાં આવે છે. આ
 જ્ઞાનયોગદ્વારા પણ તેઓશ્રીના વિચારમિનારનો યત્કિંચિત
 ખ્યાલ વાંચનારને આવશે, તો પણ આ કથનની વાસ્તવિકતા
 તેને સમજશે એવી આશા છે.

શ્રીઅરવિંદ આશ્રમ,
 પાંડીચેરી,
 તા. ૬ : ૮ : ૧૯૩૮

}

અખાલાલ પુરાણી



અનુક્રમણિકા



પ્રકરણ	વિષય	પૃષ્ઠ
૧હું	જ્ઞાનનો ઉદ્દેશ - જ્ઞેય	૧
૨જી	જ્ઞાનાવસ્થા	૨૫
૩જી	વિશુદ્ધ બુદ્ધિ	૪૩
૪થું	એકાગ્રતા	૬૩
૫મું	ત્યાગ	૮૨
૬ટું	જ્ઞાનયોગની સાધનાનો સમન્વય	૧૦૩
૭મું	શરીરના બંધનમાંથી મુક્તિ	૧૨૨
૮મું	ચિત્ત અને મનનાં બંધનોમાંથી મુક્તિ	૧૩૬
૯મું	અહંતામાંથી છૂટકારો	૧૫૧
૧૦મું	વિરાટનો સાક્ષાત્કાર	૧૭૨
૧૧મું	આત્માની અભિવ્યક્તિના પ્રકારો	૧૮૬
૧૨મું	સચ્ચિદાનંદનો સાક્ષાત્કાર	૨૦૬
૧૩મું	મનોમય સત્ - તાની મુક્તિનીઓ	૨૨૪



પ્રકરણ ૧૭

જ્ઞાનનો ઉદ્દેશ - જોય

જ્ઞાન અને ભક્તિની અગત્ય

કર્મ યોગ નું પૃથક્કરણ કરીને તેના મુખ્ય સિદ્ધાંતોનું અને સાધન પ્રણાલીનું આપણે જ્ઞાન મેળવ્યું. એમાં કામના-ઓનો અને અહંનો ત્યાગ કરીને પ્રભુની ચેતનામાં મુક્તિ ફેરી રીતે પ્રાપ્ત કરી શકાય છે તે પણ કહેવાઈ ગયું. કર્મયોગના અભ્યાસવડે અંતે પરાત્પર પુરુષોત્તમનો સાક્ષાત્કાર થાય છે, તેના સતત સાન્નિધ્યનો આનંદ મળે છે, અને સાધક અહંતામાં નહિ પરંતુ પ્રભુમાં જ પોતાનું જીવન ધારણ કરે છે. વળી, એ જ સાધનમાર્ગથી જ્ઞાન અને ભક્તિનાં પરિણામો પણ કર્મયોગીને મળે છે તે પણ આપણે જોઈ ગયા. કર્મયોગમાં આપણને પ્રથમ પરાત્પર વિરાટ-પુરુષનું જ્ઞાન થાય છે. એટલે કે, વ્યક્તિનાં તથા પ્રકૃતિનાં સર્વે કાર્યો તેમાં સમાયલાં છે એવો અનુભવ થાય છે. વળી, કર્મયોગ વાટે જે ભક્તિ

કરવામાં આવે છે તેમાં પ્રભુને વિશ્વસકલનેા સ્વામી અને કર્મ માત્રનેા અધિષ્ઠાતા ગણીને સાધક તેને સમર્પણ કરે છે. — પોતાનું અંતઃકરણ, પોતાનાં કર્મો સઘળું તેને ચરણે ધરે છે. જ્ઞાન અને ભક્તિની સંપૂર્ણ લહેજત તો એક વાર સાક્ષાત્કાર થયા પછી જ આવે છે. પરંતુ એવી અનુભૂતિ-ઓને બરાબર ઝીલવા માટે તથા તેમની સમગ્રતા પ્રાપ્ત કરવા માટે, જ્ઞાન અને ભક્તિનેા સ્વતંત્ર અભ્યાસ કરવો આવશ્યક છે. એટલે એ બન્ને માર્ગની સાધના આપણે અનુક્રમે વિચારીશું.

કર્મયોગ પ્રથમ શા માટે? જ્ઞાનમાર્ગની આવશ્યકતા

આપણે કર્મયોગને સૌથી પ્રથમ હાથમાં ધર્યો કારણ કે આજકાલ ધણા માણસો સહેજસાજ સચેતન થતાં કર્મ તરફ જ સ્વાભાવિકપણે ઢળે છે. આજના માનવને સૂક્ષ્મ ચિંતનશક્તિ યા તો ભાવપૂર્ણ શ્રદ્ધાના કરતાં કર્મમાં, અને જીવનમાં ભાગ લેવો વધારે પસંદ પડે છે. વળી, સમાજના માનસિક જીવનમાં એ ચિંતનની અને ભાવની — શક્તિઓ ધણી અગત્યની ગણાય છે તે છતાં માનવજાતિના માનસમાં કર્મ અને જીવન ધણો વિશાળ પ્રદેશ રોકે છે. પોતાના આદર્શોને લીધે, યા તો આજીવ્યાજીવના વાતાવરણને લઇને, પ્રભુ પ્રીત્યર્થે યા તો માનવજાતિના કલ્યાણ માટે કરવામાં આવતાં કાર્યોનું મૂલ્ય જાંચમાં જાંચું આંકનારાં ધણાં માણસોની

પ્રકૃતિમાં જ્ઞાન અને ભક્તિનું પાસું, ખરી રીતે, સૌથી આગળ પડતું - પ્રધાન - હોય છે. એવા માણસોએ તો જ્ઞાન અથવા ભક્તિ, — નહિ કે કર્મ, — વડે જ યોગસાધનાનો આરંભ કરવો જોઈ છે. યોગના ત્રણ માર્ગોમાંથી કયાની સાધના શરૂ કરવી એ પ્રશ્નનો નિકાલ કરવામાં આપણી કેળવણી યા તો આપણા સ્વીકૃત આદર્શો કરતાં આપણી પ્રકૃતિ યાને સ્વભાવજ વધારે સાચો માર્ગદર્શક મનાવો જોઈએ. કારણ કે પ્રકૃતિએ બતાવેલે માર્ગ જવાથી અતિમ આદર્શને આપણે વધારે જલદી અને વધારે ખાતરીપૂર્વક પ્રાપ્ત કરી શકીશું.

જ્ઞાનયોગ — પૂર્ણયોગની દૃષ્ટિએ

આગળ આપણે કર્મયોગના સિદ્ધાંતોનો, તેની મુખ્ય પ્રક્રિયાઓનો અને વિશાળ પરિણામોનો અભ્યાસ કર્યો તે જ પ્રમાણે હવે જ્ઞાનયોગનો કરીશું, — અલગત, તેનાં સુવિદિત સ્વરૂપોનો, અને ૩૬, પ્રચલિત પદ્ધતિનો નહિ પરંતુ તેના મૂલમાં રહેલાં સક્રિય તત્ત્વોનો. આપણે તો પૂર્ણયોગની દૃષ્ટિએ જ્ઞાનયોગનો અભ્યાસ કરીશું. આપણે ત્યાં કેટલાંએ વર્ષોથી પ્રચલિત જ્ઞાનયોગમાં સંસારમાં વ્યક્ત થતા જીવનનો ત્યાગ કરવો એ જ તેનો એક માત્ર, અતિમ ઉદ્દેશ મનાય છે. પરંતુ પૂર્ણયોગમાં શુદ્ધ નિષ્ક્રિય આત્માના સાક્ષાત્કારની સાથે પરાતપરનો સાક્ષાત્કાર કરવાનો ઉદ્દેશ પણ સ્વીકારાયો છે. વળી, અનિર્વાચનીય પરાતપરનો સાક્ષાત્કાર કરવો, વિશ્વથી

પર એવા પરબ્રહ્મને જાણવો એટલું જ નહિ પરંતુ વિશ્વમાં તથા જીવનમાં પણ તેને જ જોવો એ ઉદ્દેશ પણ પૂર્ણયોગમાં સ્વીકારાયો છે. અર્થાત્ જગવાનની દિવ્ય નિવૃત્તિના ઉપર પ્રતિષ્ઠિત તેની દિવ્ય લીલાનો, તેની દિવ્ય નિષ્ક્રિયતાને આધારે થતાં તેનાં દિવ્ય કર્મોનો તથા તેની નિશ્ચલ નીરવતાને વ્યક્ત કરનાર વાચાનો પૂર્ણયોગમાં સ્વીકાર કરવામાં આવે છે.

જોય :

એટલે, આપણે શરૂઆતમાં જ આખા પ્રશ્નના મૂળમાં જવાનો પ્રયત્ન કરવો જોઈએ. જ્યારે આપણે “જ્ઞાનયોગ” એ શબ્દનો પ્રયોગ કરીએ છીએ ત્યારે જ્ઞાનનો કાર્ષ વિષય—જોય—છે એટલું તો આપણે સ્વીકારી લઈએ છીએ. વળી, સામાન્ય માનવો એ જોયને પોતાની માનસિક શક્તિઓની પ્રવૃત્તિરૂઢે જોળવા પ્રયત્ન કરતા નથી પરંતુ આપણે તેને જોળી રહ્યા છીએ એ વિચાર પણ અધ્યાહાર હોય છે. જ્ઞાનનો એ વિષય—જોય—પ્રાપ્ત થતાં માનસિક વિચારોના, સ્વરૂપોના યા તો માનસિક ઘડતરોના તથા સ્થૂલ પદાર્થોના જ્ઞાનવાળી સામાન્ય ચેતના કરતાં તદ્દન નિરાળી જ ચેતનાવાળી જ્ઞાનાવસ્થા અનુભવાય છે. વળી, માનવમાં એ જ્ઞાન પ્રાપ્ત કરવાની, શક્તિઓ, અને કરણો તથા તેના ઉપાયો આવી રહેલા છે જેમનો ઉપયોગ કરીને માનવ એ જ્ઞાનાવસ્થાને પહોંચી શકે છે, —એટલે કે એ જોયને પ્રાપ્ત કરી

શકે તેમ છે. એ શક્તિઓ અને કરણો પણ જ્ઞાનપ્રાપ્તિનાં બીજાં જે સામાન્ય કરણો - કર્મેન્દ્રિયો અને જ્ઞાનેન્દ્રિયો - છે તેમનો આશ્રય લામને શરૂઆત કરે છે. પરંતુ ઇન્દ્રિયોથી અગોચર અને મનસાતીત જે જ્ઞેયને આપણે શોધી રહ્યા છીએ તેની પ્રાપ્તિ થવા માટે એ ઇન્દ્રિયો અને કરણો પણ પોતાની સામાન્ય ક્રિયાઓ વટાવી જાય એ જરૂરનું છે. એ જ્ઞેય શું છે તે, સંપૂર્ણ જ્ઞાનાવસ્થા યાને જ્ઞાનપ્રાપ્તિની પરાકાષ્ટા કર્મ ગણાય, તથા એ જ્ઞાન મેળવવાની શક્તિઓ અને કરણો ક્યાં છે તે પણ નક્કી કરવું જોઈએ. કારણ કે એ નિશ્ચય ઉપર જ આપણા અંતિમ આદર્શનો અને સાધનાના પ્રકારનો આધાર છે.

જૂના મત પ્રમાણે જ્ઞાનયોગ

પ્રથમ તો આપણા દેશમાં અત્યારે પ્રચલિત જ્ઞાનમાર્ગ અનુસાર જ્ઞેય, જ્ઞાનાવસ્થા અને જ્ઞાનનાં કરણો ક્યાં છે તે આપણે સંક્ષેપમાં જાણી લેવું જરૂરનું છે. કારણ કે એની એ પરિભાષા વાપરવા છતાં આપણે તેને જુદા અર્થમાં વાપરવાના છીએ. એટલે અધવચ્ચ ગૂંચવાડો ન ઉત્પન્ન થાય તેટલા માટે એ જે વચ્ચેનો ભેદ આપણે સ્પષ્ટ કરીશું. જ્ઞાનમાર્ગની જે જુદી જુદી પદ્ધતિઓ પ્રચલિત છે તે સર્વમાં બીજા ભેદો ગમે તેટલા હોય પરંતુ વિશ્વનો - વિરાટજીવનનો - જ્યાં અભાવ છે એવી, શુદ્ધ, પરાતપર પરબ્રહ્મની ચેતનાની

યા તો કેવળ અસત્ની — એટલે કે સત્ માત્રના અત્યંત-
ભાવવાળી — એક અવસ્થા છે તે જ કેવલ જ્ઞાનનો એક માત્ર
વિષય છે — જોય છે — એ મતના સ્વીકારમાં એ સર્વે
સંમત છે. વળી, આપણે જેને જીવન — અસ્તિત્વ — કહીએ
છીએ તે, અથવા તો, સમસ્ત વિરાટજીવન પણ, કેવળ
અજ્ઞાનની જ અવસ્થા હોવાથી એ જીવનની વધારેમાં વધારે
આનંદદાયક અને જાંઝામાં જાંઝી અવસ્થાઓ પણ પરમ
અજ્ઞાનની જ દશાઓ છે. એટલે, નિરપેક્ષ સત્યના સાધકે
તો એ સર્વેનો સંપૂર્ણ ત્યાગ કર્યે જ છૂટકો છે. આ પ્રમાણે
શાંત, નિષ્ક્રિય આત્મા, યાને, શૂન્યાત્મક અસત્ એ જ જ્ઞાનનો
વિષય છે. જ્ઞાનપ્રાપ્તિની સ્થિતિને “નિર્વાણ” કહેવામાં
આવે છે. જેમાં અહંતાનો નાશ, અને મન, પ્રાણ તથા
શરીર એ સર્વે કરણોની પ્રવૃત્તિઓનો સંપૂર્ણ વિલય કરવામાં
આવે છે. જ્ઞાનની એ પરમાવસ્થામાં જ્યોતિર્ભય અક્રિયતાનો
અને અપૌરુષેય શાંતિનો વિશુદ્ધ આનંદ પ્રાપ્ત થાય છે. એ
જોયને પ્રાપ્ત કરવાના ઉપાયોમાં ધ્યાન, એકાગ્રતા અને
પોતાના વિષયમાં મનનો લય એ ત્રણેનો સમાવેશ થાય છે.
જ્ઞાનયોગની સાધનામાં કર્મ કરવાની છૂટ હોય છે પરંતુ
કેવળ શરૂઆતમાં જ અને સાધકની ચિત્તશુદ્ધિ થાય તેટલા
પૂરતી જ. — એટલે કે નીતિની નજરે યા તો પોતાને સ્વભાવે
કરીને, સાધક એ પરમ જ્ઞાનને ધારણ કરવાને લાયક થાય
તેટલા પૂરતી. વળી, તે કર્મો પણ કાં તો શાસ્ત્રની આજ્ઞા

પ્રમાણે નિયત થયલાં (હોવાં જોઈએ), કે પછી બાહ્ય ધર્મના પ્રખ્યાત આડ નિયમોને અનુસરીને દયા, અનુકંપા વગેરેથી પ્રેરિત હોવાં જોઈએ. એવાં કર્મોવડે બીજાઓનું કલ્યાણ કરતાં કરતાં માનવની અહંતા ઘસાઈ જાય છે. પરંતુ શુદ્ધ અને નિર્બેળ જ્ઞાનયોગમાં અતે તો કર્મનો સંપૂર્ણ ત્યાગ કરીને સાધકે નિષ્ક્રિય થવું જ જોઈએ એવો આગ્રહ હોય છે. કર્મયોગવડે સાધક પ્રાથમિક તૈયારી કરી શકે, જ્ઞાનને માટે લાયક બને, — પરંતુ તેનાથી મુક્તિ મળે નહિ. અર્થાત્ કર્મમાં સતત મંડ્યા રહેવું એ જ્ઞાનયોગના લક્ષની સાથે બંધબેસતું નથી અને તેની પ્રાપ્તિમાં કર્મો બારે અંતરાયરૂપ પણ થઈ શકે, કેમ જે જ્ઞાનને પરિણામે તો સંપૂર્ણ નિષ્ક્રિયતા જ પ્રાપ્ત થવી જોઈએ. જે માણસો નિષ્ક્રિય સ્થિતિના વિરોધી કર્મને જ સહોદિત વળગી રહે તેમને એ સ્થિતિ પ્રાપ્ત પણ ક્યાંથી થાય? તે જ પ્રમાણે ભક્તિ, પ્રેમ, પૂજા વગેરે બાવો પણ, જ્ઞાનયોગની દૃષ્ટિએ, અપકવ આત્માઓ માટે છે, તથા ભક્તિયોગની પદ્ધતિ અજ્ઞાનની છે કેમ જે ભક્તિ, પૂજા વગેરે આપણા કરતાં અન્ય અને બિજા એવી કોઈ ઉચ્ચ સત્-તાને અર્પણ કરવામાં આવે છે. પરંતુ પરમ જ્ઞાનાવસ્થામાં તો એવી કોઈ ઉચ્ચતમ વસ્તુ જ રહેતી નથી! ત્યાં તો ફક્ત એક, અખંડ આત્માનો, યા તો આત્માના અભાવનો, સાક્ષાત્કાર થાય છે. એટલે પછી ભક્તિ અર્પણ કરનાર અને ભક્તિનો સ્વીકાર કરનાર — બન્ને — નો ત્યાં

અભાવ હોય છે. જ્ઞાનમાર્ગના સાધકમાં હેવટ વિચાર કેવળ બાકી રહે છે અને તે પણ જ્ઞાનપ્રાપ્તિથી સંપૂર્ણપણે શાંત થઈ જતાં સમગ્ર અંતઃકરણમાં શાંતિ અને નિષ્ક્રિયતા વ્યાપે છે.

જૂના મતની એકદેશીયતા

શુદ્ધ જ્ઞાનયોગના દૃષ્ટિબિંદુથી તેના મુખ્ય સિદ્ધાંતો આપણે આગળ જોઈ ગયા. માનવમાં જે બુદ્ધિ છે, તેનામાં જે મનીષી છે તે અંતઃકરણનાં બીજાં કરણોથી અલગ થઈને પોતાનાથી પર એવી સ્થિતિને પ્રાપ્ત કરવા માટે એકલવાયો પ્રયત્ન કરે છે તેને પરિણામે એ પ્રાચીન જ્ઞાન-યોગ અસ્તિત્વમાં આવ્યો છે. એટલે કે, હૃદય, પ્રાણ, શરીર, ઇન્દ્રિયો વગેરેને છોડી દઈને માનવની વિચારશક્તિ કેવળ પોતાની જ સાર્થકતા સાધવામાં મચી જાય છે, તથા પોતાનાથી પર ચેતનાની ઊર્ધ્વ અવસ્થાઓમાં નાશી છૂટવા મથે છે ત્યારે એવો એકતરફી જ્ઞાનમાર્ગ ઉદ્ભવે છે. ઉપર જે સિદ્ધાંતો આપવામાં આવ્યા છે તેમાં રહેલો સત્યનો અંશ એ છે કે આપણી બધી ક્રિયાઓ, આપણે જે જે ઘાટ-ઘડતરો - ઘડીએ છીએ તે સઘળા કોઈ મૌલિક સત્ - તાના સજ્ઞાન વિકાસરૂપ છે, - પરંતુ તે મૌલિક સત્ - તા એનાં પોતાનાં સ્વરૂપોથી અને આવિર્ભાવોથી પર છે. પોતાના અસદ્ સ્વરૂપે તે અવિકારી છે એટલે સર્વે કર્મોથી તે પર

છે. માનવની ચિંતનશક્તિ, અર્થાત્ મનીષા, તેની (માનવની) સર્વે પ્રવૃત્તિઓનો દૃષ્ટા છે છતાં તે સર્વેથી પર છે. તેથી જ્ઞાતા તરીકે એ શક્તિ આત્માની સૌથી વધારે સમીપ છે. અને માનવના ચિંતનનાં કરણોના અનુક્રમમાં તે સૌથી જાગ્યે સ્થાને આવે છે. હૃદય અને અંતઃકરણનાં ળીઝાં સૂક્ષ્મ કરણો હમેશાં ક્રિયાત્મક હોવાથી તેઓ સ્વાભાવિક રીતે જ કર્મ કરવા તરફ દોરાઈ જાય છે. પરંતુ તેઓ પણ કાં તો, સંપૂર્ણ ભોગને અંતે તૃપ્ત થઈને, કે પછી અસંતોષને ભીષે થાકી જઈને, છેવટે શાંત થાય છે. માનવની વિચારશક્તિ પણ એક ક્રિયાત્મક શક્તિ છે; તે છતાં તે બુદ્ધિપૂર્વક નિશ્ચય કરે તો, અને જ્ઞાનજ્યોતિથી પ્રકાશિત બુદ્ધિની દૃષ્ટિવડે સર્વ કર્મોથી પર એવા આત્માનો પોતે સાક્ષાત્કાર કરી શકે છે તેથી, તદ્દન શાંત - અક્રિય - થઈ જવાની શક્તિ અંતઃકરણનાં અન્ય કરણો કરતાં તેનામાં ઘણી વધારે છે. માનવની વિશિષ્ટતા એ છે કે તે મનોમય પ્રાણી છે; અને સમગ્ર અંતઃકરણને જ્યોતિર્મય બનાવવાનું સદા જગત, સ્વાભાવિક અને સચોટ કરણ વિચારશક્તિ છે. એટલે જ્ઞાનના વિષય - જ્ઞેય - ને પ્રાપ્ત કરવા માટે વિચારશક્તિના સ્વાભાવિક ધર્મો જોવા કે ધ્યાન, એકાગ્રતા, લય વગેરે ઉપાયો અપરિહાર્ય છે. અને સાધનમાર્ગની યાત્રામાં તે વિચારશક્તિ નેતાનું સ્થાન લે એ પણ યોગ્ય લાગે છે.

વિચાર અને તપ:શક્તિ

ઉપર જણાવેલા વિચાર આખા પ્રશ્નની એક બાજુ રજુ કરે છે. ખરૂં જોતાં, વિચાર એ તો આગળ જઈને રસ્તો શોધી તેને સાફ કરનાર ગુપ્તચર છે. આધ્યાત્મિક યાત્રામાં આપણો ખરેખરો નેતા, આપણો સાચો સેનાપતિ, આપણા યજ્ઞને આદિ અને સનાતન પૂરોહિત તો તપ:શક્તિ છે. સામાન્ય રીતે હૃદયની ઇચ્છાને અથવા તો મનની પસંદગીને જ તપ:શક્તિનું નામ આપવામાં આવે છે. પરંતુ ખરી રીતે તપ:શક્તિ તે નથી. તપ:શક્તિ એટલે આપણી ચેતનામાં રહેલ-ધણી વાર પ્રચ્છન્ન-એવી સર્વોપરી શક્તિ જે આપણી સ્થિતિને નિયત કરે છે અને બુદ્ધિ તથા હૃદય, ઓછા કે વધુ પ્રમાણમાં, જેના અંધ અને યંત્રવત્ સેવકો અને કરણો છે. આત્મા સર્વ કર્મોથી પર છે એ ખરૂં, તેમ તે કર્મોથી બંધાતો નથી એ પણ સાચું છે. તથાપિ, સર્વ કર્મો આત્મામાંથી જ ઉદ્ભવે છે, અને તેનાથી જ નિયત થાય છે એ પણ એટલું જ સાચું છે. અર્થાત્, સર્વે ક્રિયાઓ આત્માની ચેતનાશક્તિનું પરિણામ છે અને આત્મા સિવાયની બીજી કોઈ શક્તિને તે આભારી નથી. સર્વ પ્રવૃત્તિઓમાં આત્મા પોતાની સચેતન તપ:શક્તિને વ્યક્ત કરે છે, અને એ તપ:શક્તિ પોતાના સત્ત્વે પૂર્ણપણે સાર્થક કરે છે. એ તપ:શક્તિ આત્મજ્ઞાનથી તથા પોતે જે વસ્તુને વ્યક્ત કરે છે તેનાથી અભિન્ન છે, કારણ કે આપણામાં જે તપ:શક્તિ

છે તે આત્માની અનંત તપઃશક્તિનો જ વૈયક્તિક અંશ છે. આપણી એ તપઃશક્તિ શુદ્ધ પરમાત્મસ્વરૂપની વધારે સમીપ છે કારણ કે આપણા માનસિક વિચારોની ઉપરછ્લ્લી પ્રવૃત્તિના કરતાં તે વધારે મહન છે. આમ હોવાથી, વિશુદ્ધ જ્ઞાનમાર્ગની પરાકાષ્ટાને એક માત્ર, અથવા તો સૌથી ઉચ્ચ, માર્ગ તથા લક્ષ્ય તરીકે પણ સ્વીકારતાં પહેલાં આપણામાં અને વિશ્વમાં કાર્ય કરી રહેલી એ તપઃશક્તિ શી વસ્તુ છે તે આપણે જાણવું જોઈએ.

સર્વ કરણોની સાર્થકતા અને પૂર્ણતા જરૂરી છે.

વિચારશક્તિએ એકલપેટા થઈને પોતાનો સ્વાર્થી સંતોષ શોધવો જોઈએ નહિ, કારણ કે તે પોતે આપણા હૃદય, મૂળ અને ખીજાં કરણોનો અમુક મર્યાદા સુધી જ નેતા હોય છે. અને નેતાથી તો પોતાના અનુયાયીઓને છોડીને પોતાનું એકલાનું હિત સંધાય જ નહિ. મતલબ કે, અંતઃકરણનાં ખીજાં કરણોને યાને વિભાગોને માટે પણ ક્રાંતક સાર્થકતા નિર્માણ થયેલી છે કે નહિ તે વિચારશક્તિએ શોધી કાઢવું જોઈએ. વિશ્વમાં કાર્ય કરી રહેલી વિરાટ તપઃશક્તિનો ઉદ્દેશ પ્રથમ મનનો ઉપયોગ કરીને ઇન્દ્રિયો તથા બાહ્યસ્પર્શોદ્વારા અજ્ઞાનની પ્રવૃત્તિમાં ઉતરવાનો અને પછી ત્યાંથી પાછા ફરીને પુનઃ મનની જ એક શક્તિ—શુદ્ધિ—દ્વારા આરોહણ કરીને જ્ઞાનની નિષ્કલિપ શાંતિ પ્રાપ્ત કરવાનો હોત તો તે કેવળ

અમૂર્ત વિચારપ્રધાન જ્ઞાનયોગ સકારણુ લાગત. પરંતુ વિરાટ તપઃશક્તિનો એવો નિરુદ્દેશ ઉદ્દેશ હોય એમ લાગતું નથી. વળી, ઉપર જણાવેલી તદ્દન સંકુચિત અને સાદી વ્યવસ્થા કરતાં તેનો ઉદ્દેશ વધારે વિશાળ અને વધારે સંકુલ હોય એમ લાગે છે. અમૂર્ત સત્યોમાં રાચવાની પોતાની વૃત્તિને આપણી વિચારશક્તિ, યાને મનીષા, બાજુએ મૂકીને જરા જુવે તો તેને જણાયા વગર નહિ રહે કે હૃદય, પ્રાણ અને શરીર પણ પ્રભુની દિવ્ય ચેતનાનાં જ સ્વરૂપો છે તથા તેમની-વાટે પણ આત્મસાક્ષાત્કાર કરી શકાય છે, યા તો, કાંઈ નહિ તો, પોતાને થયેલા આત્મસાક્ષાત્કારનો આનંદ એ કરણોદ્ધારા લઇ શકાય છે. આ પ્રમાણે વિચારતાં જણાય છે કે વિરાટ તપઃશક્તિનો ખરો ઉદ્દેશ તો ચેતનાનાં સર્વે કરણોને સંપૂર્ણ દિવ્ય તૃપ્તિ આપવાનો, તથા પ્રત્યેકને તેની દિવ્ય સાર્થકતા, પ્રાપ્ત કરાવવાનો છે.

પૂર્ણયોગના જ્ઞાનમાર્ગની પદ્ધતિ

હવે પ્રશ્ન એ છે કે આત્મજ્ઞાનની પ્રાપ્તિ માટે એક પછી એક કરણોનો છેદ ઉડાવી દેવાની પદ્ધતિ સ્વીકારવી કે પછી સમગ્રતાવાળી સાર્થકતાને કાંઈ પણ ઉપાયે સર કરવી? અર્થાત્, શરીર, પ્રાણ, ઇન્દ્રિયો, મન, હૃદય વગેરે સૂક્ષ્મ તથા સ્થૂલ કરણોનો, એક પછી એક, ત્યાગ કરતાં કરતાં આગળ વધી છેવટે અક્ષર, નિષ્ક્રિય આત્મામાં લય પામવાનો માર્ગ સ્વી-

કારણે, કે સમગ્ર અંતઃકરણની સાર્થકતા માટે પ્રયાસ કરવો એ વધારે ઇષ્ટ છે. ? પૂર્ણયોગમાં પણ છેદ તો ઊડે છે પરંતુ કેવળ અજ્ઞાની અને અસત્ય અહંતાનો. વળી, દેહમાં આપણે બંધાયેલા છીએ એ પરિમિત ચેતનાનો, પ્રાણમાં જે અસત્ય આતુરતા અને આવેશો છે તેમનો, પદાર્થના સ્પર્શોની ઇન્દ્રિયોની ગુલામીનો, તથા મિથ્યા દ્વંદ્વોનો, હૃદયમાં ઊડતા ઇચ્છાઓના અને લાગણીઓના દ્વંદ્વના પૂરનો તથા વિચાર-શક્તિમાં રહેલા અસત્ય અંશોનો, પરિમિત સત્યોના આગ્રહનો અને સંકુચિત એકાગ્રતાનો છેદ પૂર્ણયોગમાં ઊડી જાય છે. આ પ્રમાણે મિથ્યાનો યાને અસત્યોનો ત્યાગ થતાં તે તે કરણનું રૂપાંતર સાધવામાં આવે તથા સમગ્રપૂર્ણતા સિદ્ધ થાય એ ઇષ્ટ છે કે કેમ તેનો પણ આપણે નિર્ણય કરવાનો છે. એ પ્રમાણે પૂર્ણયોગની શક્યતા — એટલે કે સમગ્ર અંતઃકરણની સાર્થકતાનો ઉદ્દેશ — સ્વીકારીએ તો આપણા હૃદયમાં જે પ્રેમ, આનંદ, અને ભક્તિની લાગણીઓ છે તેની ચરમ અવસ્થાને પણ તેમાં સ્થાન હોવું જોઈએ. તેજ પ્રમાણે ઇન્દ્રિયોમાં દિવ્ય સૌંદર્યની શોધ કરવાની વૃત્તિ તથા સરસતા હોય છે તેનું પણ સાર્થક્ય હોવું જોઈએ. વળી, પ્રાણમાં કર્મ કરવાની જે પ્રેરણા છે તેનું, તથા વિચારશક્તિમાં જે અમૂર્ત જ્ઞાનપ્રાપ્તિની વૃત્તિ છે તેનું પણ અંતિમ સાક્ષ્ય હોવું જોઈએ. પરમ પરાત્પર એવું કોઈ સત્ય ઊર્ધ્વમાં આવી રહેલું છે જેમાં એ બધી શક્તિઓ પોતાનાથી પર થઈ

જર્મને એકત્ર થાય છે તથા તેમાં પોતપોતાની નિરપેક્ષતાને પ્રાપ્ત કરે છે તે સત્ય એમનાથી કેવળ વિન્નતીય અને બિન્ન નથી જેમાંથી તે કરણો દૂર ફેંકાઈ ગયાં હોય.

પૂર્ણયોગમાં તો આપણે છેવટ જણાવેલું દષ્ટિબિંદુ સ્વીકારીએ છીએ: પૂર્ણયોગનો અર્થ જ એ છે. એટલે પૂર્ણયોગની દષ્ટિથી જ્ઞાનયોગનો સમન્વય કરીને પ્રાચીન જ્ઞાનમાર્ગ કરતાં જુદી રીતે જ્ઞાનનો વિષય, - જ્ઞેય, - જે જ્ઞાનાવસ્થા આપણે પ્રાપ્ત કરવા માગીએ છીએ તે, તથા એ જ્ઞાન મેળવવા માટે ક્યાં સાધનો અને પદ્ધતિ આપણે વાપરવા માગીએ છીએ તેનો અહિં ફરીને ઉલ્લેખ કરવો જરૂરનો છે.

જ્ઞેય અને જ્ઞાનપ્રાપ્તિ

જ્ઞાનનો વિષય યાને જ્ઞેય તો એક છે, ભગવાન છે. આપણા વ્યક્તિત્વમાં અને વિશ્વમાં તેમજ એ બંનેથી પર એવી પરાત્પર સ્થિતિમાં જે આપણે તેને જાણવાનો છે. વ્યક્તિ અને જગત, બાહ્ય દષ્ટિએ આપણને જેવાં જણાય છે તેવાં ખરૂં જોતાં નથી એટલું તો આપણે સ્વીકારેલી જ્ઞાનની વ્યાખ્યામાં ઉલ્લ - અધ્યાહાર - છે. વળી, પોતાનાથી જોતી કાંઈ શક્તિવડે આલોકિત થયા વિના આપણી ઇન્દ્રિયો તથા મન આપણને બાહ્ય જગતનો જે અહેવાલ આપે છે તે સાચો નથી. છતાં, સાથે સાથે એ પણ ખરૂં છે કે વ્યક્તિ

અને વિશ્વ બન્ને જેવાં દેખાય છે તે તેમનાં વાસ્તવિક સ્વરૂપનાં માત્ર સૂચક - પ્રતીક - છે અને નામરૂપાત્મક એ સૂચક-દ્વારા જ આપણે તેમના અંતિમ સત્યને પ્રાપ્ત કરવાનું છે. આ રીતે આપણી ઇન્દ્રિયો અને મન ગમે તેવો ભૂલભરેલો પણ જે અહેવાલ આપે છે તે જ આપણા જ્ઞાનની શરૂઆત છે. છતાં મન અને ઇન્દ્રિયો પોતાની અનુભૂતિઓને જે મૂલ્ય આપે છે તે આપણે સુધારી લેવાનું છે. એને માટે બે ઉપાયો છે, પ્રથમ તો શુદ્ધ વિવેકબુદ્ધિનો ઉપયોગ કરીને આપણું ઇન્દ્રિયાધિષ્ઠિત મન તથા સ્થૂલથી પરિમિત બુદ્ધિ જે નિર્ણયો આપે તેને સુધારી લેવા. પછી બુદ્ધિથી સર્વથા પર, તેનાથી અગ્રગચ્છ, એવું જ્ઞાન પ્રાપ્ત કરવું. એ જ્ઞાન સત્યની એવી જ્યોતિ સાધકમાં પ્રગટાવે છે કે એને પ્રતાપે શુદ્ધ બુદ્ધિનાં અમૂર્ત તત્ત્વોનું આધ્યાત્મિક અનુભૂતિમાં અને આત્માના સઘન દર્શનમાં રૂપાંતર થઇ જાય છે. જ્યારે આ અનુભૂતિ થાય છે ત્યારે જણાય છે કે મન, ઇન્દ્રિયો વગેરેનું અજ્ઞાન કેવળ ભૂલોનો સમૂહ અગર આત્માની નિર્રર્થક રજ્જીપાટ ન હતી, પરંતુ આત્માની અભિવ્યક્તિ કરવા માટેની જ તે એક ખરબચડી સડક હતી. વિશ્વમાં આત્માની ઉત્ક્રાંતિ અને તેનો સાક્ષાત્કાર થવા માટે આવશ્યક એવી પાર્થિવ તત્ત્વમાં રહેલી તેની પ્રતિષ્ઠા એ અજ્ઞાન છે.

વ્યક્તિની પૂર્ણતા યાને સાર્થકતા

તે પરાત્પર વાસ્તવિકતાનો વ્યક્તિની જોડેનો સંબંધ તપાસતાં જાણાય છે કે તે પરાત્પર સત્ય વ્યક્તિનું પોતાનું જ સત્ય અને પરમ સ્વરૂપ છે. એ સત્યસ્વરૂપને પ્રાપ્ત કરવું એ જ્ઞાનનો ઉદ્દેશ છે, એટલે તેનાથી આડે રસ્તે દોરનાર મિથ્યા નામરૂપાત્મક સર્વ વસ્તુનો ત્યાગ કરવો પ્રાપ્ત થાય છે. જ્ઞાન માનવને શીખવે છે કે દેહ એ આત્મા નથી પણ તેનું એક સ્વરૂપ છે — કરણ છે. જડવાદની ભિત્તિરૂપ માન્યતા કે જડ તત્ત્વનો અનુભવ, તથા સ્થૂલ નાડીતંત્ર અને મગજ વગેરેની પ્રવૃત્તિ સર્વ પદાર્થનું સત્ય જાણવાનો પાયો છે એ એક ભ્રમ છે. કારણ કે ચૈતન્યના એક સ્વરૂપને તે અસ્તિત્વનું અંતિમ રહસ્ય માની બેસે છે. પદાર્થ, નાડીઓ, મગજ વગેરે તો પ્રાણશક્તિને કાર્ય કરવાનો ફક્ત પાયો છે; એ પ્રાણ આત્મા અને તેનાં કાર્યની વચ્ચે સંબંધ સ્થાપન કરે છે વળી જે સ્થૂલ ક્રિયાઓ આપણે કરીએ છીએ તે બાહ્ય જગતના સ્પર્શોની અસર દર્શાવનારી આત્માની પ્રત્યક્ષ પરિભાષા છે, વાણી છે. તેને યોગે જ આત્મા પોતાના જ્ઞાનનો જડ તત્ત્વમાં અસરકારકરીતે પ્રયોગ કરી શકે છે. એટલે શારીરિક ક્રિયા માત્ર એક પ્રકારનું ઇંગિત છે, ચિત્રલિપિ છે, પ્રતીકોની યોજના માત્ર છે. તે કાંઈ પદાર્થનું ગભીર અને અંતિમ સત્ય આપણને આપી શકતી નથી. શરીર આત્મા નથી તે પ્રમાણે નાડી, મગજ, જ્ઞાનતંતુઓ વગેરેમાં કાર્ય

કરી રહેલ પ્રાણુ પણ આત્મા નથી; તે પણ આત્માનું એક સ્વરૂપ છે, કરણ છે. જડતત્ત્વને પોતાના પાયા તરીકે ઉપયોગમાં લેનાર તથા વાછટેલીઝમમાં - પ્રાણુશક્તિની સર્વોપરિતામાં - માનનારા મીમાંસકો સર્વ પદાર્થના મૂળ તરીકે અને તેમના સમુચ્ચય તરીકે પ્રાણુશક્તિને જ અનુભવ કરે છે તે પણ એક ભ્રમ છે. કારણ કે એ મીમાંસા એક બાહ્ય વસ્તુને મૌલિક તત્ત્વ તરીકે સ્વીકારી લેવાની ભૂલ કરે છે.

વ્યક્તિની સાર્થકતાની મીમાંસાઓ અને તેમનું મૂલ્યાંકન

પ્રાણુશક્તિ એટલે પ્રાણુશક્તિથી પર એવી ચેતનાનું ક્રિયાત્મક - સ્વરૂપ. જ્યારે આપણે મનોમય ચેતનામાં વિકાસ પામીએ છીએ ત્યારે જ ચેતના આપણને વાસ્તવિક લાગે છે. મન જાણે પ્રાણુશક્તિનું પરિણામ હોય એમ લાગે છે. પરંતુ ખરું જોતાં, પ્રાણુશક્તિના પ્રયત્નનો ઉદ્દેશ અને તેની ઉત્ક્રાંતિનું રહસ્ય મન છે. મન કાંઈ પ્રાણુનો આવિર્ભાવ નથી, પરંતુ પ્રાણુ પણ જોતો ઓછો જ્યોતિર્મય આવિર્ભાવ છે એવી પ્રાણુ તથા મન બન્નેથી પર કોઈ વસ્તુનો તે આવિર્ભાવ છે. અને જતાં આપણું મન આત્મા નથી, તે પણ આત્માનું એક સ્વરૂપ છે. સુંદર રૂપોના અને વસ્તુઓના સૃષ્ટા તરીકે મનને જ અનુભવ થાય છે તે, તથા એ રૂપો અને વસ્તુઓ ફક્ત મનોમય લોકમાં જ વસે છે એવી

આદર્શવાદની જે માન્યતા છે તે પણ, એક ભ્રમ છે. કારણ કે તેનાથી જીવનનું અંતિમ રહસ્ય નહિ પરંતુ તેનું એક સ્વરૂપ જ પ્રાપ્ત થાય છે. માનવનું મન એ મનોમયતાનાં બંધનોથી પર એવી ચેતનાની લીલા છે આ જ્ઞાનદષ્ટિએ જ્ઞેતાં આપણને શુદ્ધ સત્, ચિન્મય, આત્માનંદમય, મન, પ્રાણ તથા શરીરથી પર, એવી શુદ્ધ “સત્-તા” તેજ આપણું અસ્તુસૂક્ષ્મ અને મૌલિક આત્મતત્ત્વ છે એવો સાક્ષાત્કાર થાય છે : એ જ આપણો આત્મા.

વ્યક્તિ અને વિરાટ

એ પરાત્પર પરમ વાસ્તવિકતાનો વિશ્વ સાથે સંબંધ વિચારતાં આપણે તેને બહુ કહીએ છીએ. વિશ્વનું પૃથક્કરણ કરીને જે સામાન્ય તત્ત્વો આપણે તારવી કાઢીએ છીએ, જેવાં કે શક્તિ અને પદાર્થ, નામ અને રૂપ, પુરુષ અને પ્રકૃતિ વગેરે — તે સઘળામાં વિશ્વની સાચી વાસ્તવિકતાનો સમાવેશ થઈ જતો નથી. જેમ આપણું સમગ્ર સ્વરૂપ મન, પ્રાણ અને શરીરથી અત્યાધિત — મુક્ત — એવા પરમ આત્માનું જ સ્વરૂપ અને તેની જ લીલા છે તેજ પ્રમાણે વિશ્વ પણ પરમ બ્રહ્મનું સ્વરૂપ છે, તેની લીલા છે. એ વિરાટ આત્મા પણ શક્તિથી કે પદાર્થથી, નામથી કે રૂપથી, પુરુષ અને પ્રકૃતિના મૌલિક બેદથી બંધાતો નથી. ત્યાર પછી આપણને જ્ઞાન થાય છે કે આપણો આત્મા અને વિશ્વમાં

હીલા કરનાર પરમ બ્રહ્મ બન્ને વચ્ચે અભેદ છે, બન્ને એક - સત્ છે. વ્યક્તિ તો એ વિરાટ આત્માના આવિર્ભાવનું એક સ્વરૂપ છે. બ્યારે વ્યક્તિને તેના પોતાના પરમ આત્મ-સ્વરૂપનો સાક્ષાત્કાર થાય છે ત્યારે તેને માલૂમ પડે છે કે તેનું વાસ્તવિક પોતાપણું તેની વ્યક્તિતા નથી, પરંતુ વિરાટ - વિશ્વાત્મા - છે.

વિરાટવ્યાપી બ્રહ્મ

તથાપિ એ પરમ સત્તા - એ પરમ ચૈતન્ય તો વ્યક્તિત્વ કે વિશ્વાત્મા કાઢનાથી બે પરિમિત થતું નથી. એટલે સંપૂર્ણ જ્ઞાનાવસ્થા એ બન્નેનો છેદ ઉડાવી દબને એમનાથી પર, સંપૂર્ણપણે પરાત્પરનો, સ્વીકાર કરે છે. તે વ્યાખ્યાતીત — વાચા અને મનથી અગોચર છે, મનથી પર છે, તે કેવળ નિરપેક્ષ છે. એ નિરપેક્ષ પરાત્પરને આપણે ક્ષર અથવા અક્ષર — વ્યક્તિત્વમુક્ત સચ્ચુ કે વ્યક્તિતાવિહોણા નિર્ગુણ એવું નામ નહિ આપીએ, કારણ કે વ્યક્તિતાથી અને વ્યક્તિના અભાવ - બન્નેથી તે પર છે. તેને આપણાથી ‘એક’ અથવા ‘અનેક’ પણ નહિ કહી શકાય. કારણ કે અદ્વૈત અને દ્વૈતના ભેદથી પણ તે પર છે. તેનામાં સચ્ચુતાનું યા તો નિર્ગુણતાનું આરોપણ આપણે નહિ કરી શકીએ, કારણ કે તે ગુણોનાં સઘળાં બંધનોથી પર છે, - છતાં ગુણરહિત સ્થૂળતાથી પણ તે મુક્ત છે. તે અનંત મુણમય છે. વ્યક્તિની

અંદર “જીવાત્મા” સ્વરૂપે, અક્ષર સ્વરૂપે, નિર્ગુણ નિરાકાર
 ધ્વજ સ્વરૂપે તથા વિરાટ વિશ્વ તરીકે તે પરાત્પર પોતાનો
 આવિર્ભાવ કરી રહ્યો છે. તે પ્રજુ છે, પરમાત્મા છે, પુરુષો-
 ત્તમ છે, સર્વ સ્વરૂપ છે, સર્વ છે. સાચું જ્ઞાન કેવળ
 બૌદ્ધિક-બુદ્ધિના-વિચારના રૂપમાં મર્યાદિત થઈ અટકી
 પડતું નથી. આપણા મનને માટે તે પરાત્પર અજ્ઞેય છે તો
 પણ આપણા વૈયક્તિક-પોતાના-સ્વરૂપ વાટે, તથા
 વિશ્વના નામરૂપ મારફત જેમ આત્મ સ્વરૂપ-ધ્વજ-નો
 સાક્ષાત્કાર કરી શકીએ છીએ તે જ પ્રમાણે આત્માનો
 સાક્ષાત્કાર કરવાથી આપણે તે અનંત, કેવળ નિરપેક્ષ
 પરાત્પરનો પણ, એક પ્રકારનો, સાક્ષાત્કાર કરી શકીએ
 છીએ. આપણો જીવાત્મા આપણી અંગત વૈયક્તિક ચેતનાનું
 મૌલિક સ્વરૂપ છે.

પરાત્પરની પરાત્પરતા

એ સાક્ષાત્કારમાં જ જ્ઞાનની પરિસીમા રહેલી છે. તેનાથી
 પર માનવનું મન જમ્મ શકે તેમ નથી. આપણું મન તે
 પરાત્પરના ઉપર પોતાનો બુદ્ધિવાદ અજમાવીને જુદી જુદી
 રીતે તેની સાથે વ્યવહાર ચલાવી શકે છે, તેના જ ઉપર
 આપણને મન પસંદ એવી મીમાંસાઓ - દર્શનો - આપણું
 મન બંધે રમે, તેને વ્યાખ્યામાં બંધે મર્યાદિત કરવામાં આવે,
 તેમાં ફેરફાર કરવામાં આવે યા તો તેના સત્યની એક બાજુ

ઉપર વધારે અને બીજી બાજુ પર ઓછો, બાર મૂકવામાં આવે, તેના ઉપરથી જૂલ ભરેલાં અનુમાનો અને પક્ષપાતી સંકુચિત ઉપસિદ્ધાંતો આપણું મન બંધે તારવી કાઢે - પરંતુ આપણી શુદ્ધિના વિકારી નિર્ણયોથી યા તો અપૂર્ણ વિધાનોથી આ અંતિમ હકીકતમાં જરાયે ફેર પડતો નથી કે વિચારનો તથા અનુભૂતિનો છેડો આવે ત્યાં સુધી જઈ શકીએ તો આપણે એ પરાત્પરના જ્ઞાન સુધી આવી પહોંચીશું એ અનુભવનો ઇન્કાર કરીને, અથવા તો તેને દાબી દબને, યા તો તેને સંકુચિતપણામાં બાંધી લઇને જ આપણે એ સનાતન સત્યને દૂર મૂકી શકીશું. તેના પોતાનામાંથી આપણે કાંઈ પણ બાદ કરી શક્તા નથી તેમ તેનામાં મૌલિક કશું ઉમેરી પણ શક્તા નથી. એમ કરવાનો પ્રયત્ન કરતાં ભેદ યા તો વિકૃતિ પેદા થાય છે.

જ્ઞાનમાનીર્ગ ત્રણ શક્યતાઓ :

જ્ઞાનયોગનો ઉદ્દેશ એ સનાતન પરાત્પરને પ્રાપ્ત કરવાનો છે. અર્થાત્ કે એ સર્વથી પર છતાં સર્વમાં વ્યાપી રહેલ આત્માનો, બ્રહ્મનો અને પરાત્પરનો સાક્ષાત્કાર કરવો એ જ્ઞાનપ્રાપ્તિનો હેતુ છે. વ્યક્તિમાં અને વિશ્વમાં તે પરાત્પર જ આવિર્ભાવ પામે છે. જ્ઞાનપ્રાપ્તિને માટે આપણે પોતાના આત્માના જ્ઞાનથી કે વિશ્વના જ્ઞાનથી - ગમે ત્યાંથી - શરૂઆત કરીએ એ બાબત મહત્વની નથી. પરંતુ જો અધવચ્ચ

અટકી પડીએ નહિ તો છેવટ આ પરાત્પર સુધી પહોંચ્યા વગર રહીશું નહિ. આવા જ્ઞાનયોગનું છેવટ સુધી અનુશીલન કરવાનું વ્યવહારૂં પરિણામ શું એ પ્રશ્ન ફક્ત બાકી રહે છે. એમાં ત્રણ શક્યતાઓ છે : પ્રથમ તો આપણા વ્યક્તિત્વનો અને વિશ્વના અસ્તિત્વનો સંપૂર્ણ લય સાધી એ અજ્ઞાત અને અજ્ઞેયમાં સંપૂર્ણપણે એક થઇ જઇએ. ઔદ્ભતના આગ્રહી અનુયાયીઓ એ સ્થિતિને ‘નિર્વાણ’ કહે છે. બીજી, અક્ષર નિર્વિકાર અપૌરુષેયમાં વ્યક્તિતાનો લોપ કરી નાંખીએ અને વિશ્વજીવનથી પર થઇ જઇએ. ત્રીજી, એ કે આત્મા, બ્રહ્મ અને પરાત્પર જે પ્રમાણે વિશ્વજીવનનો સ્વીકાર કરે છે તે પ્રમાણે જ્ઞાની પણ તેનો સ્વીકાર કરે. અર્થાત્, બ્રહ્મની પેઠે જ્ઞાનીમાં પણ દિવ્ય તપઃશક્તિ જગત થાય, પોતાના ભૌલિક-દિવ્ય સ્વરૂપને પ્રાપ્ત કરે અને વિશ્વમાં તથા વ્યક્તિમાં થતી દિવ્ય ઊર્ધ્વ ગતિને મુક્ત રહીને ભેટી શકે,—સ્વીકારી શકે,—અને સંપૂર્ણ પ્રભુત્વ સહિત તેને સહાય કરે. પૂર્ણયોગમાં આ ત્રીજી સ્થિતિની પ્રાપ્તિ જ આદર્શ ગણાય છે.

કર્મની—આવિર્ભાવના સ્વીકારની—અગત્ય

હવે આપણને જણાય છે કે જ્ઞાનમાર્ગને અંતે વિશ્વજીવનનો ત્યાગ થવો જ જોઇએ એવું કાંઇ ફલિત થતું નથી; કારણ કે પરાત્પર જેમાં આપણે મગ્ન થઇએ છીએ, જેમાં

લય પામવા માટે આપણે પ્રવેશીએ છીએ તેમાં જ્ઞાન સંપૂર્ણ અને આખરી હોય છે તે છતાં પણ તે વિશ્વમાં પોતાની લીલાને ટકાવી રાખે છે. વળી આપણે એમ પણ ધારવાનું નથી કે આપણને જ્ઞાનપ્રાપ્તિ થઈ ગઈ એટલે આપણે માટે તો દુનિયાનો હેતુ સિદ્ધ થઈ ચૂક્યો અને તેનો ત્યાગ કરવો જ યોગ્ય છે. કારણ કે વ્યક્તિમાં રહેલા અંતિમ મૌલિક તત્ત્વ જોડે-પોતાના અંતરમાં-એકતાને આક્ષાત્કાર સાધકને પ્રથમ થાય છે. છતાં વ્યક્તિમાં ધ્વજનો આવિર્ભાવ થવો તો બાકી જ રહે છે. ધ્વજનો એ આવિર્ભાવ સર્વમયતારૂપે થાય છે એટલે જે પ્રમાણે જગતના મહાન પુરુષો પોતાના ઉદાહરણથી, હાજરીથી તેમ જ કાર્યથી ધ્વજના આવિર્ભાવમાં ભાગ લે છે તે પ્રમાણે વ્યક્તિએ પણ (ભાગ) લેવો જોઈએ. પરંતુ જ્યાં સુધી આપણે અહંપ્રધાન વ્યક્તિતામાં રહીએ છીએ ત્યાં સુધી એ પૂર્ણતા, એ સાર્થકતા મળી શકતી નથી. કારણ કે એ નિમ્નબૃમિકા તો કેવળ તૈયારી કરવા માટેનું ક્ષેત્ર છે. તેનામાં અંતિમ સાર્થકતા હોવી શક્ય નથી. વ્યક્તિમાં ધ્વજચેતના જાગ્રત થયા સિવાય વિશ્વમાં ધ્વજનો આવિર્ભાવ કદી પણ શક્ય નથી. અને તેટલા માટે જીવનમુક્ત આત્માઓએ કર્મનો સ્વીકાર કરવો જ જોઈએ.

પરાત્પરને સત્ અને આવિર્ભાવ બન્ને સ્વરૂપે જાણવો.

આ રીતે આપણે માટે જ્ઞાનપ્રાપ્તિનો ઉદ્દેશ, ખરું જોતાં,

બેવડો છે. એક તો આપણે શુદ્ધ મૌલિક આત્મચેતનાનો સાક્ષાત્કાર કરવાનો છે અને તેની સાથે સાથે તેના આવિર્ભાવ-દ્વારા પણ તેનું જ્ઞાન મેળવવાનું છે. અર્થાત્ આપણે ધ્વજનું મૌલિક જ્ઞાન મેળવવાનું છે તથા તે ઉપરાંત વિશ્વમાં વ્યાપી રહેલા અને કાર્ય કરી રહેલા ધ્વજનું જ્ઞાન પણ પ્રાપ્ત કરવાનું છે. પરાત્પર, અવ્યક્ત, અનિર્વચનીયનું તથા વ્યક્ત અને વિશ્વમાં થતી તેની ઉત્ક્રાંતિનું જ્ઞાન આપણે મેળવવાનું છે. પૂર્ણજ્ઞાનની આ વ્યાખ્યા છે, અને તેને જ આપણે સમગ્રપણે સ્વીકારીએ છીએ. આપણે એ સત્ય જીવનમાં હમેશને માટે ક્રાંતરી રાખીશું કે સર્વત્ર અને સર્વ સ્થિતિમાં વિશ્વ સમસ્ત એક છે — અદ્વિતીય છે. પોતાના વિચારની તથા અભીપ્સાની સગવડ માટે માનવ મન એ સનાતન અદ્વૈતમાં વિભાગો કરે છે, — બેદ બેલા કરે છે. જીવનમુક્ત જ્ઞાની જગતમાં કર્મ કરતો છતાં એ એકતાને ગુમાવતો નથી, તેમ તે પોતાના જ્ઞાનને બેવડા પણ હોતો નથી, કારણ કે પરાત્પર જોડેલો કેવળ, અનિર્વચનીય — આત્મ-વિલયમાં છે તેટલો જ તે વિશ્વની ક્રિયામાં પણ રહેલો છે.

જ્ઞાનાવસ્થા

યૌગિકજ્ઞાન એટલે શું ?

યૌગિકજ્ઞાનનો હેતુ આત્માનું, એટલે કે વિશુદ્ધ સત્ તરીકે તથા જગતમાં થતા આવિર્ભાવરૂપે — એમ બન્ને પ્રકારે — પ્રભુનું, જ્ઞાન મેળવવાનો છે. એનો અર્થ એ થયો કે સામાન્ય વસ્તુના — દાખલા તરીકે જડ પદાર્થના તથા જીવનના વિવિધ ખાલ નામરૂપોના, યા તો વિચારો તથા કર્મ ઉત્પન્ન કરનાર છાછરા માનસના — જ્ઞાનનો યૌગિકજ્ઞાનમાં કાં તો મિલકુલ જ સમાવેશ થતો નથી, યા તો સીધે સીધી રીતે, અને તેમને પોતાને ખાતર, એ જ્ઞાન પ્રાપ્ત કરવાનો તેનો ઉદ્દેશ નથી. એટલે સાધારણ માણસો જ્ઞાનનો જે અર્થ કરે છે તેના કરતાં યોગી જે જ્ઞાનને માટે પ્રયત્ન કરે છે તે જુદા જ પ્રકારનું હોવું જોઈએ. સાધારણ રીતે જીવનની, મનની, તથા પદાર્થોને લગતી હકીકતોનો તથા એ હકીકતોનું શાસન કરનાર નિયમો વગેરેનો બુદ્ધિપૂર્વક અભ્યાસ કરવો

એને આપણે જ્ઞાન કહીએ છીએ. એ યુક્તિના જ્ઞાનનો આધાર આપણી ઇન્દ્રિયોના માત્રાસ્પર્શી ઉપર અને એ સંસ્પર્શી ઉપર રચાયેલા તર્ક ઉપર હોય છે. એ જ્ઞાનપ્રાપ્તિના હેતુઓ પણ જુદા જુદા હોય છે. પરંતુ કાંઈક અંશે યુક્તિને સંતોષવા માટે, કાંઈક અંશે વ્યવહાર ઉપયોગિતા સાધવા માટે, અને *શક્તિની વૃદ્ધિ કરવા માટે એ જ્ઞાન મેળવવામાં આવે છે, કેમ જે એ જ્ઞાનવડે આપણા પોતાના અને બીજાઓનાં જીવન ઉપર કાબુ મેળવી શકાય છે. એ ભૌતિક જ્ઞાનવડે પ્રકૃતિના ગૂઢ બળો ઉપર વિજય મેળવીને માનવના હેતુઓ સાધવા માટે, અર્થાત્, બીજાઓને મદદ કરવા કે દુઃખ દેવા, યા તો વિનાશ કરવા, કે ઉન્નત કરવા, કે અવનતિમાં પાડવા માટે તેનો ઉપયોગ માનવ કરી શકે છે. યોગમાં આપણે તો આખા જીવનનો સમાવેશ કર્યો છે, એટલે તેમાં જ્ઞાનના સર્વ વિષયો અને હેતુઓ સમાઈ જાય છે. એવી યોગસાધના પણ છે જેનો ઉપયોગ આત્મલાલન માટે તેમજ આત્મ-વિજય માટે, અન્યને દુઃખ દેવા માટે તેમ અન્યને તારવા

*“યોગને લીધે શક્તિ ખીલે છે, પછી સાધકની ઇચ્છા હોય કે ન હોય. એ શક્તિ બેધારી તલવાર જેવી છે: તેનો સદુપયોગ અને દુરુપયોગ બન્ને થઈ શકે છે. તેનાથી ઉત્પત્તિ અને વિનાશ બન્ને કરી શકાય છે; વિનાશ એટલે હમેશાં પાપ જ એવું નથી.”

માટે, કરી શકાય છે. પરંતુ “આખા જીવન”નો અર્થ માનવજાતિ હમણાં ગાળે છે તેવું જ જીવન એવો થતો નથી. પરંતુ જે ઊર્ધ્વ ચેતનામય જીવન ગાળવાની માનવમાં શક્યતાઓ રહેલી છે, છતાં હજી સુધી જે જીવન માનવજાતિએ મેળવ્યું નથી તેનો સમાવેશ પણ “સમગ્ર જીવન”માં થાય છે. એ ઊર્ધ્વ ચેતનાનું ‘જ્ઞાન’ મેળવવું એ જ્ઞાનયોગના અભ્યાસનો ઉચિત અને વિશિષ્ટ હેતુ છે.

જીવનનું—અને જ્ઞાનનું અંતિમ રહસ્ય

ઉચ્ચ પ્રકારના જીવનની એ શક્યતા બુદ્ધિ જેમાં પ્રધાન છે એવા અત્યારના માનવમાનસની સુધારણા કરવામાં, વિશેષ ક્રિયાત્મક શક્તિ મેળવવામાં, અથવા તો વધારે શુદ્ધ ચારિત્ર અને નૈતિક જીવન પ્રાપ્ત કરવામાં જ પરિસમાપ્ત થતી નથી. એ જીવનની શ્રેષ્ઠતા માનસિક વિકાસની ચોક્કસ દૃષ્ટતા—ઉચ્ચાંશ—પ્રાપ્ત કરવા ઉપર નહિ પરંતુ કેવળ ભિન્ન પ્રકારની ચેતના પ્રાપ્ત કરવા ઉપર આધાર રાખે છે. તેનાથી આપણા જીવનની રીતિ કેવળ બદલાય છે એટલું જ નહિ પરંતુ તેનો આખો પાયો જ સદંતર બદલાઈ જાય છે. યૌગિકજ્ઞાન અસ્તિત્વના મૂળનું જ્ઞાન મેળવવા પ્રયત્ન કરે છે. ઉપનિષદની ભાષામાં કહીએ તો “જેને સમ્યક જાણવાથી સઘળું સમ્યક જાણી શકાય” છે તેને શોધવા માટે અને પ્રાપ્ત કરવા માટે યોગ પ્રયત્ન કરે છે આખું દશ્ય અને ઇન્દ્રિયગોચર જગત, તેમ જ

જે અદૃશ્ય છે, અગોચર છે, તે સધળું મન અને ઇન્દ્રિયોથી પર, - અગોચર; એવી કાંઈ વસ્તુનો આવિર્ભાવ છે એવી માન્યતા યોગમાં આરંભથી સ્વીકૃત છે. તેને પ્રાપ્ત કરીને જ આપણે જગતને યથાર્થ રીતે જાણી શકીએ. ઇન્દ્રિયો અને તેના બાહ્ય સ્પર્શોની જુગાની ઉપર વિવેકબુદ્ધિને પ્રયોગ કરીને આપણે જે જ્ઞાન મેળવીએ છીએ તે સાચું જ્ઞાન નથી. તે જ્ઞાન તો જગતના ફક્ત બાહ્ય સ્વરૂપનું હોય છે. અને જે વાસ્તવિકતાની એ બાહ્ય સ્વરૂપો પ્રતિભાવે છે, - પ્રતીકો છે, તેને આપણે પ્રથમ જાણીએ નહિ ત્યાં સુધી એ દૃશ્ય પદાર્થોને પણ આપણે યથાર્થપણે જાણી શકીશું નહિ. એ વાસ્તવિકતા એટલે તેમનો આત્મા; સર્વમાં તે એક - અદ્વૈતરૂપે - છે.

યોગનો ઉદ્દેશ: ઇન્દ્રિયાતીત જ્ઞાનપ્રાપ્તિ

એ તો સ્પષ્ટ જ છે કે આપણે જડ, ઇન્દ્રિયગોચર વસ્તુઓનું ગમે તેટલું પૃથક્કરણ કર્યા કરીએ તો પણ તેનાથી આપણને આત્માનું અથવા ઇશ્વરનું જ્ઞાન કદી પણ નહિ મળે. દૂરબીન, સૂક્ષ્મદર્શકયંત્ર, નળીઓ, બાટલીઓ અને યંત્રોનો ઉપયોગ કરીને આપણે સ્થૂલ પદાર્થનું વધારે ને વધારે સૂક્ષ્મ જ્ઞાન મેળવીએ એ બનવાનું જ છે. પરંતુ સ્થૂલથી પર એમની ગતિ નથી. એટલે ઇન્દ્રિયો અને તેના યાંત્રિક ઉપકરણોની મદદથી આપણને જે જ્ઞાન મળે છે તે જ સત્ય તત્ત્વનું જ્ઞાન છે, અને તેના સિવાય બીજું સત્ય હોઈ શકે જ

નહિ, અથવા તો, એવી અન્ય પ્રકારની જ્ઞાનપ્રાપ્તિનાં બીજાં સાધનો પણ શક્ય નથી એમ આપણે સ્વીકારીએ તો પછી આપણે એક જ અનુમાન દોરવાનું રહે છે અને તે એ કે વિશ્વમાં જેટલું જડ છે, પાર્થિવ છે, તેટલું જ વાસ્તવિક છે! અર્થાત્, આત્મા, ઇશ્વર, વગેરે કાંઈ જ નથી! આપણી અંદર “હું” એવું જે કાંઈ આપણે માનીએ છીએ તે પણ મગજ, જ્ઞાનતંતુ અને શરીર એ ત્રણનો સંયોગ માત્ર છે. આપણે તો પ્રથમથી જ એ આધ્યાત્મિક વાસ્તવિકતાઓનો સ્વીકાર કર્યો છે એટલે આપણા મૂળ અનુમાન ઉપર આવ્યા વિના નહિ ચાલે.

જ્ઞાનપ્રાપ્તિનાં સાધનો: ભૌતિકજ્ઞાનનાં સાધનો

હવે આપણી ઇન્દ્રિયોને અગોચર એવો આત્મા જે ખરેખર અસ્તિત્વમાં હોય જ, તો તો ભૌતિકશાસ્ત્રોમાં વપરાતાં સાધનો કરતાં જુદાં જ સાધનો અને ઇન્દ્રિયોવડે આપણે તેને શોધી અને જાણી શકીશું. પરંતુ એ દરણુ બુદ્ધિ નથી. આપણી બુદ્ધિ કેટલાંક ઇન્દ્રિયાતીત સત્યોને ગ્રહણ કરી શકે છે, અને તેમને બરાબર સમજી લઇને વિચારરૂપે રજુ કરી શકે છે એ વાત ખરી છે. ઉદાહરણ તરીકે, ભૌતિકશાસ્ત્રોમાં શક્તિનો યાને બળનો વિચાર ધણા આગ્રહપૂર્વક સ્વીકારવામાં આવ્યો છે. પરંતુ “શક્તિ” યાને “બળ” એ કેવળ એક “વિચાર” છે. પોતાની સામિતીઓ અને પ્રમાણોથી પર

થાય છે ત્યારે જ બુદ્ધિ વિચારને પ્રાપ્ત કરી શકે છે. વિશ્વમાં વ્યાપી રહેલ એ બળને આપણે પ્રત્યક્ષ કરી શકતા નથી, પરંતુ ફક્ત તેના પરિણામને જાણીએ છીએ, અને તે ઉપરથી અનુમાનવડે તેનું અસ્તિત્વ સ્વીકારીએ છીએ. તે જ પ્રમાણે માનવ પોતાની બુદ્ધિનો ઉપયોગ કરીને આત્માના અસ્તિત્વ વિષે પણ અનુમાન બાંધી શકે છે, તથા બુદ્ધિની ખાત્રી કરી શકે છે. અને એ પ્રતીતિ અન્ય સાક્ષાત્કારોના પ્રારંભ તરીકે ખૂબ વાસ્તવિક, જ્યોતિર્મય અને સમર્થ હોય છે. વળી બુદ્ધિવડે પૃથક્કરણ કરીને સ્પષ્ટ વિચારોને વ્યવસ્થિત રીતે, યા તો સત્ય વિચારોને વ્યવસ્થિત પદ્ધતિમાં, આપણે રજૂ કરી શકીએ એ બનવાજોગ છે. પરંતુ એ જ્ઞાનની પ્રાપ્તિ યોગનો ઉદ્દેશ નથી. કારણ કે તે જ્ઞાન અસરકારક - સચોટ - નથી નીવડતું. એક માણસ બુદ્ધિગ્રાહી જ્ઞાનમાં સંપૂર્ણ હોય તો પણ બુદ્ધિના જ્ઞાન કરતાં કશું જ વધારે તેનામાં ન હોય, — તે પૂર્વે હતો તેવો ને તેવો જ હોય, — એ બનવાજોગ છે. યોગમાં સમગ્ર જીવનનું પરિવર્તન કરવાનો ઉદ્દેશ છે, તે એ પ્રકારના જ્ઞાનવડે ખિલકુલ ન સધાય એમ પણ બને.

જ્ઞાનનાં સાધનો વિચાર - વિવેક

‘વિચાર’ અને ‘વિવેક’ એ બે જ્ઞાનયોગનાં ઉપયોગી સાધનો ગણાય છે એ સાચું છે. પરંતુ તેમનો ઉદ્દેશ જ્ઞાન-

યોગના ભાવાત્મક પરિણામને પ્રાપ્ત કરવાનો નહિ પરંતુ મુશ્કેલીઓને દૂર કરવાનો છે. સામાન્ય બુદ્ધિજન્ય વિચારો તો ઘણી વાર જ્ઞાનના માર્ગમાં અંતરાયરૂપ થઈ પડે છે, કેમકે તે વિચારો ઇન્દ્રિયોની બૂલોના ઉપર આધાર રાખતા હોય છે. વળી એ વિચારો જડ પદાર્થ અને સ્થૂલ દેહ, પ્રાણ તથા શક્તિ, આવેશો અને લાગણીઓ, વિચારો અને ઇન્દ્રિયો સત્ય છે એવી માન્યા ઉપર રચાયેલા હોય છે. અર્થાત્, આપણે એ વસ્તુઓ સાથે એકતા કરીએ છીએ : આપણે તે સર્વેને આત્મસ્વરૂપ ગણીએ છીએ. અને તેથી જ વાસ્તવિક આત્માનું આપણને જ્ઞાન થતું નથી. એટલા માટે જ્ઞાનયોગના સાધકે તો આ અંતરાયને દૂર કરીને આત્મા અને જગત વિષે સત્ય વિચારો ઝાંધવા જોઈએ. હવે મુશ્કેલી એ છે કે જ્ઞાનદ્વારા આપણે આત્માને કેવી રીતે પ્રાપ્ત કરી શકીએ, જો આપણને આત્મા શું છે તેનો કાંઈ પણ ખ્યાલ ન હોય તો ? તેમાં વળી આપણી બુદ્ધિમાં આત્મા વિષે ઝાંધા વિચારો દાખલ થઈ ગયા હોય તો પછી સત્ય કેવી રીતે પ્રાપ્ત થાય ? આ મુશ્કેલી દૂર કરવા માટે પ્રથમ સમ્યક - વિચારની જરૂર છે. એ પ્રમાણે ઇન્દ્રિયોનાં સ્પર્શનો, કામનાઓ, જૂના સંસ્કારો તથા બુદ્ધિના પક્ષપાતોથી મુક્ત એવા સમ્યક વિચાર કરવાનો અભ્યાસ સ્થાપન થાય એટલે બુદ્ધિ આપોઆપ શુદ્ધ થાય છે, અને પછી જ્ઞાનની પ્રાપ્તિમાં ગંભીર પ્રકારની અડચણ કરતી અટકે છે. તો પણ સમ્યક -

વિચારની પાછળ ન્યારે દષ્ટિ, અનુભવ અને સાક્ષાત્કાર પ્રાપ્ત થાય છે ત્યારે જ તે જ્ઞાન અસરકારક નીવડે છે.

દષ્ટિ એટલે શું ?

હવે “દષ્ટિ”, “અનુભવ” વગેરે શું છે ? એ વસ્તુઓ આત્મનિરીક્ષણ, કે આત્મપૃથક્કરણની માનસિક ક્રિયા માત્ર નથી. અલ્પજ્ઞ, સમ્યક-વિચાર પેઠે આત્મનિરીક્ષણ અને પૃથક્કરણ ધણું જ ઉપયોગી સાધનો છે અને અભ્યાસમાં તેમના વિના સાધક ચલાવી લઈ શકતો નથી. વળી, તે સાધનોનો ખરાબર ઉપયોગ કરવામાં આવે તો તેનાથી બળવાન અને સમર્થ વિચારની સાધકને પ્રાપ્તિ થાય છે. વિવેકશક્તિથી જેમ બુદ્ધિ વિશુદ્ધ થાય છે તે જ પ્રમાણે એ સૂક્ષ્મ, માનસિક ક્રિયાઓ પણ અંતઃકરણની શુદ્ધિ કરવામાં ઘણી મદદ કરે છે. વળી તે સાધનોવડે એક પ્રકારનું આત્મજ્ઞાન પણ મળે છે, તથા હૃદયની તથા અંતરાત્માની અવ્યવસ્થા દૂર થઈ જાય છે, તથા બુદ્ધિની અવ્યવસ્થા પણ ટળી જાય છે. આત્માના જ્ઞાનના માર્ગમાં સર્વ પ્રકારનું આત્મજ્ઞાન આવી રહેલું છે. ઉપનિષદમાં કહ્યું છે કે સ્વયં-બુદ્ધે પોતાનાં આરણ્યં એવી રીતે ગોઠવ્યાં છે કે તે બધાં બહારની બાબતો જ પડે છે ! એટલે ઘણા ખરા માનવો બહાર જ - જગતના દેખાવો પ્રત્યે જ - નજર કરે છે. સાંત વિચાર અને સ્થિર જ્ઞાનનો અધિકારી એવો કોઈ વિરલ

ધીર પુરુષ જ પોતાની દૃષ્ટિને અંતર તરફ વાળે છે, આત્માનું દર્શન કરે છે, અને અમરતા પ્રાપ્ત કરે છે. એ આંતરદૃષ્ટિ કરવામાં માનસિક આત્મનિરીક્ષણ અને આત્મ-પૃથક્કરણ ઘણી જ ઉપયોગી શરૂઆત થઈ પડે છે. બીજી વસ્તુઓના અંતરમાં જોઈ શકીએ તે કરતાં આપણા પોતાના અંતરમાં ઘણી જ સહેલાઈથી આપણે નિરીક્ષણ કરી શકીએ છીએ. કારણ કે બહારના પદાર્થનું જ્ઞાન મેળવવામાં પ્રથમ તો આપણને તે પદાર્થનું બાહ્ય-સ્વરૂપ નડે છે, અને બીજું એ છે કે તે પદાર્થના સ્થૂલ સ્વરૂપથી ભિન્ન જે તેનો આત્મા તેમાં વ્યાપી રહેલો હોય છે તેનો આપણને પહેલેથી અનુભવ હોતો નથી, એટલે પણ મુશ્કેલી નડે છે. શુદ્ધ બુદ્ધિ અથવા શાંત મનમાં આત્માનું પ્રતિબિંબ પડે, અથવા તો, સમર્થ એકાગ્રતાવડે વિશ્વમાં અને પ્રકૃતિમાં પ્રભુનું દર્શન કરી શકાય. પરંતુ એ પ્રમાણે કવચિત જ અને મુશ્કેલીથી બની આવે છે.* આત્મા કેવી રીતે

* એક લેખે જોવા જઈએ તો અંતરના કરતાં બહારની દુનિયામાં આત્માનો સાક્ષાત્કાર કરવો સહેલો પણ ગણાય, કારણ કે ત્યાં આગળ આપણને અહંતાનું બંધન નડતું નથી. આપણને હું એટલે પરિમિત વ્યક્તિ એવું લાન બાહ્ય જગતમાં જોવાથી થતું જ નથી. એટલે પ્રભુની પ્રાપ્તિમાં નડતી એ મુશ્કેલી તો એ પ્રમાણે દૂર થાય છે.

આવિર્ભાવ પામે છે તે આપણે પોતાના અંતરમાં સૌથી સારી રીતે જોઈ શકીએ છીએ એટલું જ નહિ પરંતુ આત્મા પોતાના મૂળ સ્વરૂપને પાછો કેવી રીતે પ્રાપ્ત કરી શકે તે પણ આપણે અંતરમાં બરાબર જોઈ શકીએ છીએ. પ્રાચીન તત્ત્વવેત્તાઓએ “આત્માને ઓળખ” એવી જે આજ્ઞા આપી છે તે જ્ઞાન તરફ આપણને દોરવાને પ્રથમ સૂત્ર તરીકે હમેશાં રહેશે. પરંતુ આત્મનિરીક્ષણ, આત્મપૃથક્કરણ વગેરે ઉપાયોવડે આપણા માનસનું જે જ્ઞાન આપણને મળે છે તે આત્માના ગુણોનો - તેની પ્રકૃતિનો - જ અનુભવ છે, તે કાંઈ શુદ્ધ આત્મજ્ઞાન નથી.

સાક્ષાત્કારની સાખિતી

આપણે અત્યાર સુધીમાં જોયું કે યોગમાં જે જ્ઞાનાવસ્થા ગણાય છે તે કેવળ શુદ્ધિની વિચારમય સ્થિતિ, અથવા તો, સત્યનો સ્પષ્ટ વિવેક માત્ર નથી. વળી, માનવ માનસની જ્ઞાનજ્યોતિર્ભય સ્થિતિ પણ તે નથી. એ જ્ઞાન એટલે સાક્ષાત્કાર : એટલે, અસંદિગ્ધ પ્રત્યક્ષ પ્રતીતિ. આપણા પોતાના અંતરને તથા અંતરમાં આત્માને પ્રત્યક્ષ કરવો એનું નામ સાક્ષાત્કાર છે. એ આત્મા વિરાટ છે, તે પરાતપર છે. એ સાક્ષાત્કાર થયા પછી પ્રકૃતિના ગુણોને આત્માની મુક્ત દૃષ્ટિવડે જ જોઈ શકાય છે, તથા વિશ્વજીવનના અત્યારના બાહ્ય અને આંતર સંજોગોમાં આત્માના આવિર્ભાવની

વિકારશીલગતિ એ જ પ્રકૃતિના ગુણોનું વાસ્તવિક સ્વરૂપ છે એમ સમજાય છે. એ સાક્ષાત્કારની અનુક્રમે ત્રણ ભૂમિકાઓ છે: ૧. દષ્ટિ એટલે કે આંતર દષ્ટિ, ૨. અંતરાત્મામાં ધન અનુભૂતિ, ૩. લય યાને તાદાત્મ્ય.

દષ્ટિ

પ્રાચીન ઋષિઓ “દષ્ટિ”નું મૂલ્ય ધણું જ ઊંચું આંકતા. તેથી માનવ કેવળ મીમાંસક મટી જઈને “ઋષિ” અથવા “કવિ” થઈ શકતો. સ્થૂલ દષ્ટિવડે જેમ વસ્તુ માત્ર પ્રત્યક્ષ થાય છે તે પ્રમાણે અતીન્દ્રિય અને સૂક્ષ્મ વસ્તુઓ આત્માને પ્રત્યક્ષ અને વાસ્તવિક થાય છે. ભૌતિક જગતમાં જ્ઞાનનાં બે સ્વરૂપો હોય છે: ૧. પ્રત્યક્ષ અને ૨. પરોક્ષ; યાને જે આપણી દષ્ટિની સામે અને તેની બહાર હોય તેનું જ્ઞાન. જ્યારે કેાઈ પણ પદાર્થ આપણી સામે હોતો નથી ત્યારે આપણે અનુમાન, કલ્પના, સાદૃશ્ય વગેરેથી તેનો ખ્યાલ ઉત્પન્ન કરવો પડે છે, — જેમણે તે પદાર્થ જોયો હોય તેમનાં વર્ણનો વાંચ્યાં પડે છે અથવા, જો હોય તો, ચિત્રો જોવાં પડે છે. એ બધાની સામગ્રીને બેગી કરીને આપણે તે પદાર્થને, જેટલો અને તેટલો, સ્પષ્ટ ખ્યાલ મેળવી શકીએ ખરા, તો પણ આપણે તે પદાર્થને યથાર્થ જાણ્યો નહિ ગણાય. હજી તે પદાર્થ આપણે માટે એક સંશયરહિત વાસ્તવિકતા થઈ નથી. પરંતુ વાસ્તવિકતાનું વિચારમય

સ્વરૂપ માત્ર હોય છે પરંતુ એક વાર આપણે પદાર્થને આપણી દૃષ્ટિવડે — અન્ય કોઈ પણ મન્દ્રિય એને માટે પૂરતી નથી — જોઈએ છીએ ત્યાર પછી તે પદાર્થ આપણા અમ્મ રહે છે : આપણે તેનો સાક્ષાત્કાર કર્યો ગણાય કારણ કે પછી હમેશને માટે જ્ઞાનસ્વરૂપે તે આપણા અસ્તિત્વનો ભાગ અમ્મ રહે છે. સૂક્ષ્મ આધ્યાત્મિક અનુભૂતિમાં પણ એ જ સત્ય લાગુ પડે છે. આત્માને વિષે સુંદર અને વિશદ વર્ણનો સાંભળીએ, તત્ત્વવિદો, અનુભવી જાણકારો અને પ્રાચીન પુસ્તકો મારફત તેને વિષે ચોક્કસ જ્ઞાન મેળવીએ;—વળી આપણે પોતે વિચાર, અનુમાન, કલ્પના, સાદૃશ્ય વગેરેનો ઉપયોગ કરી એક માનસિક મૂર્તિ અથવા ખ્યાલ ઝીલો કરી શકીએ; મનન કરીને એ વિચારને આપણે મનમાં દૃઢતાપૂર્વક સ્થિર કરીએ; અથવા તો, નિદિધ્યાસન કરીને તેના જ ઉપર મનની એકાગ્રતા સાધીએ તો પણ આપણે તેનો સાક્ષાત્કાર કર્યો નહિ ગણાય. આપણે ઇશ્વરને જોયો નથી. દીર્ઘકાળ પર્યાંત સતત — અખંડિત — એકાગ્રતાવડે, યા તો બીજા કોઈ પણ ઉપાયે, જ્યારે મનરૂપી પડદો ચીરાઈ જાય છે, અથવા તો દૂર ખસી જાય છે ત્યારે જ પ્રબુદ્ધ મનમાં આત્માની જ્યોતિનું પૂર — ય્યોતિર્મયબ્રહ્મનું પૂર — આવે છે, અને વિચારને બદલે જ્ઞાનદૃષ્ટિ જાગ્રત થાય છે. સ્થૂલ દૃષ્ટિએ જે પ્રમાણે સ્થૂલ પદાર્થ પ્રત્યક્ષ, વાસ્તવિક અને આભેહ્ય ગણાય છે તે જ પ્રમાણે એ દૃષ્ટિને આત્મા પ્રત્યક્ષ થાય છે. એ દૃષ્ટિનો એક વાર અનુભવ થયા પછી

માનવની જ્ઞાનપ્રાપ્તિમાં અધિકાર ભલે આવે, કિંવા જ્ઞાનની જ્યોતિ ઝાંખી થતી ભલે લાગે, પરંતુ ત્યાર પછી આત્માનો સાક્ષાત્કાર તદ્દન નિર્મૂળ તો થઈ શકતો જ નથી. એ અનુભૂતિ વારે ને વારે જગત્ત થાય છે અને જ્યાં સુધી સતત જગત્ત ન રહે ત્યાં સુધી વારે વારે આવ્યા જ કરવો જોઈએ. ક્યારે અને કેટલો જલદી તે સાક્ષાત્કાર થાય છે તેનો આધાર કેટલી ભક્તિ અને કેટલા આગ્રહપૂર્વક આપણે આધ્યાત્મિક માર્ગનું અનુશીલન કરીએ છીએ તથા આપણામાં વસતા પ્રભુને આપણે કેટલી શક્તિથી અથવા તો ભક્તિથી ઘેરી લઈ શકીએ છીએ — તેના ઉપર રહેલો છે.

દષ્ટિ પછી સાક્ષાત્કાર

‘દષ્ટિ’ એક પ્રકારનો આધ્યાત્મિક સાક્ષાત્કાર છે પરંતુ અંતરાત્માની ધન અનુભૂતિ એટલેથી અટકી જતી નથી. દષ્ટિવડે સાધકને આત્માનું દર્શન થાય છે. પરંતુ તે તેને અંતઃકરણપૂર્વક સ્વીકારે જ એવું નથી. જે પ્રમાણે સાક્ષાત્કારની પ્રતીતિ થવા માટે પ્રારંભમાં કેવળ ચક્ષુરિન્દ્રિય પૂરતી હોય છે તો પણ સાક્ષાત્કારને વધારે સધન કરવા માટે ખીજી ઇન્દ્રિયોની સહાય લેવાની જરૂર પડે છે તે પ્રમાણે દષ્ટિવડે આત્માનો સાક્ષાત્કાર થયા પછી આપણાં એકેએક કરણમાં તેની પ્રાપ્તિ કરીએ તો જ તે સંપૂર્ણ થાય. આપણી ચેતનાના એકેએક વિભાગમાંથી, કરણમાંથી, પ્રભુને માટે

માગણી થવી જોઈએ, — જ્ઞાનની ન્યોતિવડે પ્રકાશિત કેવળ દષ્ટિમાંથી જ નહિ. કેવળ મનદ્વારા પણ આપણે આત્માનો સાક્ષાત્કાર કરી શકીએ છીએ, અને આપણા મનમાં કેવળ માનસિક વિચારરૂપે જે ખ્યાલો રહેલા હોય છે તેમના અંતિમ સત્યને મન વડે અનુભવી શકીએ છીએ. ઉદાહરણ તરીકે, “ચેતના,” “શક્તિ,” “આનંદ” વગેરેનાં જુદાં જુદાં કાર્યોનો માનસિક અનુભવ થઈ શકે છે અને એ પ્રત્યેક વિચારમાં રહેલું સત્ય આપણને જણાય છે. એ પ્રમાણે મનને આત્માના સાક્ષાત્કારની તૃપ્તિ મળે છે. વળી આપણે ચિત્તમાં અને હૃદયમાં પ્રેમરૂપે આત્માનો સાક્ષાત્કાર કરી શકીએ છીએ, અર્થાત્, આત્માનો પ્રેમ અને આનંદ આપણામાં અનુભવીએ છીએ, તેમ વિશ્વમાં પણ તેને પ્રાપ્ત કરીએ છીએ. એ રીતે હૃદયને પ્રભુપ્રાપ્તિની તૃપ્તિ મળે છે. વળી, સૌંદર્યદ્વારા પણ આત્માનો અનુભવ આપણને થાય છે. આપણા મન અને ઈન્દ્રિયોના ઉપર આપણે સરજેલા પદાર્થોની, યા તો પ્રકૃતિના ઉત્પન્ન કરેલા પદાર્થોની, અસર થતાં સર્વમાં અનુપમ સૌંદર્યરૂપે અને આનંદરૂપે વ્યાપી રહેલા આત્માનો અનુભવ આપણને થાય છે. એ પ્રમાણે ઈન્દ્રિયોને આત્માનુભવનો સંતોષ મળે છે. જેમ પ્રાણ-શક્તિમાં આપણને આત્માની સૂક્ષ્મ અભિવ્યક્તિનો અનુભવ મળે છે તેમ શરીરદ્વારા તેનો સ્થૂલમાં અનુભવ થઈ શકે છે. અર્થાત્, જ્યાં જ્યાં જીવન છે ત્યાં ત્યાં, સર્વે રૂપોમાં અને

ધાટોમાં, આપણા અંતરમાં તથા અન્ય માનવોમાં, યા તો જગતની અંદર કાર્ય કરી રહેલ શક્તિઓનાં એકેએક કાર્યમાં આત્માની પ્રતીતિ થાય છે. એ રીતે પ્રાણને અને દેહને પ્રભુપ્રાપ્તિની તૃપ્તિ મળે છે.

અદ્વૈત : તાદાત્મ્ય

ઉપર જે અનુભૂતિઓ ગણાવી તે આત્મા સાથે એકતા યાને તાદાત્મ્ય પ્રાપ્ત કરવાના પ્રાથમિક ઉપાયો છે. દૃષ્ટિ અને અનુભવદ્વારા આપણે પોતાના જ આત્માનું દર્શન અને તેના જ અનુભવ કરીએ છીએ. એટલે જ્યાં સુધી તે આત્મા જોડે આપણા આંતરજીવનની સંપૂર્ણ એકતા થાય નહિ ત્યાં સુધી ‘દૃષ્ટિ’ તથા ‘અનુભવ’ બન્ને અપૂર્ણ જ રહે છે. આપણે તો વેદાંતના મહાન સૂત્ર સોઝ્હમ્ — “હું તે હું.” — નો આપણા એકેએક કરણમાં સાક્ષાત્કાર કરવો જોઈએ. આપણે ઈશ્વરનું દર્શન તથા તેના અનુભવ કરવો જોઈએ એટલું જ નહિ પરંતુ આપણે તો તન્મય થઈ જવું જોઈએ. સર્વ નામરૂપથી પર, પરાત્પર પરમાત્મા જોડે આપણે એકતા સાધવી જોઈએ. તેને માટે અહંતાને દૂર કરીને તથા તેના સર્વ પરિવારને હાંકી કાઢીને તથા તેને ઠેકાણે એ બધાં જેમાંથી ઉત્પન્ન થયાં છે તેવા આત્મામાં જ તેના લય કરવો જોઈએ. વળી વિશ્વમાં વિવિધ વિશિષ્ટ રૂપે આવિર્ભાવ પામી રહેલા બ્રહ્મ જોડે પણ એકતા કરવી જોઈએ. અનંત સત્, ચિત્ અને

શાંતિ તથા આનંદ રૂપે આપણા અંતરમાં જે પ્રગટ થાય છે તેની સાથે, તથા આપણાં કર્મોમાં, રૂપનાં ધર્મોમાં, આત્મસ્વરૂપની લીલાનો વેશ તે ધારણ કરે છે તેમાં પણ આપણે તેની સાથે તન્મય થવું જોઈએ.

યુરોપના કવિનો સુષુપ્તિનો અનુભવ

આત્મા અથવા તો ઈશ્વરનો શુદ્ધિના વિચાર ઉપરાંત ખીજી જાતનો અનુભવ શી રીતે થઈ શકે એવો પ્રશ્ન આજકાલના માનસને ઘણીવાર થાય છે. યુરોપની કલ્પનાશક્તિને, ઈંગ્લાંડના મહાન કવિ વર્ડઝવર્થે પ્રકૃતિમાં વ્યાપી રહેલ આત્માના સાક્ષાત્કારને કવિતામાં મૂકીને એ દર્શિને તથા એ સમાધિ-લયનો કાંઈક ખ્યાલ આપ્યો છે તે જોવાથી આપણને યોગના અનુભવ વિષે કંઈક ઝાંખો ખ્યાલ આવશે. એનાં કાવ્યો વાંચતાં આપણને જણાય છે કે તેને પ્રકૃતિમાં સર્વ સ્થળે, સર્વ પદાર્થમાં કેાઈ તત્ત્વ વ્યાપી રહેલું હોય એવો અનુભવ થતો હતો એ તત્ત્વ તેજ આત્મા. એ તત્ત્વ ચિન્મય છે, અને પદાર્થના નામરૂપથી સ્વતંત્ર છતાં નામરૂપનું કારણ અને તેમાં આવિર્ભૂત એવી કેાઈ હાજરી તેને જણાતી. વળી, આપણને જણાય છે કે તેને એ આત્મતત્ત્વનું દર્શન તથા તેનાં અનુગામી તત્ત્વો શાંતિ, આનંદ અને સર્વમયતા પ્રાપ્ત થયાં હતાં એટલું જ નહિ પરંતુ તેનો ઇન્દ્રિયગમ્ય સાક્ષાત્ અનુભવ પણ થયો હતો,— એટલે કે મનમાં, રસવૃત્તિમાં,

પ્રાણમાં અને સ્થૂળ શરીરમાં પણ થતો હતો. વળી તેને એ અનુભવ એના પોતાના અંતરમાં થતો હતો એટલું જ નહિ પરંતુ નજીક પડેલા પુષ્પમાં, તદ્દન સામાન્ય માનવમાં, અને જડ પર્વતમાં પણ તેને એનો જ સાક્ષાત્કાર થતો હતો. વળી ક્રેટલીક વાર તો તે પોતાના ધ્યેય વિષય જોડે સંપૂર્ણ એકતા પણ પામી જતો હતો. એ અનુભૂતિની એક બાબુને તેણે “ A slumbur did my spirit seal. ” — “ મારે આત્મા એક અદ્ભુત નિદ્રામાં — સુષુપ્તિમાં — સરી પડ્યો ” એ લીટીથી શરૂ થતા કાવ્યમાં આખેદ્દય વર્ણવી છે. તેમાં કવિ જણાવે છે કે એનો પોતાનો આત્મા પૃથ્વીની જોડે તન્મય થઈ ગયો અને “ પૃથ્વીનાં વૃક્ષો, પથ્થરો અને પર્વતો સાથે તેણે સૂર્યની આસપાસ ભ્રમણ કર્યું ” એ સાક્ષાત્કારને પ્રકૃતિથી પણ પર એવા આત્માને લાગુ કરેા અને તેના કરતાં પણ વધારે ઉચ્ચ અને આધ્યામિક ભૂમિકાનો ખ્યાલ લાવેા એટલે તમને યોગમાં “ જ્ઞાન ” કહે છે તેની કાંઈક કલ્પના આવશે. પરંતુ આ બધા અનુભવો, પરાત્પર ઈંદ્રિયાતીત અને મનસાતીત એવી વિજ્ઞાનની ભૂમિકાની દેવડી — તેનું આંગણું — માત્ર છે. એ પરમ ભૂમિકાની સંપૂર્ણ પ્રાપ્તિ પછી તો વિવિધ અનુભવો અનિર્વચનીય પરાત્પર જોડે એકતામાં લય પામે છે. જ્ઞાનયોગની એ ઉત્તમોત્તમ દશા છે, અને દિવ્ય આનંદ તથા દિવ્ય જીવનનું મૂળ પણ તે જ છે.

પૂર્ણયોગમાં જ્ઞાનાવસ્થા

ઉપર જણાવેલી જ્ઞાનાવસ્થા એ જ્ઞાનમાર્ગનો અને પ્રત્યેક યોગમાર્ગનો અંતિમ હેતુ છે. પ્રત્યેક માર્ગનો છેવટ સુધી અભ્યાસ કરવામાં આવે તો ઉપર જણાવેલી પરમ ભૂમિકા સુધી પહોંચ્યા વિના રહેવાય જ નહિ. તેને પ્રાપ્ત કરવા માટે વિવેક, ચિંતન, એકાગ્રતા, આત્મનિરીક્ષણદૃષ્ટિ, અનુભૂતિ વગેરે યાત્રાના આરંભમાં આવે છે. એ પર ભૂમિકાને પ્રાપ્ત કરવા માટે જ પ્રેમદ્વારા અને રસવૃત્તિદ્વારા માનવહૃદય પ્રયત્ન કરે છે, અને તેને પ્રાપ્ત કરવા માટે તપઃશક્તિ કર્મદ્વારા, આત્મા શાંતિ અને આનંદદ્વારા પ્રયત્ન કરે છે. એ બધા માર્ગો તેના પ્રત્યે જવાની પગથીઓ. યાને આરંભના માર્ગો છે. અને જ્યાં સુધી ઊર્ધ્વ ગતિ કરીને આપણે અનંત પ્રદેશમાં પહોંચીએ નહિ અને દિવ્ય દ્વારો ઉઘડીને અનંત જ્યોતિ રેલાય નહિ ત્યાં સુધી આપણે તેમનો ઉપયોગ કરવાનો છે.

પ્રકરણ ૩ જી

વિશુદ્ધ બુદ્ધિ

જ્ઞાનાવસ્થા અને તેનાં પરિણામ

આ ગ લા પ્રકરણમાં જ્ઞાનાવસ્થાનો વિચાર કર્યો તે ઉપરથી જ્ઞાનપ્રાપ્તિને માટે આપણે ક્યાં સાધનો વાપરવાં તે પણ નક્કી કરી શકાય છે. જ્ઞાનાવસ્થાની સંક્ષિપ્ત વ્યાખ્યા, એટલે વિજ્ઞાનનો યાને બુદ્ધિથી પર રહેલા તત્ત્વનો સાક્ષાત્કાર. એ સાક્ષાત્કારના પ્રતિનિધિ રૂપે આપણા મનનાં જીદાં જીદાં તત્ત્વો વિજ્ઞાનના સાક્ષાત્કાર માટે તૈયારી કરે છે અને એક વાર તેની પ્રાપ્તિ થયા પછી આપણાં સર્વે કરણોમાં તેનું વધારે સંપૂર્ણ પ્રતિબિંબ પડે છે. પરિણામે આપણા અસ્તિત્વનું દૃષ્ટિબિંદુ સમૂળ બદલાઈ જાય છે; અને જીવનની પુનર્ધટના નવા દૃષ્ટિબિંદુ પ્રમાણે થાય છે. એ દૃષ્ટિબિંદુમાં પદાર્થનાં બાહ્ય સ્વરૂપોની તથા આપણી ચેતનાની છાછરી સપાટીનાં બાહ્ય કાર્યોની ગુલામીથી મુક્ત એવો એક,

સનાતન, પરમાત્મા કેન્દ્રસ્થાને હોય છે.

આધ્યાત્મિક નવજન્મની બે ભૂમિકાઓ

ઉપર જણાવ્યા પ્રમાણે માનવતામાંથી દેવત્વને, વિલક્ષ્ણ અને અસંભાવી ચેતનામાંથી એક આત્માને, તથા નામ-રૂપમાંથી સનાતન સત્યને પ્રાપ્ત કરવા માટે—એવો સંપૂર્ણ નવજન્મ લેવા માટે—સાધકે બે ભૂમિકાઓમાંથી પસાર થવું પડે છે. પ્રથમ તો તૈયારીનો, એટલે યોગ્યતા પ્રાપ્ત કરવાનો, સમય—જે દરમ્યાન આત્મા અને તેનાં કરણો એ પરિવર્તન માટે તૈયાર થાય છે. બીજી ભૂમિકામાં એ પ્રમાણે અધિકારી થયેલ આત્માનાં યોગ્ય કરણોદ્વારા સાક્ષાત્કાર અને જ્યોતિનું અવતરણ થાય છે. આ બે ભૂમિકાઓ એકબીજાની પાછળ જ આવે એવો કંઈ નિયમ નથી. એ બન્ને પરસ્પર સહાયક હોઈ સાથે જ કાર્ય કરે છે. આત્મા જેમ જેમ વધારે લાયક થાય છે તેમ તેમ તે વધારે જિર્ધ્વ ગતિ કરે છે અને જ્ઞાનજ્યોતિ પણ વધતી જાય છે. અને જેટલા પ્રમાણમાં સાક્ષાત્કાર અને જ્ઞાન વધે છે તેટલા પ્રમાણમાં વિશુદ્ધિ વધીને આત્મા તથા તેનાં કરણો વધારે વ્યાપક જ્ઞાનને માટે અને ઉચ્ચ સાક્ષાત્કારને માટે વધુ ને વધુ લાયક બને છે. તૈયારી કરતાં કરતાં સાધકને અજ્ઞાનમય અધિકારની દશામાં લાંબો સમય ગાળવો પડે છે. વળી, જ્ઞાનજ્યોતિથી પ્રકાશિત આત્મવિકાસની ઋતુઓ પણ આવે

છે. એટલું જ નહિ પરંતુ કોઇક વાર લાંબા કે ટૂંકા સમય માટે, જ્ઞાનજ્યોતિર્ભય આત્મસાક્ષાત્કારની સ્થિતિ પણ આવે છે. એવી ક્ષણે વિજળીના ચમકારાની પેઠે અદ્યપણી હોય છે તો પણ આત્માનું આખું ભાવી તેઓ બદલી નાખે છે. કોઇક વાર એ અમૂલ્ય ક્ષણ કલાકોના કલાકો અને દિવસો અને સપ્તાહો સુધી પણ લાંબાય છે અને જ્ઞાનસૂર્યની સતત જ્યોતિમાં, યા તો તેની આભામાં, સાધક દિવસોના દિવસો ગાળે છે. એ સર્વ અનુભવદ્વારા માનવને આત્મા પ્રભુ પ્રત્યે દોરાવા પછી પોતાના નવજન્મમાં સ્થિર થાય છે, અને પૂર્ણતાને માટે લાયક બની સત્ય જીવનને પ્રાપ્ત કરે છે.

કરણોની વિશુદ્ધિ - બુદ્ધિની

એ પરિવર્તનને માટે સૌથી પહેલી જરૂરિયાત આપણાં પોતાનાં સર્વ કરણોને શુદ્ધ કરવાની છે, અને તેમાં પણ જ્ઞાનમાર્ગને માટે તો બુદ્ધિની વિશુદ્ધિ ખાસ અગત્યની છે. કારણ કે બુદ્ધિ એ સત્યનું દ્વાર ઉઘાડવાની ચાવી છે. બુદ્ધિને શુદ્ધ કરવી હોય તો અન્તઃકરણના બીજા ભાગોને શુદ્ધ કર્યા વિના ન જ ચાલે. અશુદ્ધ હૃદય, અશુદ્ધ મન્દ્રિયો તથા અશુદ્ધ પ્રાણ બુદ્ધિના કાર્યમાં વિક્ષેપ કરે છે, તેને મોહમાં ફસાવે છે, તેનાં અનુમાનોને એકતરફી બનાવી મૂકે છે, તેની દૃષ્ટિને ઝાંખી કરે છે અને જ્ઞાનને ગિંધે રસ્તે વાપરે છે. તે જ પ્રમાણે અશુદ્ધ શરીર પણ બુદ્ધિના કાર્યને ગૂંચળાવે છે, માટે સાધકે

સંપૂર્ણ શુદ્ધિને માટે પ્રયત્ન કરવો જોઈએ. પરંતુ એ કાર્યમાં પણ કરણોને એક બીજાના ઉપર આધાર રહેતો છે. અર્થાત્ આપણા અન્તઃકરણમાં એક પણ ભાગની વિશુદ્ધિથી બીજા બધા ભાગોને લાભ થાય છે. દાખલા તરીકે, આપણા હૃદયના આવેશોને ક્રમે ક્રમે શાન્ત કરી નાખવામાં આવે તો તેનાથી શુદ્ધિની વિશુદ્ધિ વધે છે. તે જ પ્રમાણે વિશુદ્ધ બુદ્ધિ અસ્વસ્થ અને અશાન્ત લાગણીઓ ઉપર શાન્તિનું સામ્રાજ્ય ફેલાવે છે. અને તેમને જ્ઞાનજ્યોતિર્મય બનાવે છે. બધાં કરણો પાને અન્તઃકરણના બધા ભાગો, શુદ્ધ થવાથી એકબીજાને ઘણી સહાય મળે છે એ ખરું, તથાપિ શુદ્ધિની વિશુદ્ધિ બીજાં બધાં કરણોની વિશુદ્ધિ કરતાં સૌથી વધારે ઉપયોગી છે, કારણ કે તે બીજા બધા ભાગોના ઉપર પોતાનું રાજ્ય ફેલાવે છે. ગીતામાં પણ કહ્યું છે કે “નહિ જ્ઞાનેન સદૃશં પવિત્રમિહ વિચિત્રે ।” (અ. ૪, શ્લો. ૩૮). “જ્ઞાન એ જ આ દુનિયામાં પવિત્રમાં પવિત્ર વસ્તુ છે.” જ્ઞાનજ્યોતિ સ્વચ્છતા, નિર્મલતા અને સંવાદનું મૂલ છે જેમ તમોરૂપ અધિકાર સર્વ દુરિતનું મૂળ છે. આપણે જાણીએ છીએ કે પ્રેમ એ હૃદયની વિશુદ્ધિ કરનાર છે, અને આપણી સર્વ લાગણીઓનું પ્રભુપ્રેમમાં રૂપાન્તર કરવાથી હૃદય પૂર્ણતાને પામી કૃત્ય કૃત્ય થાય છે. છતાં પ્રેમને પણ દિવ્ય જ્ઞાનથી વિશુદ્ધ કરવાની જરૂર હોય છે. પ્રભુ પ્રત્યેનો પ્રેમ અંધ, સંકુચિત અને અજ્ઞાનપૂર્ણ પણ હોઈ શકે છે, અને તેને પરિણામે ધર્માન્ધપણું અને અસહિ-

વિ શુદ્ધ બુદ્ધિ

પશ્ચાત્તા ઉત્પન્ન કરી શકે છે. વળી, બીજી સર્વ વાતે શુદ્ધ હોય તો પણ તે પ્રેમ મર્યાદિત વ્યક્તિસ્વરૂપની બહાર, વિશિષ્ટ ઇષ્ટ દેવતા સિવાય અન્યમાં ઇશ્વરનું દર્શન કરવાની ના પાડે છે અને પ્રભુનું વાસ્તવિક અને અનન્ત પ્રકારે દર્શન કરવાના પ્રયત્નથી તે પાછો પડે છે અને એ રીતે આપણી પૂર્ણતાને તે મર્યાદિત કરે છે. વળી માનવ પ્રત્યેના પ્રેમ પણ સાધકને અતિશયોક્તિ અને અજ્ઞાન પ્રત્યે દોરી જઈ શકે છે. વિશુદ્ધ બુદ્ધિ જ તેને તેમાંથી બચાવી લે છે.

ઇન્દ્રિયોને વશ મન અને વ્યવહાર સમજણ -

પરંતુ પ્રથમ તો બુદ્ધિનો અર્થ શો છે અને તેની વિશુદ્ધિ એટલે શું તે પણ આપણે જાણવું જોઈએ. સંસ્કૃતમાં “બુદ્ધિ” શબ્દ જે અર્થમાં વપરાયો છે તે જ અર્થમાં આપણે અહીં તેને વાપરીશું. એટલે બુદ્ધિના કાર્યમાંથી સર્વ પ્રકારના સારાનકારા, ખરાખોટા, મિથ્યા, સત્ય વગેરે ઇન્દ્રિયોના સંસ્કારોનો વિવેક કર્યા વગર સ્વીકાર કરનાર મનના કાર્યને બાતલ કરીશું. એટલા માટે અહિં આપણે એવા સંસ્કારોના ઉપર આધાર રાખનાર તર્ક અને વિવેકના ઉચ્ચ તત્વોથી વંચિત એવા અસ્પષ્ટ વિચારોને પણ “બુદ્ધિ” એવું નામ નહિ આપીએ. વળી સામાન્ય માણસોમાં જે રોજના સામાન્ય વ્યવહાર વિચારોનો પ્રવાહ ચાલ્યા જ કરતો હોય છે તેને પણ આપણે “બુદ્ધિ” નહિ કહીએ; કારણ કે

તેમાં રોજની સામાન્ય ઇચ્છાઓ, જન્મથી જ મનમાં જામેલા સંસ્કારો, દુરાગ્રહો, તર્કવિતર્કો અને ગેરસમજૂતી વગેરેનો સમાવેશ થાય છે. અલગત, તેમાં નવા વિચારો કવચિત્ કવચિત્ દાખલ કરવામાં આવે છે ખરા પરંતુ તે પ્રવાહ પણ આબુખાબુની પરિસ્થિતિમાંથી આવતો હોય તેને વગર વિચારે સ્વીકારવામાં આવે છે. અર્થાત્ એ સ્વીકારવામાં પણ “બુદ્ધિ”નો ઉપયોગ કરવામાં આવતો નથી. એ “વ્યવહાર સમજણ”થી માનવજાતિને પશુથી ઉપરની કાટિમાં આવવામાં ધણી સહાય મળેલી છે એ ખરું તો પણ તે સમજણ પાશવતાથી માત્ર એક ડગણું જ આગળ વધેલી છે. અર્ધ-પાશવતાવાળી એ સમજણ ટેવને વશ હોય છે, વધારામાં તે કામનાની અને ઇન્દ્રિયોની પણ ગુલામ હોય છે. તેથી કરીને, તત્ત્વજ્ઞાનની કે ભૌતિક જ્ઞાનની કે આધ્યાત્મિક જ્ઞાનની શોધખોળ કરવામાં એ સમજશક્તિ આપણને જરા પણ ઉપયોગની નથી. આપણે તેનાથી પર થવું જ જોઈએ. એ વ્યવહાર બુદ્ધિ અથવા સામાન્ય સમજણની વિશુદ્ધિ કરવાનો સારામાં સારો ઉપાય એ છે કે તેને કાં તો દેશવટો આપવો યા તો તદ્દન શાન્ત કરી નાખવી કે પછી, તેનું શુદ્ધ બુદ્ધિમાં પરિવર્તન કરવું.

બુદ્ધિ એટલે શું ?

બુદ્ધિ એટલે બાહ્ય સંસ્કારોને પ્રહણ કરનારી, નિર્ણય

કરનારી અને વિવેક કરનારી માનસિક શક્તિ અર્થાત્ ઇન્દ્રિયો-
થી, કામનાથી યા તો મહાવરણી શુભામીથી સ્વતંત્ર એવી
પ્રભુત્વ માટે તથા જ્ઞાનપ્રાપ્તિને માટે સ્વાભાવિક પ્રયત્ન
કરનાર સાચી તર્કશક્તિ. માનવની અત્યારની સ્થિતિમાં તેની
ઉત્તમોત્તમ બુદ્ધિ પણ ઉપર જણાવેલી મુક્ત અને પ્રભુત્વ
યુક્ત રીતે કાર્ય કરતી નથી. પરંતુ જેટલા પ્રમાણમાં તે
પોતાનાં કાર્ય કરવામાં નિષ્ફલ નીવડે છે તેનું કારણ એ હોય
છે કે અર્ધ - પાશવ સમજણની ક્રિયા સાથે તે મિશ્ર થઈ ગઈ
હોય છે, તે પોતે અશુદ્ધ હોય છે, તથા તેના પોતાના કાર્યમાં
વારે વારે તેને બાધા નડે છે, અને તેને નિમ્ન ભૂમિકામાં ધસડી
પાડે છે. જ્યારે બુદ્ધિ વિશુદ્ધ છે ત્યારે એ નિમ્ન ક્રિયાઓ સાથે તે
બળી જતી નથી. એવી બુદ્ધિ પોતે સર્વ પદાર્થોથી સ્વતંત્ર
થઈને નિષ્પક્ષપાતપણે જુએ છે, સર્વ વસ્તુઓની પરસ્પર
સરખામણી, વિરોધ, સાદૃશ્ય વગેરે ઉપયોગ કરીને પ્રત્યેક
પ્રત્યેકને તેને યોગ્ય સ્થાને ગોઠવે છે; વળી, પોતાના સમ્યક
નિરીક્ષણ વડે પ્રાપ્ત કરેલી સામગ્રી ઉપરથી અનુમાન, વ્યાપ્તિ,
વ્યાપ્તિનિર્ણય વગેરેની મદદથી તર્ક કરે છે. પોતાની
સ્મૃતિમાં એ પ્રમાણે તર્કવડે પ્રાપ્ત કરેલ જ્ઞાનને સંઘરી
શુદ્ધ કલ્પનાશક્તિની મદદથી તેમાં વધારો કરે છે તથા
વ્યુત્પન્ન અને સુનિયત નિર્ણયશક્તિવડે સર્વ પદાર્થને જુએ
છે. શુદ્ધ બુદ્ધિ એવી હોય છે તેના કાર્યના નિયમોમાં તટસ્થ
અવલોકન, નિર્ણય અને તર્કશક્તિનો સમાવેશ થાય છે.

માનસિક બુદ્ધિથી પર ઊર્ધ્વ - બુદ્ધિ : દષ્ટિ

પરંતુ ઉપર જણાવેલા અર્થ કરતાં બુદ્ધિ અને વધારે ગંભીર અર્થમાં પણ “બુદ્ધિ” શબ્દ વપરાય છે. એ માનસિક બુદ્ધિ તો કેવલ નિમ્ન બુદ્ધિ છે. પરંતુ એનાથી ઉચ્ચ પ્રકારની જે બુદ્ધિ છે તે માનસિક તર્ક નથી પરંતુ “દષ્ટિ” છે. એ ઉચ્ચતર બુદ્ધિ માનસિક બુદ્ધિની પેઠે નિમ્ન ભૂમિકામાં પ્રતિષ્ઠિત નથી પરંતુ ઊર્ધ્વમાં અધ્યક્ષ તરીકે હોય છે. એટલે કે, પોતે જે સાપ્તિકાઓની સામગ્રી અવલોકે છે તેને વશવર્તીને ખુસીયતે જ્ઞાનની શોધ કરીને તેને પ્રાપ્ત કરનારી બુદ્ધિ તે નથી, તેનામાં જ્ઞાન સ્વયંસિદ્ધ જ હોય છે. એ આત્મસિદ્ધ જ્ઞાનને અન્તર્જ્ઞાન તથા દર્શનથી પરિપ્લુત વિચાર-વડે તે બુદ્ધિ પ્રગટ કરે છે. જ્યારે માનવનું મન વિચારના મંથનમાં ઘેરાયલું હોય છે અને પડદા પાછળથી તેની બુદ્ધિ ઉપર વીજળીના ચમકારા પેઠે જ્ઞાનવિહુતના ચમકારા ખેલે છે ત્યારે જે ન્યોતિર્મય દર્શન થાય છે તે ઉપર જણાવેલા ઉચ્ચતર બુદ્ધિના અંતર્જ્ઞાનનો અને આધ્યાત્મિક દર્શનનો કાંઈક આછો ખ્યાલ આપી શકે. એવે સમય દાર્ઢ ઉચ્ચ આધ્યાત્મિક ઉત્સાહના જ્વેશમાં આવી જઈને માનવની ચેતના અંતર્જ્ઞાનની, અને પ્રેરણાની ન્યોતિના મહાસમર્થ પૂરનો સ્વીકાર કરે છે. કેમ જે અન્તર્જ્ઞાનની એ શક્તિ માનવમાં રહેલી છે જે વિજ્ઞાનમય ભૂમિકામાંથી આવતાં ન્યોતિના પૂરને ધારણ કરવાને પાત્ર તરીકે યા તો તેમને વહેવા માટે

નહેર તરીકે કામ લાગે છે. પરંતુ માનવમાં રહેલી એ અન્ત-
ર્જ્ઞાનની અને પ્રેરણાની શક્તિનું કાર્ય અપૂર્ણ - સ્ખલનશીલ
અને તૂટક તૂટક થતું હોય છે. સાધારણ રીતે માનવનું હૃદય
વિષમ પરિસ્થિતિમાં હોય છે, યા તો તેની બુદ્ધિ ગમરાયેલી
હોય છે, ત્યારે જ એવું જ્ઞાન પ્રાપ્ત થાય છે. પરંતુ ઊર્ધ્વ
જ્ઞાનશક્તિની એ બેટ માનવના સચેત મનમાં પ્રવેશ કરે તે
પહેલાં તો લાગણીઓ અને વિચાર તેને સામે લેવા માટે
જા પહોંચે છે અને તેના ઉપર અસર કરે છે એટલે
એનું કાર્ય વિશુદ્ધ હોતું નથી કારણ કે બુદ્ધિ યા તો હૃદયની
જરૂરિયાત પ્રમાણે તેનામાં ફેર થયો હોય છે. અને જ્યારે
સચેતન મનની અંદર એ ઊર્ધ્વ શક્તિની જ્યોતિ પ્રવેશ
કરે છે કે તુરત જ બુદ્ધિ તેને એકદમ ઝડપી લે છે અને
તેને વિખેરી નાંખે છે, યા તો બુદ્ધિના અપૂર્ણ જ્ઞાન સાથે
તે બંધબેસતી થાય તેટલા માટે તેના કકડા કરી નાંખે છે,
યા તો હૃદય તેના કબજે લે છે અને આપણી અંધ યા તો
અર્ધ - અંધ એવી લાગણીઓની કામના તથા રાગને અનુકૂલ
થાય એ રીતે એમાં વિકાર કરે છે. એટલું જ નહિ પણ
કેટલીક વાર તો એ ઊર્ધ્વ જ્ઞાનનો કેવલ નિમ્ન વાસનાઓ
કબજે લે છે અને માનવની પાશવ ક્ષુધાઓ અને વાસનાઓ
તૃપ્ત કરવા માટે પણ તેનો ઉપયોગ કરવામાં આવે છે.

ઉચ્ચતર બુદ્ધિની ક્રિયાનાં પરિણામો

જો એ ઉચ્ચતર બુદ્ધિ આપણા માનસનાં બીજાં કરણોથી સ્વતંત્ર રહીને પોતાનાં કાર્ય બજાવે તો તે શુદ્ધ સત્યનાં જ સ્વરૂપો આપે. અવલોકનને બદલે દષ્ટિની શક્તિ જાગ્રત થાય; એ દષ્ટિ ઇન્દ્રિયોની અને મનની મદદ વિના પદાર્થનું જ્ઞાન મેળવી શકે છે. વળી, એ ઉચ્ચતર બુદ્ધિ જાગ્રત થતાં કલ્પનાશક્તિને બદલે સત્યની સ્વયંપ્રેરણા જાગ્રત થાય છે. તર્કને બદલે પદાર્થો વચ્ચેના સંબંધનું સાહજિક જ્ઞાન જાગ્રત થાય છે અને વિવેકવાળી બુદ્ધિના નિર્ણયને બદલે અંતર્જ્ઞાનની શક્તિનું કાર્ય શરૂ થાય છે. અત્યારે બુદ્ધિની નિર્ણયશક્તિને પ્રયત્નપૂર્વક નિર્ણય કરવો પડે છે તેને ઠેકાણે જુદાં જુદાં સ્વરૂપોમાં આપોઆપ પ્રકાશિત એવા સત્ય વિચારનું દર્શન થાય છે. વળી આપણી સ્મરણ-શક્તિ પણ વર્તમાન જીવનમાં મન ઉપર પડેલા સંસ્કારોના ભંડોળની જ નહિ બનેલી હોય, પરંતુ તેનું સ્થાન સર્વ જ્ઞાન-સામર્થ્યવાળી સ્મરણશક્તિ લેશે અને તેમાંથી જૂતની અને ભવિષ્યની સ્મૃતિ પણ જાગ્રત થશે. ત્યાર પછી સર્વ જ્ઞાન આપણને સ્મૃતિના જેવું જ લાગશે. આપણો આદર્શ એ સત્યની ચેતનાવાળી જ્ઞાનશક્તિ પ્રાપ્ત કરવાનો છે પરંતુ અત્યાર સુધી એ શક્તિનો સંપૂર્ણ અને ખુલ્લો ખુલ્લો ઉપયોગ કરવાની શક્તિ અત્યારની માનવતાથી પર હોય તે દેવતાઓનો જ ખાસ અધિકાર છે.

વિશુદ્ધિ કેવી જોઈએ ?

આ પ્રમાણે બુદ્ધિ અને બુદ્ધિથી પર જે જ્ઞાન પ્રાપ્ત કરવાની ઉચ્ચ બુદ્ધિ છે તેનો ભેદ આપણે જાણ્યો. એ ઉચ્ચ બુદ્ધિને આપણે “આદર્શ બુદ્ધિ” કહીશું. માનવની અર્ધ-પાશવ સામાન્ય સમજણ તથા બુદ્ધિ વચ્ચે જેટલો ફેર છે તેટલો જ ફેર “આદર્શ બુદ્ધિ” અને “માનસિક બુદ્ધિ” વચ્ચે રહેલો છે. હવે આપણને જણાશે કે સત્ય જ્ઞાનની પ્રાપ્તિનું પોતાનું કાર્ય બુદ્ધિ બરાબર કરી શકે તેટલા માટે તેને કેવા પ્રકારની વિશુદ્ધિની જરૂર છે. અશુદ્ધિ એટલે કાર્યની અવ્યવસ્થા-ધર્મની સંકરતા. પ્રત્યેક વસ્તુનું અદલ અને આપોઆપ સાચું કાર્ય તે તેનો ધર્મ. જ્યારે જુદાં જુદાં ધર્મો એકબીજાની જોડે ભેળસેળ થઈ જાય ત્યારે અશુદ્ધિ ઉત્પન્ન થાય છે અને પ્રત્યેક વિભાગ જ્યારે તેના પોતાના ધર્મ પ્રમાણે વર્તે છે ત્યારે તે શુદ્ધ કાર્ય કરે છે. એવું શુદ્ધ કાર્ય આપણી પૂર્ણતાને માટે જરૂરનું છે. પરંતુ જ્યારે ધર્મ સંકર થાય છે ત્યારે એક કાર્ય બીજાનાં ધર્મને સ્વીકારે છે અને પોતાના ધર્મનો ત્યાગ કરે છે.

અશુદ્ધિનું પ્રથમ કારણ : કામના અને ચિત્તનો સંકર

બુદ્ધિની અશુદ્ધિનું પ્રથમ કારણ તો એ છે કે તેના વિચારના કાર્યમાં કામનાઓ ધસારો કરે છે. હવે કામના પોતે પ્રાણમાં અને ચિત્તમાં સેળભેળ થઈ ગયેલ તપઃશક્તિની અશુદ્ધિ છે. જ્યારે શુદ્ધ જ્ઞાન પ્રાપ્ત કરવાની તપઃશક્તિના

કાર્યમાં ઇચ્છાઓ અને વાસનાઓ દબલ કરે છે ત્યારે વિચારનું કાર્ય ઇચ્છાને વશ થાય છે, અને તે પોતાને પ્રાપ્ત કરવાના વિષયો મૂકીને બીજા વિષયો તરફ દોરાય છે, અને પરિણામે પોતે ગૂંચવાઈ પડી અવ્યવસ્થિત થઈ જાય છે. તેથી બુદ્ધિએ કામનાના અને લાગણીઓના ઘેરામાંથી નીકળી જવું જોઈએ. અને એના હ્રમલામાંથી પૂરેપૂરા મુક્ત થવા માટે પ્રાણ અને ચિત્ત બન્નેને પણ વિશુદ્ધ કરવાં જોઈએ. પ્રાણમાં ભોગ કરવાની તપઃશક્તિ હોવી જોઈએ કારણ કે તે પ્રાણનો ધર્મ છે. પરંતુ ભોગની પસંદગી કરવી, યા તો તેને માટે આતુર થવું એ પ્રાણનું કાર્ય નથી એ કાર્ય તો બીજાં ઉચ્ચ કરણોનું છે; એટલે પ્રાણને જે કાંઈ ભોગ કે પ્રાપ્તિ થાય તેનો આનંદ લેવાનું શિક્ષણ તેને મળવું જોઈએ. અર્થાત્ પ્રભુની તપઃશક્તિને વશ થઈને જીવનમાં જે કાંઈ ભોગ અને વસ્તુઓ પ્રાપ્ત થાય તેનો આનંદ લેવાની ટેવ પ્રાણને પડવી જોઈએ. અને પ્રાણમાંથી આસક્તિ અને વાસના તો નીકળી જ જવી જોઈએ. તેજ પ્રમાણે ચિત્તને અથવા હૃદયને પણ પ્રાણની અને ઇન્દ્રિયોની તાબેદારીમાંથી મુક્ત કરવું જોઈએ અને પરિણામે ક્રોધ, ભય, દ્વેષ, કામ વગેરે અસત્ય લાગણીઓ નીકળી જવી જોઈએ. એ લાગણીઓ ચિત્તની અશુદ્ધિ છે. હૃદયનો સ્વાભાવિક ધર્મ પ્રેમ છે, પરંતુ પ્રેમનો વિષય પસંદ કરવો અથવા તો તેને માટે આતુર થવું એ હૃદયનો ધર્મ નથી. એવી પસંદગી અને આતુરતાનો ત્યાગ

કરવો જોઈએ યા તો તેને શાંત કરવી જોઈએ. હૃદયને ગભીર અને ગાઢ પ્રેમ રાખતાં શીખવવું જોઈએ, પરંતુ એ ગભીરતા શાન્ત અને એ ગાઢતા સ્થિર અને સમતાયુક્ત હોવી જોઈએ, - નહિ કે અસ્વસ્થ અને અવ્યવસ્થિત. પ્રાણ અને ચિત્તનું શમન અને તેમનો સંયમ — જેને યોગની પરિભાષામાં શમ અને દમ કહે છે તે — એ બન્ને બુદ્ધિમાંથી અશુદ્ધિ, અજ્ઞાન અને વિકૃતિ દૂર કરવાનો પ્રથમ ઉપાય છે. એ શુદ્ધિ એટલે પ્રાણ અને ચિત્તની કેવળ સમતા સ્થાપન કરવી તે. કર્મ-યોગની શરૂઆતમાં જેમ આપણે સમતાની જરૂર સ્વીકારવી પડી હતી તે જ પ્રમાણે જ્ઞાનયોગની સાધનામાં પણ સમતા પ્રથમ સૂત્ર છે.

બીજી અશુદ્ધિ : ઇન્દ્રિયોને વશ મનનો સંકર

બુદ્ધિની અશુદ્ધિનું બીજું કારણ ઇન્દ્રિયોની મોહબળ અને ઇન્દ્રિયોથી બંધાયેલું મન બુદ્ધિના કાર્યમાં માથું મારે છે તે છે. જે જ્ઞાન ઇન્દ્રિયોના સંસ્કારોને વશ છે તે સત્ય જ્ઞાન હોઈ શકે જ નહિ. ઇન્દ્રિયોના એકે એક સંસ્કારને પ્રાથમિક સૂચક માત્ર ગણીને તેમની જુગ્યાનીને તો આપણે વારે વારે સુધારવાની તથા કેારાણે મૂકવાની હોય છે. ભૌતિક-શાસ્ત્રમાં પણ જ્ઞાનપ્રાપ્તિનો આરંભ કરવા માટે ઇન્દ્રિયો આપણને સામાન્ય ઘટનાઓ વિષે જે જ્ઞાન આપે છે તેનાથી પર થઈને, યાને તે ઘટનાઓના બાહ્ય સ્વરૂપને છોડીને, તેમાં

વધારે જિંડા ઉતરવાથી જ આપણને વિશ્વશક્તિનું ભૌતિક જ્ઞાન મળે છે. તે જ પ્રમાણે આપણી ઇન્દ્રિયો જગતનાં તત્ત્વોને વિષે આપણને જે ખોટી માહિતી આપે છે તેની પરીક્ષા કરવી એ મીમાંસાની શરૂઆત છે. ઇન્દ્રિયવશ જીવનની પરિમિતતાઓ સ્વીકારવાનો ઇન્કાર કરવો, તથા દૃશ્ય અને ઇન્દ્રિયગોચર વિશ્વને વાસ્તવિકતાની બાજુ ધટના તરીકે જ ગણવી એ આધ્યાત્મિક જ્ઞાનનું પ્રથમ પગલું છે.

તેને દૂર કરવાનો ઉપાય

એટલે પ્રાણ અને ચિત્તની પેઠે ઇન્દ્રિયાધિષ્ઠિત મનને પણ તદ્દન શાન્ત કરવાની જરૂર છે. વિચાર અને નિર્ણયનું કાર્ય મને બુદ્ધિને સોંપી દેવું જોઈએ. હવે જ્યારે બુદ્ધિ આપણા મનનાં કાર્યથી તદ્દન સ્વતંત્ર થઈને દૂર રહે છે ત્યારે જ આપણે મનને તેની ક્રિયાત્મક સ્થિતિમાં બરાબર જોઈ શકીએ છીએ ! તે વખતે આપણને મન એક સતત ગોળ ગોળ ફર્યા કરતા વમળ જેવું લાગે છે. તેમાં એના એ વિચારો, એના એ જ સંસ્કારો અને કામનાઓ સતત ગોળ ગોળ ફર્યા કરતી લાગે છે. પરંતુ એ ગતિમાં કાંઈ જાતનો અનુક્રમ હોતો નથી, વ્યવસ્થા હોતી નથી, તેમ જ્ઞાન પણ હોતું નથી. એ તો નિરર્થક, અજ્ઞાન અને નિષ્ફલતાના ચક્રમાં ફરી ફરીને અટવાયા કરવા જેવું જ લાગે છે ! સામાન્ય રીતે માનવની બુદ્ધિ મનની એ ગતિને સ્વીકારી તેમાં કાંઈક

વ્યવસ્થા તથા અનુક્રમ લાવવાને મથે છે, પરંતુ તેમ કરવા જતાં બુદ્ધિ પોતે જ તેમાં ભેરવાઇ પડે છે અને તેનામાં પણ અવ્યવસ્થા, અશાન્તિ, અજંપો અને ટેવની ગુલામી, તેમ જ અકારણ અંધ પુનરાવર્તન કરવાની ટેવ વગેરે દાખલ થવા પામે છે. પરિણામે એવી બુદ્ધિ પરિમિત, ઝાંધે માર્ગે દોરનાર તથા મૂર્ખાઇ ભરેલું અને નિરર્થક સાધન નીવડે છે. મનરૂપી આ તરલ, અશાન્ત, અસ્વસ્થ અને ઉગ્ર પ્રવાહને તો તદ્દન શાન્ત કરી દેવો એ જ સારામાં સારો ઉપાય છે. હવે તેને શાન્ત કરી દેવાના બે રસ્તા છે. એક તો અંતરમાંથી તેને તદ્દન બુદ્ધ પાડીને શાન્ત કરી શકાય છે અને બીજો રસ્તો એ છે કે આપણી બુદ્ધિને એવી દૃઢ એકાગ્રતાવાળી અને અવ્યભિચારી રાખવી કે જેથી મન જેવું બહારનું, અવ્યવસ્થા ઉત્પન્ન કરનારું તત્ત્વ તેમાં દાખલ થવા પામે જ નહિ.

બુદ્ધિની અશુદ્ધિનું ત્રીજું કારણ

બુદ્ધિની અશુદ્ધિનું ત્રીજું કારણ બુદ્ધિનામાં પોતાનામાં જ રહેલું છે. જ્ઞાન મેળવવાની તપઃશક્તિ ખોટે માર્ગે કાર્ય કરે છે, ત્યારે તે અશુદ્ધિ ઉત્પન્ન થાય છે. ખરું છે કે બુદ્ધિમાં જ્ઞાન મેળવવાની તપઃશક્તિ જોઇએ પરંતુ તેમાં પણ પસંદગી અને જ્ઞાનને માટે આતુરતા એ બંને માર્ગે શેકે છે અને વિકૃતિ લાવે છે. એ પ્રમાણે બુદ્ધિ કેટલાક વિચારોને તથા અભિપ્રાયોને પક્ષપાતથી અને આસક્તિથી વળગી રહે

છે, અને ખીજા વિચારો અને અભિપ્રાયોમાં રહેલા સત્યને ઢાંકી દેવાની વૃત્તિ તેનામાં આવી જાય છે. એવા માણસો સત્યના ટુકડાઓને વળગી રહે છે, પરંતુ સત્યની પૂર્ણતાને માટે જરૂરના એવા ખીજા અગત્યના ભાગોથી તેઓ દૂર રહે છે. વળી, જ્ઞાનની બાબતમાં પણ તે કેટલુંક જ્ઞાન પસંદ કરે છે અને ખીજાનો ત્યાગ કરે છે; તથા, પોતાના જૂતકાલને લખને, મનમાં સ્વીકારેલા વિચારોને પણ તે અંગત આસક્તિથી વળગી રહે છે. બુદ્ધિમાં સંપૂર્ણ સમતા સ્થાપન કરવાથી તથા તેમાં પ્રમાણિકપણાનો ગુણ લાવવાનો પ્રયત્ન કરવાથી, તેમ જ બુદ્ધિમાં નિસ્વાર્થીપણું કેળવવાનો પણ પ્રયાસ કરવાથી એ દોષ દૂર કરી શકાય છે. શુદ્ધ બુદ્ધિમાં કામના વગેરે બાધ નહિ કરે એટલું જ નહિ પરંતુ, તે બુદ્ધિ અમુક વિચાર કે સત્ય પ્રત્યે પક્ષપાત પણ નહિ રાખે તેમ જ કોઈ સત્યનો દ્વેષ પણ નહિ કરે. વળી, એવી બુદ્ધિને પોતાને જે વિચારોની વાસ્તવિકતા વિષે તદ્દન ખાતરી હશે તેમના પ્રત્યે પણ તે આસક્તિ નહિ ધરાવે. તેમના વિષે તે એવો આગ્રહ નહિ ધરાવે કે જેથી સત્યની સમતુલામાં ખામી આવે અને પરિણામે પૂર્ણ અને સમગ્ર જ્ઞાનમાંથી કોઈ પણ તત્ત્વ બાકી રહી જાય !

બુદ્ધિથી પર તત્ત્વનું આહ્વાન

ઉપર કહ્યા પ્રમાણે જે બુદ્ધિ વિશુદ્ધ થઈ હોય તે વિચાર-

શક્તિનું તદ્દન સ્થિતિસ્થાપક, પૂર્ણ અને દોષરહિત સાધન થઈ રહે છે. વળી, તે અવસ્થા બાધાનાં અને વિકારનાં નિમ્ન કારણોથી તદ્દન મુક્ત હોવાને લીધે આત્માનાં તથા વિશ્વનાં સંપૂર્ણ સત્યોને ગ્રહણ કરવાને વધારેમાં વધારે લાયક હોય છે. પરંતુ વાસ્તવિક જ્ઞાનની પ્રાપ્તિ માટે એના કરતાં કાંઈ વધારે જોઈએ છે. કારણ કે ખરું જ્ઞાન બુદ્ધિથી પર છે. એટલે આપણી બુદ્ધિ સત્ય જ્ઞાનની પ્રાપ્તિમાં આપણને નડે નહિ એટલા માટે બુદ્ધિથી ચત્રિયાતા તત્ત્વને આપણે પ્રાપ્ત કરવું જોઈએ. અને બુદ્ધિના સક્રિય વિચારકને માટે ઘણી જ મુશ્કેલ અને તેની પ્રકૃતિને ઘણી જ નાપસંદ એવી બુદ્ધિની નિષ્ક્રિય અવસ્થા તેણે પોતાનામાં કેળવવી જોઈએ. એવી નિષ્ક્રિયતાથી એવડો હેતુ સધાય છે, એટલે એ જુદા જુદા પ્રકારની નિષ્ક્રિયતા મેળવવી જોઈએ.

અંતર્જ્ઞાનની ક્રિયામાં રૂપાંતર

આપણે આગળ જોયું છે કે કેવળ બુદ્ધિથી જે વિચાર ઉપજે છે તે જ્ઞાનપ્રાપ્તિને માટે બસ નથી. એ કાંઈ ચિંતનની ઉત્તમોત્તમ દશા નથી. ઉચ્ચમાં ઉચ્ચ વિચારશક્તિ - intuition - અંતર્જ્ઞાનમાંથી આવે છે, વિજ્ઞાનમાંથી ઉત્પન્ન થાય છે. જ્યાં સુધી બુદ્ધિ ઉપર આધાર રાખવાના અભ્યાસને અને નિમ્ન પ્રકૃતિના કાર્યને માનવ ગુલામ હોય છે ત્યાં સુધી અંતર્જ્ઞાનની શક્તિના સંદેશા તેને અવગેતના મારફત જ

મળી શકે છે, અને જાગૃત મનમાં પહોંચતા પહેલાં તો તે લગભગ સંપૂર્ણપણે વિકૃત બની જાય છે. અને કદાચ એ શક્તિ સચેતન રીતે કાર્ય કરે છે તો તે વિરલ પ્રસંગે જ અને ઘણી અપૂર્ણતા ભરેલી રીતેજ. આપણામાં “આદર્શ બુદ્ધિ”નું કાર્ય સતત જાગૃત રહે તેટલા માટે બુદ્ધિની અને તેની વચ્ચે, મન અને બુદ્ધિની વચ્ચે સ્વીકાર્યો તેવો ભેદ કરવો જોઈએ. પરંતુ એ કાર્ય કાંઈ સહેલું નથી. કારણ કે અન્તર્જ્ઞાનના સદેશામાં બુદ્ધિની ક્રિયાનું મિશ્રણ થઈ જાય છે એટલું જ નહિ પરંતુ બીજાં ઘણાંએ માનસિક કાર્યો અન્તર્જ્ઞાનની ક્રિયાનો પહેરવેશ ધારણ કરે છે અને વાનર પેઠે, તેનું અનુકરણ કરે છે. એનો ઉપાય એ છે કે પ્રથમ તો બુદ્ધિને સાચા અન્તર્જ્ઞાનના કાર્યને ઓળખતાં અને ખોટાથી તેનો વિવેક કરતાં શીખવવું જોઈએ. એ પ્રમાણે વિવેક કરીને બુદ્ધિ જ્યારે અમુક નિર્ણય ઉપર આવે ત્યાર પછી તે બુદ્ધિના નિર્ણયને બાજુ ઉપર મૂકી દઈને કેવલ શાન્ત થઈ દિવ્ય જ્ઞાનના અવતરણ માટે બુદ્ધિથી પર જોવાનો તેણે અભ્યાસ પાડવો. આ પ્રમાણે અભ્યાસ કરવાથી માનસિક વિચાર કરવાની ટેવને જ્યોતિર્મય અન્તર્જ્ઞાનના રૂપમાં પરિવર્તન પમાડી શકાય છે, યા તો બુદ્ધિની પાછળ કાર્ય કરનાર એ ઊર્ધ્વ શક્તિના કાર્યની આવૃત્તિ, વિશુદ્ધિ અને સચેતન શક્તિમાં ખૂબ વધારો કરી શકાય છે. એ પરિવર્તન જ્યારે સંપૂર્ણપણે સિદ્ધ થાય ત્યારે આદર્શ પ્રાપ્ત થયો ગણાય.

બુદ્ધિએ જ્ઞાનની એ આદર્શ શક્તિને તાબે રહેવું જોઈએ અને તેના પ્રત્યે નિષ્ક્રિય બનવું જોઈએ.

મનની નીરવ નિરુપદ સ્થિતિ

આત્માનું જ્ઞાન થવાને માટે તો બુદ્ધિની સંપૂર્ણ નિષ્ક્રિયતા સાધવાની જરૂર છે. અર્થાત્ સર્વ વિચારને દૂર કરી દેવાની અને કોઈ પણ પ્રકારનો વિચાર નહિ કરવાની શક્તિ સાધકે કેળવવી જોઈએ. ગીતાએ પણ એક સ્થળે “ ન કિંચિદપિ ચિન્તયેત્ ” । “ કોઈ પણ પ્રકારનો વિચાર કરવો નહિ,” એવું કહ્યું છે. પશ્ચિમના માણસોને આ વિચાર ઘણો જ ભારે પડવાનો સંભવ છે કારણ કે તેઓ મનને સર્વોપરિકરણ ગણતા હોઈ વિચાર નહિ કરવાની શક્તિને – સંપૂર્ણ નીરવતાને – તેઓ વિચાર કરવાની અશક્તિ માની બેસવાનો પણ સંભવ છે. પરંતુ નિશ્ચલ નીરવતાની એ શક્તિ વસ્તુતઃ એક શક્તિ છે, અશક્તિ નથી. એ નીરવતા ગહન અને અર્થપૂર્ણ હોય છે. શાન્ત, સ્વસ્થ અને નિર્મલ સરોવરની પેઠે જ્યારે બુદ્ધિ કેવલ નિરુપદ હોય છે ત્યારે તે માણસ મનથી પર થાય છે, અને ત્યારે જ તેને આત્માના વિશુદ્ધ તત્ત્વનો સાક્ષાત્કાર થાય છે. આત્મા સર્વ ક્રિયાનો અને આવિર્ભાવનો કર્તા છે, તે સર્વ વિશ્વને ઉત્પન્ન કરનાર અનંત શાન્તિસ્વરૂપ છે; અને એ સર્વ સંબધો તથા પરિમિત વસ્તુઓ ઉત્પન્ન કરનાર છતાં નિરપેક્ષ તે આપણા વિશુદ્ધ

અને શાન્ત અન્તઃકરણમાં પ્રતિબિમ્બિત થાય છે. કેવલ શાન્તિમાં જ મૌનનો ધ્વનિ સંભળાય છે। અર્થાત્ આત્મા વિશુદ્ધ શાન્તિમાં સાક્ષાત્ થાય છે. એટલા માટે જ આત્માને “શાન્તિ” અને “મૌન” કહી વર્ણવવામાં આવે છે.



એકાગ્રતા

આપણાં કરણોની સ્થિતિ

વિશુદ્ધિને સહાય કરવા માટે એકાગ્રતાની જરૂર છે. સ્ત્રી અને પુરુષ, નિષ્ક્રિય અને ક્રિયાવાન, જેમ એક જ અસ્તિત્વની જુદી જુદી બાબતો છે તે જ પ્રમાણે વિશુદ્ધિ અને એકાગ્રતા પણ એક જ ચેતનાની બે જુદી જુદી બાબતો છે. જ્યારે વિશુદ્ધિ હોય ત્યારે જ એકાગ્રતા સમગ્ર, અસરકારક અને સર્વશક્તિમાન થાય છે; એકાગ્રતા આવ્યા પછી જ વિશુદ્ધિ કાર્ય કરે છે, અને એકાગ્રતા વિનાની એકલી પવિત્રતાનું પરિણામ નિષ્ક્રિય શાંતિ અથવા સનાતન અકર્મ સ્થિતિ હોય છે. વળી, આપણે આગળ જોઈ ગયા તેમ પવિત્રતા અને એકાગ્રતાના વિરોધો વચ્ચે પણ ધણો સારો સંબંધ છે. અશુદ્ધિ એટલે ધર્મસંકરતા — આપણા

અંતઃકરણનાં જુદાં જુદાં કરણોનું અનિયમિત, અવ્યવસ્થિત અને મિશ્ર કાર્ય. દેહી પોતાના જ્ઞાનને પોતાની શક્તિ ઉપર એકાગ્ર કરતો નથી તેથી કરીને એ અશુદ્ધિ જન્મે છે. આપણી પ્રકૃતિની ખામી એ છે કે બાહ્યસ્પર્શો તેના ઉપર એક પછી એક અવ્યવસ્થિત રીતે, યા તો સંયમ વગર, ઝપાટાઝંધ સંસ્કારો નાંખે જાય છે, અને આપણી પ્રકૃતિ જડ હોય તેમ તે બાહ્યસ્પર્શોને વશ થાય છે. તેમ થયા પછી કેવળ અસ્પૃશ અને અપૂર્ણ એકાગ્રતા સ્થાપન કરવાને પ્રકૃતિ પ્રયત્ન કરે છે; પરંતુ તે પ્રયત્ન અનિયમિત અને અવ્યવસ્થિત હોય છે. એવી એકાગ્રતા, ઓછા કે વધારે પ્રમાણમાં, અકસ્માતને વશ હોઇ આ કે તે — એક કે બીજી વસ્તુને તે પસંદ કરે છે તે તેના ઉચ્ચ આત્માની કે નિર્ણય કરનાર બુદ્ધિની મરજી પ્રમાણે નહિ પરંતુ તરલ, ક્ષુબ્ધ, અનિશ્ચિત અને શીઘ્ર કલાંત નિમ્ન મનની સિક્કારસ પ્રમાણે. આધ્યાત્મિક પ્રગતિમાં એ મન આપણો મુખ્ય શત્રુ છે આવી સ્થિતિમાં વિશુદ્ધિ યાને આપણા અંતઃકરણની સ્વચ્છ, શુદ્ધ, અને તેજસ્વી સ્થિતિ તથા દરેક દરેક કરણ પોતાનો ધર્મ બરોબર બજાવે એવી વ્યવસ્થા હોવી અશક્ય છે. જુદાં જુદાં કરણો પરિસ્થિતિને અને બાહ્યસ્પર્શોને વશ હોવાથી એકબીજા જોડે ભેળસેળ ધર્મ જ જવાનાં, પોતપોતાનું નિયત કાર્ય કરતાં પરસ્પર અટકાવવાનાં, જુદી જ દિશામાં વળી જવાનાં, તથા વિકૃત થવાનાં. જે પ્રમાણે એકાગ્રતા વિના વિશુદ્ધિ

પ્રાપ્ત નથી કરી શકાતી, તેજ પ્રમાણે વિશુદ્ધિ વગર સંપૂર્ણ અને સહજ એકાગ્રતા પણ નથી મેળવી શકાતી. આખી ચેતનાને સમ્યક્જ્ઞાન, સમ્યક્શક્તિ અને સમ્યક્ભાવ ઉપર એકાગ્ર કરવા માટે વિશુદ્ધિની જરૂર છે. તેના વિના આધ્યાત્મિક અનુભૂતિની સલામત સ્થિતિ પ્રાપ્ત કરવી અશક્ય છે. તેટલા માટે વિશુદ્ધિ અને એકાગ્રતા બન્નેએ પરસ્પર હાજરીથી બીજીની પ્રાપ્તિમાં સહાય કરતાં બન્નેએ સાથે સાથે પ્રગતિ કરવી જોઈએ. એ પ્રમાણે પ્રગતિ કરતાં આપણે એવી સનાતન સ્થિતિની સ્થિતિએ પહોંચવું જોઈએ જેમાંથી સનાતન, સર્વશક્તિમાન, સર્વજ્ઞ પ્રભુની ઝાંખી મૂર્તિ વ્યક્તિમાં પ્રગટ થઈ શકે.

એકાગ્રતાની ત્રણ શક્તિઓ

છતાં આપણા દેશમાં જે પ્રકારનો જ્ઞાનયોગ પ્રચલિત છે તેમાં એકાગ્રતાને વિશિષ્ટ અને સંકુચિત અર્થમાં વાપરવામાં આવે છે. એની વ્યાખ્યા પ્રમાણે એકાગ્રતા એટલે મનની વિધવિધ સંક્લુષ્ઠ ક્રિયાઓમાંથી વિચારશક્તિને સંપૂર્ણપણે પાછી ખેંચી લઇને, એક, સનાતન સ્વભાવના જ વિચાર ઉપર તેને એકાગ્ર કરવી તે આપણે વિચારદ્વારા અસત્ય અને મિથ્યા વ્યવહારમાં આપણી જાતને વિભક્ત કરી શક્તિઓનો મિથ્યા વ્યય કરી નાંખીએ છીએ. વિચારને પાછા અંતરમાં એકાગ્ર કરવાથી આપણે પરમાર્થમાં જાતને સ્થિર કરી શકીશું.

યાને બ્રહ્મને પ્રાપ્ત કરી શકીશું. એકાગ્રતામાં તથા શક્તિએ રહેલી છે જેનાવડે એ કાર્ય સરલ થાય છે. (૧) કોઇ પણ વસ્તુ ઉપર એકાગ્રતા કરવાથી વસ્તુને આપણે જાણી શકીએ છીએ: તેનું રહસ્ય આપણને આપવાની ફરજ પાડી શકીએ છીએ. એ તેની પ્રથમ શક્તિ છે. આપણે એ શક્તિ જુદી જુદી સ્થૂલ વસ્તુઓનું જ્ઞાન મેળવવાને નહિ પરંતુ એક જ વાસ્તવિકતાનું, એક જ સત્ય વસ્તુનું.— જ્ઞાન મેળવવાને વાપરવી જોઇએ. (૨) વળી કોઇ પણ વસ્તુ આપણાથી પર હોય, આપણી ગ્રહણશક્તિથી અગ્રાહ્ય હોય તેને આપણે તપ:શક્તિની એકાગ્રતાવડે પ્રાપ્ત કરી શકીએ છીએ. તપ:શક્તિની એ શક્તિ જે બરાબર ફેળવાય, પૂરતી અવ્યભિચારી હોય, સાચ દિલીવાળી હોય, આત્મ-શ્રદ્ધાયુક્ત, અને જાતને વફાદાર હોય, તથા તેની શ્રદ્ધા નિરપેક્ષ હોય તો, કોઇ પણ પદાર્થની પ્રાપ્તિ માટે આપણે તે શક્તિને ઉપયોગ કરી શકીએ છીએ. છતાં આપણે એ શક્તિ દુનિયાના જુદા જુદા પદાર્થોમાંથી એકેને પણ પ્રાપ્ત કરવા માટે વાપરવી જોઇએ નહિ. પરંતુ આપણે તો જ્ઞાનને એક માત્ર ઉચિત વિષય છે તેને પ્રાપ્ત કરવા માટે એ એકાગ્રતાનો ઉપયોગ કરવો જોઇએ. (૩) આપણી ચેતનાને ગમે તે એક સ્થિતિ ઉપર એકાગ્ર કરવાથી આપણને તે સ્થિતિ પ્રાપ્ત થાય છે. આપણે જેવા થવા ધારીએ તેવા થઇ શકીએ પ્રથમ આપણે જાણ અને નિર્જળતાના નમુનારૂપ

હોષએ તેમાંથી, એકાગ્રતાને યોગે, આપણે બળ અને હિંમતના નમૂના થઈ શકીએ. તેમ જ આપણે વિશુદ્ધિ, પવિત્રતા અને શાંતિરૂપ થઈ શકીએ તથા વિશ્વઅધુત્વ પામી વિરાટ-પ્રેમ-સ્વરૂપ પણ થઈ શકીએ. એ બધી સ્થિતિ આપણી વર્તમાન સ્થિતિ કરતાં બેશક ઉત્તમ છે તો પણ એ શક્તિઓ પ્રાપ્ત કરવામાં પણ આપણે એકાગ્રતાનો વ્યય કરવો જોઈએ નહિ. આપણે તો સર્વ વસ્તુઓથી પર, સર્વ કર્મ અને વિશેષણોથી પર, એવા શુદ્ધ, નિરપેક્ષ બ્રહ્મને પ્રાપ્ત કરવા માટે પ્રયાસ કરવો જોઈએ. એકાગ્રતાના બાકીના બધા પ્રકારો શરૂઆત કરવા પૂરતા ઉપયોગી છે : તેમની સહાયથી બલિયારી, જાતને ચારે બાજુ વિખેરનાર વિચારો તથા તપઃશક્તિને તેમના મહાન અને અનન્ય ઉદ્દેશ પ્રત્યે દોરવાનું કાર્ય થઈ શકે છે.

સમાધિ, ધ્યાન અને ઠંકાર જપ

એ પ્રમાણે એકાગ્રતાનો ઉપયોગ કરવા માટે, બીજી વસ્તુઓની પેઠે, પ્રથમ તો તેની શુદ્ધિ મેળવવી જોઈએ. એ એકાગ્રતામાં ત્યાગનો, વિરક્તિ અને નિર્વેદનો તથા આખરે સમાધિની નિરપેક્ષ અને પરાતપર સ્થિતિમાં આરોહણ કરવાનો સમાવેશ થાય છે એ સમાધિ જો એતનાના ઉચ્ચતમ શિખરને પ્રાપ્ત કરે; તથા જમી જાય તો તેમાંથી, હજારોમાંથી એકાદ આત્મા સિવાય કાંઈ પાછો ફરતો નથી.

“યતો નૈવ નિવર્તન્તે તન્નામ પરમં મમ” । “જ્યાંથી આત્મા પાછો ફરતો નથી તે પરમ પ્રાપ્ત માફ છે.” જે યોગીઓ સંસારમાંથી છૂટવા માગે છે તેઓ શરીરનો ત્યાગ કરતી વખતે આ સમાધિનો આશ્રય લે છે. સમાધિની સરણી યાને પદ્ધતિસર પ્રાપ્તિ રાજયોગમાં પણ આપણને જણાય છે. પ્રથમ તો રાજયોગનાં અભ્યાસીને નૈતિક અને આધ્યાત્મિક પવિત્રતા પ્રાપ્ત કરવી પડે છે. તેણે પોતાના મનની અધોગામી વૃત્તિઓનો ત્યાગ કરવો જોઈએ. ત્યાર પછી તેણે સર્વે પ્રવૃત્તિઓનો ત્યાગ કરવો જોઈએ તથા પ્રવૃત્તિમાંથી સંપૂર્ણ નિવૃત્તિની સ્થિતિમાં લઈ જાય એવા એક માત્ર વિચાર ઉપર તેણે મનને સ્થિર કરવું જોઈએ. રાજયોગની એકાગ્રતાનાં જુદાં જુદાં પગથીયાં છે. પ્રથમ તો ધ્યાન, એટલે કે મન પોતાના વિષયને પકડે તે; પછી ધારણા, એટલે કે ધ્યાનના વિષયને છેવટ મન સ્થિરપણે પકડી રાખે — ધારણ કરી રાખે તે; અને સમાધિ, એટલે કે ધ્યાનના વિષયમાં મન લય પામી જાય તે. રાજયોગમાં એ છેલ્લી સ્થિતિને જ સમાધિ કહેવામાં આવે છે, જે કે “સમાધિ” શબ્દનો અર્થ, ઉ. ત. ગીતામાં જણાવેલો છે તે પ્રમાણે, ધણો જ વિશાળ અને વ્યાપક છે. પરંતુ રાજયોગની સમાધિમાં જુદી જુદી ભૂમિકાઓ છે. પ્રથમ “સવિકલ્પ સમાધિ” જેમાં મન બાહ્ય પદાર્થનું જ્ઞાન જૂલી જાય છે, પરંતુ તે વિચાર કરે છે, જ્ઞાન મેળવે છે તથા સૂક્ષ્મ જગતમાં યાને વિચારસૃષ્ટિમાં વિચારનું બીજ

રાખી મૂકે છે. બીજી “ નિર્વિકલ્પ સમાધિ ” જેમાં મનની અંદર પણ વિચારના બીજનું સ્ફૂરણ બંધ થઈ જાય છે અને અનિર્વચનીય, અકથ્ય એવા બ્રહ્મના મૌનમાં—તેની નિશ્ચલ નીરવતામાં આત્મા આરોહણ કરે છે. બધા યોગ-માર્ગમાં પ્રાથમિક તૈયારી કરવા માટે મનની એકાગ્રતા સાધવાના ધણા ઉપાયો હોય છે : સ્વરૂપો, મંત્રો, નામોચ્ચાર, જપ, વગેરેનો આશ્રય લેવામાં આવે છે. એ પ્રત્યેકનો જરૂર પડે તો શરૂઆતમાં ઉપયોગ કરીને તેનાથી પર થઈ જવાની જરૂર છે. ઉપનિષદના મત પ્રમાણે ધ્યાન માટે સૌથી ઉત્તમ ઠંકારનો જપ છે. અ, ઉ, અને મૂ એ ત્રણે ભાગે મળીને ઠંક થયો છે : તે બ્રહ્મનો સૂચક છે. એ ત્રણ અક્ષરો બ્રહ્મની જાગૃત, સ્વપ્ન અને સુષુપ્તિ એ ત્રણ અવસ્થાના સૂચક છે. એ ત્રણેનો નાદ, સર્વાતીત, નિષ્ક્રિય, પરાત્પર, પરબ્રહ્મના પ્રત્યે મનને દોરે છે. જ્ઞાન માત્રનો અંતિમ લક્ષ્ય પરાત્પર છે.

પૂર્ણયોગનો સાક્ષાત્કાર

પરંતુ પૂર્ણયોગમાં આપણો હેતુ વધારે અટપટો છતાં ઓછો સંકુચિત છે. આત્માની ઉત્તમોત્તમ દશા વિષેનો આપણો આદર્શ ભાવાત્મક છે પરંતુ ઓછા વ્યતિરેકવાળો છે, તેમ પ્રભુના આવિર્ભાવ વિષેનો આપણો આદર્શ ઓછા વ્યતિરેકવાળા અભાવનો બનેલો છે. આપણે પરાત્પર બ્રહ્મને,— સર્વના આદિ મૂલને, — જરૂર પ્રાપ્ત કરવો જોઈએ, પરંતુ તે

જેનાથી પર થાય છે તેને ટાળી દધને આપણે તેને પ્રાપ્ત કરવાનો નથી. આપણા આત્માના એક સ્થિર પ્રતિષ્ઠિત અનુભવ યાને સાક્ષાત્કાર રૂપ તેને પ્રાપ્ત કરીને આપણી જામત અવસ્થાને તથા બાહ્ય જગતની ચેતનાને શુદ્ધાં પરમ સત્યની પ્રતિમા બનાવી દેવી એ પરબ્રહ્મની પ્રાપ્તિનું પરમ ફલ છે. પૂર્ણયોગમાં આપણે વિરાટની ચેતનાને આપણા અસ્તિત્વમાંથી બાતલ કરવા માગતા નથી, પરંતુ વિશ્વમાં, તેમ જ વિશ્વથી પર, એમ બન્ને સ્થિતિમાં પ્રભુને, શાશ્વત સત્યને, યાને પરબ્રહ્મ પરામાત્માને પ્રાપ્ત કરવા ઇચ્છીએ છીએ. એટલે આપણે અનંત, અનિર્વચનીય અને સર્વાતીત બ્રહ્મને પ્રાપ્ત કરવા ઉપરાંત વિરાટરૂપે વિશ્વમાં તેના આવિર્ભાવને પણ જાણુવા પ્રયત્ન કરીશું. અર્થાત્ સત્, ચિત્, આનંદસ્વરૂપે વિશ્વમાં લીલા કરી રહેલ પ્રભુને મેળવીશું. એ અનંત સત્, અનંત ચિત્ અને લીલારૂપ આનંદ એ ત્રિવિધ તત્ત્વની એકતામાં પ્રભુનો અપૂર્વ આવિર્ભાવ થાય છે, આપણે તેવું જ્ઞાન પ્રાપ્ત કરવું છે, તદ્રૂપ થવું છે, તેની લીલામાં જાતે ભાગ લેવો છે એટલું જ નહિ પરંતુ એ સચ્ચિદાનંદ વિશ્વમાં પણ વિલસી રહ્યો હોવાથી વિશ્વલીલામાં પણ તેને જાણીશું અને આનંદપૂર્વક તેમાં ભાગ લઈશું. અર્થાત્, વિરાટમાં કાર્ય કરી રહેલ સત્યમાં, જ્ઞાનમાં, તપઃ-શક્તિમાં, પ્રેમમાં - બ્રહ્મના ગૌણ આવિર્ભાવમાં - આપણે પણ ભાગ લઈશું. વિરાટમાં થતા બ્રહ્મના એ આવિર્ભાવ

સાથે પણ આપણે અદ્વૈત સાધવાની અભીપ્સા સેવીશું, એના પ્રત્યે આરોહણ કરવાને પણ આપણે પ્રયત્ન કરીશું; અને જ્યારે સ્વપ્રયત્નનો કાળ પૂરો થશે ત્યારે અહીંનો સંપૂર્ણ સંન્યાસ કરી દઈને એ ઊર્ધ્વ ચેતના આપણી ચેતનાને ઊર્ધ્વમાં ખેંચી લે તો તેમ કરવા દઈશું તથા આપણી અંદર તેને અવરોહણ પણ કરવા દઈશું તથા આપણા સમગ્ર વ્યક્ત જીવનમાં તેને પરિવ્યાપ્ત થવા દઈશું. એ સાક્ષાત્કારને પ્રાપ્ત કરીશું તે અતિ ધ્વજની પરમ પરાત્પરતામાં લય પામવાના પ્રથમ પગથિયા કે માર્ગ તરીકે નહિ પરંતુ આપણે તેને પ્રાપ્ત કરીશું અને તે આપણો કાળુ લેશે ત્યારે પણ — વિરાટમાં દિવ્ય જીવનને પ્રગટ કરવાની શરત તરીકે, — કેમ જે તેના વિના એવો આવિર્ભાવ અશક્ય છે.

પૂર્ણયોગમાં ધ્યાન અને સમાધિ : દિવ્ય તપસ્
એટલે શું ?

પૂર્ણયોગનો હેતુ સિદ્ધ કરવા માટે “ એકાગ્રતા ” અને “ સમાધિ ” બન્ને શબ્દોનો અર્થ આપણે વધારે ગંભીર, અને વધારે વિશાળ કરવો જોઈએ. આપણે જે કાંઈ પ્રકારની “ એકાગ્રતા ” કરીએ છીએ, તે પ્રભુના તપની — તેની એકાગ્રતાની જ પ્રતિમા છે. એ દિવ્ય તપને લીધે આત્મા પોતાના અસ્તિત્વમાં એકાગ્ર રહે છે; એ એકાગ્રતાને લીધે જ આત્મા

પોતાનો આવિર્ભાવ પોતામાં કરે છે, અને તેને લીધે જ તે પોતાના સર્વ આવિર્ભાવોને ટકાવી રાખે છે અને કાષ્ઠમાં રાખે છે અને એ એકાગ્રતાને લઈને સર્વ પ્રકારના આવિર્ભાવ-માંથી તે પોતાની જાતને એક અદ્વૈતમાં પાછી ખેંચી લઈ શકે છે. સત્ પોતાના જ ઉપર પોતાનું ચિત્, યાને ચૈતન્ય, આનંદપ્રાપ્તિને માટે એકાગ્ર કરે - તેને જ દિવ્ય તપસ્ કહેવામાં આવે છે. જ્ઞાનજ્યોતિયુક્ત તપઃશક્તિ સ્વચેતનાની શક્તિમાં, પોતાના ઉપર તથા પોતાના આવિર્ભાવ ઉપર, એકાગ્ર થાય તેનું નામ પ્રભુની દિવ્ય એકાગ્રતાનો સાર, યોગેશ્વર પ્રભુનો યોગ. અત્યારે આપણે જેમાં જીવન ધારણ કરીએ છીએ તે પ્રભુનું દ્વૈત, તેની અનેકતા, સ્વયં સિદ્ધ છે અને એકાગ્રતાનો આશ્રય લઈને વ્યક્તિનો આત્મા પ્લહના કાઈ પણ રૂપ, તેની કાઈ પણ સ્થિતિ યા તો ભાવ જોડે અદ્વૈત સાધી શકે છે, તથા તેમાં પ્રવેશ કરી શકે છે. જ્યારે પ્રભુ સાથે એકતા સાધવા માટે એ એકાગ્રતાનો પ્રયોગ કરવામાં આવે છે ત્યારે દિવ્ય જ્ઞાન પ્રગટે છે. સર્વ પ્રકારના જ્ઞાનયોગનો એ સિદ્ધાંત છે.

વિચારમાં એકાગ્રતા અને સમાધિ

વિચાર સ્થિર કરવાથી એકાગ્રતાની વૃદ્ધિ થાય છે. તેને માટે અમુક વિચાર, રૂપ, નામ વગેરેને ચાવી તરીકે વાપરવામાં આવે છે, અને તેમનો ઉપયોગ કરવાથી વિચાર, રૂપ

અથવા નામની પાછળ જે કાંઈ સત્ય રહેલું હોય છે તે પ્રાપ્ત થાય છે વિચારદ્વારા સર્વ પ્રકારની અભિવ્યક્તિથી પર થઈને જે વ્યક્ત થનાર વસ્તુ છે તેને મનોમય - માનવ - પ્રાણી વિચારદ્વારા પ્રાપ્ત કરે છે. તેમ જ વિચારને લઈને વિચાર જેનું એક કરણ માત્ર છે એવા કોઈ તત્ત્વને માનવ પ્રાપ્ત કરી શકે છે. વળી વિચાર ઉપર, યાને અંતિમ આદર્શ ઉપર મનને એકાગ્ર કરવાથી અત્યારે આપણી જે મનોમય સત્તા છે તેનાં બંધનો તૂટી જાય છે, અને વિચારને અનુરૂપ, સત્તાની સ્થિતિને, ચેતનાની અવસ્થાને, આનંદમય ચેતનાને માનવ પ્રાપ્ત કરે છે. જે વિચાર ઉપર મન એકાગ્રતા કરે છે તે એ અવસ્થાનો પ્રતીક, તેની ક્રિયા અને તેનો લય હોય છે. વિચારનો આશ્રય લઈને, યાને ભાવદ્વારા, એકાગ્રતા કરવી એ તો આપણા અસ્તિત્વની ઉચ્ચ ભૂમિકાના દરવાજા ઉઘાડી નાખવાની ફક્ત ચાવી છે, ઉપાય છે. આપણી સમગ્ર ચેતનાને પોતાની અંદર ભેગી - એકત્ર - કરી ઊર્ધ્વમાં રહેલ આત્માનંદની અને આત્મચેતનાની અનંતતામાં, અદ્વૈતમાં અને સત્યમાં તેને આરોહણ કરાવવું એ એકાગ્રતાનો હેતુ અને પરાકાષ્ઠા છે. સમાધિનો પણ આપણે એ જ અર્થ કરીશું. બાહ્ય પદાર્થની ચેતનામાંથી, અથવા આંતર સૂક્ષ્મ સૃષ્ટિની ચેતનામાંથી આત્માને પાછો ખેંચી લઈને એ બંનેથી ખૂ, — એટલે કે બંનેના બીજ-રૂપે યા તો બીજ અવસ્થાથી પણ પર — તત્ત્વમાં તેનો

લય કરવો એનું નામ સમાધિ નથી : મનને બીજી અવસ્થાથી પર, અથવા સ્થૂલ અને સૂક્ષ્મ બન્નેનો સમાવેશ કરનાર કોઈ અંતિમ આધ્યાત્મિક સ્થિતિમાં, ખેંચી લેવું એવો સમાધિનો અર્થ થતો નથી. સમાધિ એટલે એક, અનંતમાં સ્થિર થયેલું, તેની જોડે એકતા પામેલું, તેનામાં લય પામેલું, અસ્તિત્વ. એ સમાધિની સ્થિતિ આપણી ચેતનાની જગત, સ્વપ્ન અને સુષુપ્ત ત્રણે અવસ્થામાં ટકી રહેવી જોઈએ. અર્થાત્ જગતમાં આપણને પદાર્થના બાહ્ય સ્વરૂપનું જ્ઞાન હોય ત્યારે, — સ્વપ્નમાં સૂક્ષ્મની પ્રવૃત્તિમાં પદાર્થ માત્રના તત્ત્વની લીલામાં મગ્ન હોઈએ ત્યારે, અને સુષુપ્તિ અવસ્થામાં, આંતર ચૈતન્યની નિષ્ક્રિય સ્થિતિ હોય છે તેમાં, તત્ત્વના પણ તત્ત્વને, નામ તથા રૂપ માત્રના બીજને, પ્રાપ્ત કરીએ ત્યારે પણ એ સમાધિનો ભંગ થવો ન જોઈએ. એ ત્રણે અવસ્થામાં એક, અનંત અસ્તિત્વમય હોવું તેને સમાધિ કહેવામાં આવે છે. જે આત્મા મૌલિક સમાધિને પ્રાપ્ત કરે છે અને જે ગીતાના અર્થમાં, સમાધિસ્થ છે, તેને સર્વ અનુભૂતિના મૌલિક તત્ત્વનો સાક્ષાત્કાર થયો જાણવો, અને બીજા માણસોને છેક જ વિદ્વલ કરી નાખે અથવા તો તેની સમતાનો ભંગ કરી નાખે એવા અનુભવોથી પણ એ સ્થિતિમાંથી તેનું પતન થતું નથી. અર્થાત્ તે પોતાની ચેતનામાં અન્ય સર્વને સમાવી દઈ શકે છે, — કશાથી બંધાયેલા વિના, મોહ પામ્યા વિના, યા તો મર્યાદિત થયા વિના.

પ્રભુની એકાગ્રતા અને વિરાટમાં આવિર્ભાવ

ન્યારે આપણે એ દશાને પ્રાપ્ત કરીએ છીએ ત્યારે આપણું આખું અસ્તિત્વ અને ચેતના એકાગ્ર થઈ ગઈ હોય છે. એટલે પછી ભાવ અથવા વિચાર ઉપર એકાગ્રતા કરવાની જરૂર રહેતી નથી. એ વિજ્ઞાનમય દશામાં સઘળી વસ્તુસ્થિતિ જ ઉલટપાલટ થઈ જાય છે. બાકી મનને તો સ્વભાવ જ છે કે દ્વૈતમાં યાને વિવિધતામાં, કાલાનુક્રમમાં - રાત્રવું. મન એકીવખતે એક જ વિષય ઉપર એકાગ્રતા કરી શકે છે. ન્યારે મન એકાગ્ર નથી હોતું ત્યારે આકુંઘવળું ગમે તેમ, એકથી બીજા પદાર્થ પ્રત્યે તે ભટક્યા કરે છે; એટલા માટે ન્યારે મનને એકાગ્ર કરવું હોય છે ત્યારે એક જ વિચાર કિંવા ભાવ, ધ્યાનને એક જ વિષય કે તપઃશક્તિને એક જ વિષય નક્કી કરવો પડે છે. અને તે પછી જ મન તેના ઉપર એકાગ્રતા કરીને તેને પ્રાપ્ત કરે છે. હવે મનની એકાગ્રતા કરવા માટે જે વસ્તુ ઉપર તેને એકાગ્રતા કરવી હોય તે સિવાયની બીજી બધી વસ્તુઓને તેટલા સમય માટે તો દૂર કરવી જ પડે છે. પરંતુ મનથી પર જે સ્થિતિને આપણે પ્રાપ્ત કરવા માગીએ છીએ તે તો વિચારની તરલ, ગતિમાન ક્રિયાથી અને ભાવના ભેદોથી પર છે. પ્રભુ પોતાના અસ્તિત્વમાં એકાગ્ર થઈ રહ્યો છે, અને તેથી ન્યારે વિચારોમાં, પ્રવૃત્તિઓ વગેરેમાં તે પોતાનો વિસર્ગ કરે છે ત્યારે તેના જુદા જુદા વિભાગો પડી જતા નથી યા તો તેમાં તે બંધાઈ

જતો નથી. પરંતુ તે સધળાયને તથા તેમની ક્રિયાને તે પોતાની અનંતતામાં ધારણુ કરે છે. તે પોતે અવિભક્ત છે એટલે પ્રત્યેક વિચાર અને પ્રત્યેક ક્રિયાની પાછળ તેની સમગ્ર ચેતના આવી રહેલી છે એટલું જ નહિ પરંતુ સર્વેની પાછળ પણ તેનો જ આધાર હોય છે. સર્વ પદાર્થની તેનામાં સ્થિતિ છે એટલે કરીને દરેક પદાર્થ પોતાની અંદર રહેલા વિચારને યા તો ભાવનાને સહજ રીતે વ્યક્ત કરે છે. એ પ્રત્યેકની પાછળ પ્રભુ જુદી જુદી એકાગ્રતા કરતો નથી, પરંતુ પોતાની સમગ્ર ચેતનાશક્તિની સહાયથી એ પરિણામ લાવે છે. આપણને દરેક પદાર્થમાં પ્રભુની તપઃશક્તિની જે એકાગ્રતા દેખાય છે તે પણ સર્વમાં સમાન અને અનેકવિધ હોય છે, એકલવાથી કિંવા વ્યાવર્તક હોતી નથી. જે આત્મા એ સમાધિદશાને પ્રાપ્ત થાય છે તે પણ, પોતાની પ્રાપ્તિના પ્રમાણમાં, એ અસામાન્ય યાને ઉલટી દશાનો, પ્રભુ સાથે, ભાગીદાર બને છે. આપણા મનથી જે દશા ઉલટી છે તે જ ખરી છે. તેટલા માટે જ પ્રાચીન ગ્રંથોમાં એમ કહેવામાં આવ્યું છે કે જે માણસને આત્માની પ્રાપ્તિ થઇ છે તે વિચારની કે પ્રયત્નની એકાગ્રતા કર્યા વિના જ તેની ભાવના યા તો તેની તપઃશક્તિ જે જ્ઞાનને કે જે પરિણામને બેટવા પ્રયત્ન કરે છે તે જ્ઞાન કે તે પરિણામ તેને આપોઆપ આવી મળે છે.

પૂર્ણયોગમાં એકાગ્રતા

એ સ્થિર દેવી સમાધિને પ્રાપ્ત કરવી એ જ આપણી એકાગ્રતાનો ખરો હેતુ છે. એવી એકાગ્રતા પ્રાપ્ત કરવાનું પ્રથમ પગલું એ છે કે મનને વિવિધતામાંથી લઇને એક જ વિષયના ઉપર સતત, સંપૂર્ણ ધ્યાન કરવાની ટેવ પાડવી : એ વખતે બીજા બધા વિષયોની લાલચને તથા તેમના ખૂમરાણુને દૂર કરીને ધ્યાનનો અભ્યાસ કરવો જોઇએ. સામાન્ય જીવનમાં પણ એવી એકાગ્રતા ધણી વાર જોવામાં આવે છે. પરંતુ જ્યારે સ્થૂલ પદાર્થના અવલંબન વગર આપણા પોતાના અંતરમાં જ એ એકાગ્રતા કરવાની હોય છે ત્યારે વધારે મુશ્કેલી નડે છે જતાં જે માણસે જ્ઞાન પ્રાપ્ત કરવું છે તેણે તો એ અંતરની એકાગ્રતા મેળવવી જ જોઇએ. વળી એકાગ્રતા એટલે પોતાના વિચારોને ધારણ કરવા અને પરસ્પર તેમને સાંકળવાનો જેનો ઉદ્દેશ છે તે શુદ્ધિપ્રધાન ચિંતક જેમ ક્રમશઃ વિચાર કરે છે તેવી ક્રિયા માત્ર નથી. એકાગ્રતા પ્રાપ્ત કરનારે તર્કવાદની કે દલીલોની ક્રિયામાં રોકાવું ન જોઇએ એટલું જ નહિ પરંતુ વિચારના અંતિમ રહસ્ય ઉપર એકચિત્ત થઈ રહેવું જોઇએ. એ પ્રમાણે વિચારના રહસ્ય ઉપર આત્માની શક્તિ એકાગ્ર થવાથી તે વિચારમાં રહેલ સત્યરૂપી સ્ફટિકની બધી બાજુઓ આપણને જણાઈ આવે છે દાખલા તરીકે, આપણે પ્રેમ - ભક્તિ ઉપર એકાગ્રતા કરીએ તો પ્રેમરૂપે પ્રભુના ખ્યાલ

ઉપર આપણે એકાગ્રતા કરવી જોઈએ, અને તેના ઉપર આપણે મનને એવું એકાગ્ર કરવું કે પ્રભુના પ્રેમનાં જુદાં જુદાં સ્વરૂપો યાને આવિર્ભાવો આપણા મનમાં એક પછી એક ઊભા થાય, અને તે પછી કેવળ વિચારમાં અથવા તો હૃદયમાં જ નહિ પરંતુ સમસ્ત ચેતનામાં અને દૃષ્ટિ આગળ. કેટલીક વાર અનુભવ થયા પછી મનમાં તેનો વિચાર આવે, અથવા તો પ્રથમ વિચાર આવીને પછીથી અનુભવ થાય એમ બને. ત્યાર પછી એ સ્થિતિમાં મનને લય પમાડીને તેને વધારે ને વધારે સિદ્ધ કરવી જોઈએ જેથી કરીને તે અનુભૂતિ જીવનનો સતત અનુભવ અને ચેતનાનો ધર્મ થઈ રહે.

ઉપર એકાગ્ર ધ્યાનનો જે અભ્યાસ બતાવવામાં આવ્યો છે તેના કરતાં વધારે અધરો માર્ગ એ છે કે આખા મનને એકાગ્ર કરીને વિચારના યાને ભાવના રહસ્ય ઉપર લગાડવું જેથી કરીને તેનું વિચારમય જ્ઞાન માત્ર નહિ, યા તો તેનો ચિન્મય અનુભવ માત્ર નહિ પરંતુ - વિચારની પાછળ જે વસ્તુ આવી રહી છે તેનું સત્ય સ્વરૂપ પ્રત્યક્ષ થાય. આ સાધનાનો અભ્યાસ કરતાં વિચાર બંધ પડે છે અને એક જ વિષયના ઉપર મન એકાગ્ર થઈ રહે છે અને આંતર સમાધિમાં તે પદાર્થમાં મન ડૂબી જાય છે. એવી લય - ધ્યાનની સ્થિતિ પ્રાપ્ત થાય તો તેને પછી ચેતનાની નિમ્ન ભૂમિકા ઉપર સાંત્રાન્ય સ્થાપન કરવા માટે અવતરણ કરાવવું જોઈએ.

અર્થાત્, એ ઉચ્ચ આધ્યાત્મિક અવસ્થાનાં જ્ઞાન, શક્તિ અને આનંદની જ્યોતિને જન્યત અવસ્થામાં લાવીને આપણી સામાન્ય સ્થિતિનું પરિવર્તન કરવા માટે તેનો ઉપયોગ કરવો જોઈએ. એ પ્રમાણે કરવામાં ન આવે તો પછી જેમ બીજા જ્ઞાન-યોગીઓ સમાધિદશામાં, અથવા ધ્યાનસ્થિતિમાં, એ ઉચ્ચ ભૂમિકાને પ્રાપ્ત કરે છે પરંતુ તેનો વ્યવહારમાં અથવા પોતાની જન્યત અવસ્થામાં કાંઈ પણ ઉપયોગ કરી શકતા નથી, તેમ આપણને પણ થશે. અર્થાત્ જગતનો સ્પર્શ થતાં જ એ ઉચ્ચ ચેતનાનો કાળુ આપણે ગુમાવી દઈશું. પરંતુ એવી એકપક્ષી અને અપૂર્ણ સ્થિતિ પ્રાપ્ત કરવી એ કાંઈ આપણો ઉદ્દેશ નથી.

ત્રીજી પદ્ધતિ એ છે કે, પ્રથમ અમુક વિષય ઉપર અથવા અમુક વિચારના-વિષયના-રહસ્ય ઉપર એકાગ્ર કરવાને બદલે મનને પ્રથમ એકદમ શાંત-નિસ્પંદ-કરી નાખવું. એ કાર્ય વિવિધ પ્રકારે કરી શકાય છે. એક ઉપાય એ છે કે મનની સર્વ ક્રિયાઓમાંથી વિરક્ત થઈ જવું, અને પોતે તેનાથી તદ્દન છૂટા પડી તેમાં જરા પણ ભાગ લેવો નહિ, - માત્ર તટસ્થપણે તેને જોયા જ કરવી. એ પ્રમાણે કરવાથી અનુસા વિનાના પોતાના કુદકાઓથી અને દોડાદોડથી થાકી જઈને મન આપોઆપ ધીમે ધીમે શાંત થઈ જાય છે, અને છેવટે કેવળ નિસ્પંદ થઈ રહે છે. બીજો ઉપાય એ

છે કે આપણા મનમાં જે કાંઈ વિચારની સૂચના આવે તેને દૂર ફેંકી દઈ આત્માની અનંત શાંતિ ઉપર જ મનને એકાગ્ર કરવું એ શાંતિ મનની સર્વ ચંચળ ક્રિયાઓની પાછળ હમેશાં ગુપ્ત રહેલી હોય છે. જ્યારે એ ગૂઢ શાંતિ પ્રગટ થાય છે ત્યારે સાધકના અંતરમાં અનંત શાંતિ સ્થાપન થાય છે અને તેની સાથે સાથે જ સર્વવ્યાપી, અક્ષર - નીરવ - બ્રહ્મનો સાક્ષાત્કાર પણ થવા માંડે છે, અને બ્રહ્મ સિવાયનું સર્વ કેવળ નામ અને રૂપ જ લાગે છે. આ સાક્ષાત્કારમાં જે સ્થિરતા સ્થાપન થાય છે તેના ઉપર બાહ્યબંધનાનું જ નહિ પરંતુ ભગવાનના આવિર્ભાવના ગભીર સત્યોનું જ્ઞાન તથા અનુભૂતિ પ્રાપ્ત થાય છે.

સાધારણ રીતે એક વાર એવી શાંત સ્થિતિ સ્થાપન થયા પછી બળપૂર્વક એકાગ્રતા કરવાની જરૂર બાક્યે જ રહે છે. તપઃશક્તિની સહજ એકાગ્રતા, વિચારનો માત્ર સૂચના તરીકે ઉપયોગ, કરીને નિમ્ન કરણો ઉપર પોતાની ન્યોતિનાં કિરણો ફેંકશે. એ શક્તિ ધીમે ધીમે શરીર, મન વગેરે સર્વ કરણોને નીરવ બ્રહ્મમાંથી ઉદ્ધવ થતી પ્રભુની ચેતનાને અનુરૂપ બનાવશે. અગાઉની તૈયારી તથા ચિત્ત-શુદ્ધિના પ્રમાણમાં એ બધાં વહેલાં કે મોડાં એ તપઃશક્તિને વશ થતાં શીખશે. એ પ્રમાણે અભ્યાસ કરતાં કરતાં અંતે ઈશ્વરનું જ્ઞાન જાગૃત થાય છે, અને આપણી ચેતનાના સર્વ

લોકોમાં, તેની પ્રત્યેક સ્થિતિમાં, અંતરના દરેક કરણમાં, તે સ્થાપન થાય છે. અને વેદના કાળના સાધકો કરી શકતા તેમ આપણા માનવજીવનમાં પણ પ્રભુની ભૂતિ પ્રગટ થાય છે. પૂર્ણયોગને માટે આ સાધના રામબાણ હોષ સીધેસીધી અંતિમ લક્ષ્ય પ્રત્યે લઇ જનારી છે.

ત્યાગ

ત્યાગની અગત્ય

વિશુદ્ધિ અને એકાગ્રતાવડે આપણી ચેતનાનાં સર્વે કરણોના સંયમને યોગશરીરનો જન્મણો હાથ ગણીએ તો ત્યાગ એ તેનો ડાબો હાથ ગણાય. સંયમન યા તો ભાવાત્મક અભ્યાસવડે આપણી પોતાની અંદર કાઠ પશુ પદાર્થના સત્યને આપણે સ્થાપન કરીએ છીએ. એ એના અભ્યાસથી આપણને જીવનનું, જ્ઞાનનું, કર્મનું, તથા પ્રેમનું સત્ય સમજાય છે. અને આપણા જીવનમાં જે અસત્યો કાર્ય કરી રહ્યાં હોય છે, તેને વિકૃત કરી રહ્યાં હોય છે, તેમને બદલે એ સત્યોને આપણે સ્થાપન કરીએ છીએ. ત્યાગનો ઉપયોગ કરીને આપણે જીવનમાં વ્યાપી રહેલાં અસત્યોને જડમૂળથી ઉખેડી નાંખી તેમને દૂર ફેંકી દેવાને શક્તિમાન

થઈએ છીએ. એ પ્રમાણે અસત્યોને ઉખાડી નાંખવામાં આવે છે ત્યાર પછી તેઓ પોતાના દુરામદથી, વિરોધથી અને પુનરાવર્તનથી આપણા માર્ગમાં હરકત કરતાં નથી. અર્થાત્, ત્યાગ એ આપણી પૂર્ણતાને માટે અનિવાર્ય સાધન છે.

પ્રાચીન ત્યાગભાવના : ત્યાગવૃત્તિનાં પોષક કારણો

પરંતુ એ ત્યાગ ક્યાં સુધી કરવાનો છે ? કેવા પ્રકારનો કરવાનો છે ? અને જીવનમાં કેવી રીતે લાગુ કરવાનો છે ? એ બરાબર સમજવું જોઈએ. મહાન ધર્મોના બોધ અને ગભીર આધ્યાત્મિક અનુભૂતિવાળી વ્યક્તિઓ પ્રાચીનકાળથી જેનો પક્ષપાત કરે છે એવી સ્થાપિત પ્રણાલિકા એમ માને છે કે સાધનાના અભ્યાસ તરીકે ત્યાગ સંપૂર્ણ જ કરવો જોઈએ. એટલું જ નહિ પરંતુ “ત્યાગ” એ જ આધ્યાત્મિક જીવનનો નિશ્ચિત અને અંતિમ આદર્શ ગણાવો જોઈએ. એ ત્યાગની ભાવના છેક શારીરિક જીવનનો અને વ્યવહારનો ત્યાગ કરવા સુધી સાધકે વધાર્યા જ કરવી જોઈએ. ત્યાગની આવી શુદ્ધ, ઉચ્ચ અને ભવ્ય ભાવના ઉત્પન્ન થવાનાં ધણાં કારણો છે. સૌથી પ્રથમ તો માનવજાતિની ઉત્ક્રાંતિની અત્યારની સ્થિતિમાં મલિન અને અપૂર્ણ વ્યવહાર જીવન અને ઉચ્ચ આધ્યાત્મિક જીવન એ બેની વચ્ચે સમૂળો વિરોધ આવી રહેલો છે તે એ પ્રણાલીની ઉત્પત્તિનું એક ગભીર કારણ છે. આધ્યાત્મિક અને વ્યવહાર જીવન વચ્ચેના એ વિરોધને

પરિણામે સામાજિક યા તો વ્યાવહારિક જીવન એક અનૂત - અસત્ય તરીકે, આત્માના ઉન્માદ તરીકે, અસ્વસ્થ, અધન્ય સ્વપ્ન તરીકે, કઢંગી - નકામી અને નિરર્થક વસ્તુ તરીકે ગણવા લાગ્યું. વળી, એ વ્યવહાર માયાનું રાજ્ય, ભોગા-યતન એવા દેહના ભોગોના આકર્ષણનું ક્ષેત્ર, સેતાનનું કાર્ય પણ ગણાયો. એટલે, પ્રભુપ્રાપ્તિ માટે પ્રયત્ન કરનાર સાધક તથા પ્રભુને પથે પળનારા સર્વેને માટે તો વ્યવહારનું જીવન એ ફક્ત કસોટીઓ પસાર કરવાનું અને તૈયારી કરવાનું જ સ્થાન ગણાય, યા તો સારામાં સારી દષ્ટિએ જોતાં પણ, પરસ્પર વિરોધી હેતુઓવાળી વિરાટ વિભુની લીલા — જેનાથી તે પોતે કલાંત થાય છે અને જેનો તે વિભુ પોતે ત્યાગ કરે છે એવી લીલા — તરીકે જ તે લેખાય. એ નિરપેક્ષ ત્યાગ-ભાવનાનો વિકાસ થવાનું ખીજું કારણ વ્યક્તિના આત્માની અંગત મોક્ષ માટેની ઝંખના છે. અર્થાત્, જ્યાં કલેશ નથી, જ્યાં કલહ નથી એવી ક્ષાધ અમિશ્ર આનંદ અને શાંતિની ઉચ્ચતર કે ઉચ્ચતમ, સ્થિતિમાં વ્યક્તિનો આત્મા મુક્તિ વાંકે છે. અથવા તો, કેટલીક વાર એવું બને છે કે પ્રભુના આધ્યાત્મિક સાક્ષાત્કારની મોડી મસ્તીમાંથી કર્મનાં અને સેવાનાં નીચાં ગણાતાં ક્ષેત્રોમાં પાછા ફરવાની અનિચ્છા પણ એ ત્યાગભાવનાનું કારણ બને છે. તે સિવાય આધ્યાત્મિક અનુભૂતિનાં ખીજાં પણ કેટલાંક પૌણ્ય કારણો છે; — ઉદા-હરણ તરીકે, આધ્યાત્મિક શાંતિમય જીવન તથા સાક્ષાત્કાર

સાથે કર્મભય જીવનનો મેળ મેળવવામાં નહતી મુશ્કેલીની બળવાન લાગણી અને તેનો પ્રત્યક્ષ અનુભવ — જેની અતિ-શયોક્તિ કરીને આપણે અશક્યતાનું રૂપ રાજપુશીથી આપીએ છીએ તે — ને લીધે, યા તો કેટલીક વાર તો ત્યાગ કરવાની નરી ક્રિયામાં અને ત્યાગની અવસ્થામાં મનને જે આનંદ પડે છે — અને મનને જે વસ્તુમાં આનંદ લેવાની ટેવ પાડીએ તેમાં તે આનંદ લેતાં શીખે છે — તેથી પણ ત્યાગવૃત્તિ પોષાય છે. દુનિયા પ્રત્યે તથા માનવકામનાના વિષયો પ્રત્યે બેદરકારી બતાવવાથી વ્યક્તિને પોતાને મુક્તિની તથા શાંતિની લાગણી થાય છે એને લઈને પણ ત્યાગનો સિદ્ધાંત સ્વીકારવામાં આવે છે. જીવનકલહથી દૂર ભાગનાર નિર્બળતા, વિરાટના મહાન પરિશ્રમથી અભિમૂલ થયેલ આત્માની ધૂણી અને નિરાશા, મૃત્યુ અને પુનર્જન્મની સતત ફરતી રાક્ષસી ઘટમાળમાંથી પોતાથી મુક્ત થઈ શકાય ત્યાં સુધી પોતાની પાછળ રહેનારાઓનું શું થાય છે તે વિષે બેદરકાર એવી સ્વાર્થવૃત્તિ, દુઃખપીડિત માનવજાતિના હૃદયમાંથી જે આર્તનાદ ઊઠે છે તેના પ્રત્યે ઉદાસીનતા વગેરે ત્યાગનાં હીન કારણો હોય છે.

પૂર્ણત્યાગમાં ત્યાગનું સ્થાન

પૂર્ણત્યાગના સાધકને માટે તો ઉપર જણાવેલાં કારણોમાંનું એકે કારણ સાબિત નથી : અર્થાત્ તે તેમાંનું એકે

કારણ ત્યાગને માટે સ્વીકાર તો નથી. નિર્જાળતા અને સ્વાર્થ ગમે તેવો આધ્યાત્મિક પહેરવેશ લામને આવે તો પણ તેની સાથે તો સાધકને લેવાદેવા હોઈ શકે જ નહિ. દિવ્ય સામર્થ્ય, દૈવી હિંમત, દૈવી દયા એ તો જે પ્રભુની પ્રકૃતિ જોડે સાધક સાધર્મ્ય પ્રાપ્ત કરવા માગે છે તેની દૈવી પ્રકૃતિના ગુણો છે. વિશ્વગતિનું ચક્ર ગોળ ગોળ ફરે છે તેથી તેને ભય લાગતો નથી,— તેમ તેને તેથી ફરે પણ ચઢતા નથી, કારણ કે પોતાના અંતરમાં સાધક તેનાથી પર થઈ જાય છે. અને ઊર્ધ્વમાં રહીને એ ચક્રગતિના હેતુને અને નિયમને તે જાણે છે. વળી દિવ્ય જીવન અને સામાન્ય માનવજીવન વચ્ચે મેળ મેળવવાની જે મુશ્કેલી રહેલી છે તેનો ઉકેલ લાવવાને—નહિ કે તેનાથી દૂર ભાગવાને—તો માનવ વિશ્વમાં જન્મ્યો છે. સાધકે જાણવું જોઈએ કે આર્મિંદ, શાંતિ અને મુક્તિ વગેરે જ્યાં સુધી આત્માની સ્વયંરક્ષિત અવસ્થા,—તેના પોતાનાથી અવિભાજ્ય સ્થિતિ,—તરીકે પ્રાપ્ત થાય નહિ ત્યાં સુધી એ વિજય અધુરો. અને એ પ્રાપ્તિ અવાસ્તવિક છે. એ સ્થિતિ તો આત્માનો સ્વાભાવિક ગુણ છે. એટલે નિષ્ક્રિયતા ઉપર કે દૂર એકાંતમાં રહેવા ઉપર તેનો આધાર હોવો જોઈએ નહિ; પરંતુ ગમે તેવાં વાવાઝોડાંમાં, અથવા તો સ્પર્ધામાં કે યુદ્ધમાં તે તો સ્થિર જ રહેવી જોઈએ. જગતના આનંદ અથવા શોક વચ્ચે પણ આત્માના એ આનંદ, શાંતિ અને મુક્તિ કાયમ અને અકલુષિત રહેવાં જોઈએ. માનવજાતિમાં વસતા પ્રભુ-પ્રત્યે

દૈવી પ્રેમથી પ્રેરાઈને તે સાધક કાર્યમાં પ્રવૃત્ત થશે તેથી કાંઈ તેનો પ્રભુના પ્રણયનો આનંદ લુપ્ત થઈ જશે નહિ. અને કદાચ તે લુપ્ત થશે તો પણ સાધક જાણશે કે તેની પ્રભુ-મિલનની રીતિમાં રહી ગએલી કાંઈ અપૂર્ણતા દૂર કરવા માટે જ તેને એ પ્રમાણે વારંવાર તાવવામાં આવે છે. વળી અંગત મુક્તિ પણ માનવજીવનની સાર્થકતા સાધવા સિવાય બીજા કાંઈ પણ હેતુ માટે તે વાંછતો નથી. તે મુક્તિ વાંછે છે કારણ કે તે જાણે છે કે જે માનવ પોતે બંધનમાં હોય તે સહેલાઈથી બીજાઓને મુક્ત કરી શકતો નથી,— જો કે, પ્રભુને માટે કાંઈ જ અશક્ય નથી. પૂર્ણયોગના સાધકને સ્વર્ગ મેળવીને તેનો આનંદ ભોગવવાની જેમ સ્પૃહા નથી તેમ નર્કનાં દુઃખોનો તેને ભય પણ નથી હોતો. આધ્યાત્મિક જીવન અને વ્યવહાર જીવન વચ્ચે જો વિરોધ આવી રહેલો હોય તો તેને ટાળવા માટે, એ વિરોધને લયમાં ફેરવી નાંખવા માટે, તો તે દુનિયામાં જન્મ્યો છે. વળી જગતમાં અત્યારે પાશવનાનું, આસુરી વૃત્તિઓનું, સેતાનનું, રાજ્ય ચાલતું હોય તો દૈવી સંપત્તિવાળા, અમૃતત્વના પુત્રો મોખરે ધસી આવીને પ્રભુને ખાતર સમગ્ર વિશ્વ જીતી લે એ જ વધારે સકારણુ ગણાય. વળી જીવન જો એક ધેલછા જ હોય તો કરોડો માનવોને એ ગાંડપણમાંથી મુક્ત કરીને દિવ્ય જ્ઞાનની જ્યોતિ પ્રાપ્ત કરાવવી જોઈએ. સંસારને કેવળ સ્વપ્ન ગણીએ તો પણ જ્યાં સુધી એ સ્વપ્ન ચાલે છે ત્યાં સુધી તો તે વાસ્તવિક

છે,—એટલે સ્વભાવસ્થામાં પડેલાઓને કાં તો વધારે આરાં સ્વમ્નો જોવાનો અભ્યાસ પાડવો જોઈએ કે પછી, તેમને જાગૃત કરવા જોઈએ. જગત અસત્ય હોય તો પણ જોઓ એ મિથ્યા ભ્રમમાં પડ્યા છે તેમને આપણે મુક્ત કરવાના છે. કેટલાક એમ જણાવે છે કે દુનિયાના ત્યાગનું જ્વલંત દૃષ્ટાંત જનસમાજ આગળ મૂકીને અમે માનવજાતિને મદદ કરીશું તો તે વિચાર પણ વ્યાજબી લાગતો નથી, કારણ કે, અવતારોનાં તેમનાથી વિરોધી દૃષ્ટાંતો ઉપરથી તો સ્પષ્ટ થાય છે કે જીવનનો ત્યાગ કરવાથી નહિ પરંતુ તેનો સ્વીકાર કરીને તેને ઉત્તમ બનાવવાથી જ આપણે તેને વધારે સહાય કરી શકીએ છીએ. વિશ્વને જે પ્રભુનું નાટક ગણીએ તો તેમાં પણ આપણે ભાગ સુભગ રીતે અને હિંમતથી ભજવવો જોઈએ. જીવન પ્રભુની લીલા હોય તો એ દિવ્ય ખેલાડીની સંગાથે આપણે પણ આનંદથી તે લીલામાં ભાગ લેવા તૈયાર થવું જોઈએ.

વિશ્વજીવનનો સ્વીકાર

આપણે અત્યાર સુધીમાં સંસારનો જે વિચાર આંધ્યો છે તે ઉપરથી તો વિશ્વજીવનનો હેતુ પૂર્ણ કરવા માટે બનતાં લગી, અર્થાત્, જ્યાં લગી આપણે માનવને અને પ્રભુને યતિક્રિયિત પણ સહાયશ્રુત થઈ શકીએ ત્યાં સુધી તો, દુનિયાનો ત્યાગ કરવો જોઈએ નહિ એ સ્પષ્ટ છે. આપણે

વિશ્વને સેતાનની શોધ અથવા તો આત્માની બ્રાંતિરૂપ નહિ પરંતુ પ્રભુનો જ દિવ્ય આવિર્ભાવ ગણીએ છીએ. અત્યાર સુધી તે અપૂર્ણ છે, કારણ કે તે આવિર્ભાવ પ્રગતિમાન અને ક્રમે ક્રમે વિકાસ પામનારો છે. એટલે, જીવનના ત્યાગને જીવનની ઉત્પત્તિના, અને સંસારના ત્યાગને સંસારની ઉત્પત્તિના હેતુ તરીકે સ્વીકારી શકાય નહિ. આપણે તો પ્રભુ સાથે આત્માનું અદ્વૈત સાધવું છે, - પરંતુ સાથે સાથે માનવ જોડેની એકતા પણ તેમાં સમાઈ જાય છે, અને આપણે એ બેને વિખૂટા પાડી શકીશું નહિ. ખ્રિસ્તધર્મના શબ્દોમાં કહીએ તો — “પ્રભુનો પુત્ર ક્રાઇસ્ટ માનવપુત્ર પણ છે; અને પૂર્ણ ખ્રિસ્તપણું પ્રાપ્ત કરવા માટે પ્રભુત્વ અને માનવતા બન્ને તત્ત્વો જરૂરનાં છે.” અથવા આર્યાવર્તની ભાષામાં કહીએ તો “આ વિશ્વ જેનું એક કિરણ માત્ર છે એવો દિવ્ય નારાયણ નરમાં આવિર્ભાવ પામે છે, અને તેનામાં સંપૂર્ણ સાર્થકતા સિદ્ધ કરે છે. તેથી નર-નારાયણ એ સંપૂર્ણ માનવતાનો આદર્શ છે.” આખા વિશ્વનું પરમ રહસ્ય એ સંપૂર્ણતામાં આવી રહેલું છે.

ત્યાગ માત્ર એક સાધન છે.

એટલે આપણે માટે તો ત્યાગ એ એક ઉપયોગી સાધન છે, અંતિમ સાધ્ય નથી. વળી સાધન તરીકે પણ ત્યાગ એ આપણું એક માત્ર કે મુખ્ય સાધન નથી. કારણ કે આપણો

ઉદ્દેશ માનવમાં પ્રભુનો આવિર્ભાવ કરવાનો છે અને એ હેતુ ભાવાત્મક હોય તેને આપણે નિષેધાત્મક સાધનથી કદી સિદ્ધ કરી શકીએ નહિ. અલગત, આપણા માર્ગમાં જે બાધાઓ નડતી હોય તેમને દૂર કરવા માટે એ સાધનનો ઉપયોગ સુખેથી કરી શકાય. અર્થાત્ આધ્યાત્મિક પ્રગતિ અને પૂર્ણતાના માર્ગમાં વિરોધ કરનાર જે તત્ત્વો હોય તેમનો સંપૂર્ણ ત્યાગ થવો જ જોઈએ. વળી, એનાથી અધુરી યા તો મર્યાદિત સિદ્ધિનો પણ ક્રમે ક્રમે ત્યાગ કરવો જોઈએ. દુનિયામાં આપણું જીવન જાળવી રાખવા માટે આપણે આસક્તિ રાખવી જોઈએ નહિ. જો આપણા હૃદયમાં એવી આસક્તિ હશે તો આપણે તેનો ત્યાગ કરીશું, અને નિઃશેષપણે કરીશું. વળી સંસારમાંથી નાસીને છૂટા થઈ જવાની વૃત્તિ પ્રત્યે, તથા મોક્ષ માટે, પણ આપણે આસક્તિ નહિ રાખીએ. જો એવી આસક્તિ હશે તો તેનો પણ આપણે ત્યાગ કરીશું, અને નિઃશેષપણે કરીશું.

આંતરત્યાગની શ્રેષ્ઠતા

વળી યાદ રાખવું કે આપણો ત્યાગ અંતરનો હોવો જોઈએ. તેમાં ત્રણ બાબતોનો ત્યાગ ખાસ કાળજીપૂર્વક થવો જોઈએ. પ્રથમ, ઇન્દ્રિયોમાંથી અને ચિત્તમાંથી આસક્તિનો અને કામનાનો; બીજો, કર્મમાંથી અને વિચારમાંથી અહંતા-પૂર્ણ સ્વેચ્છાનો; અને ત્રીજો, જીવનના મધ્યગિંદુમાંથી

અહંતાનો. એ ત્રણેનો સંપૂર્ણ ત્યાગ કરવો જોઈએ કારણ કે એ ત્રણ અધિવડે જ આપણે નિમ્ન પ્રકૃતિમાં બંધાયા છીએ. એ ત્રણમાંથી આપણે છુટી શકીએ તો પછી બીજું કાંઈ પણ આપણને બાંધી શકશે નહિ. એટલે આપણે પ્રથમ તો આસક્તિને અને ઇચ્છાએને તો નિઃશેષપણે બહાર ફેંકી દેવી જોઈએ. આ દુનિયામાં એવું કાંઈ જ નથી કે જેના ઉપર આપણને આસક્તિ થવી જોઈએ. દોલત કે ગરીબાઈ, આનંદ કે શોક, જીવન કે મૃત્યુ, મહત્તા કે લઘુતા, સફળતા કે દુર્ગુણ, તેમજ મિત્ર, સ્ત્રી, પુત્ર, સ્વદેશ, પંડતું કાર્ય, જીવનકાર્ય, સ્વર્ગ, નર્ક — એ સઘળાંમાંથી કશા પ્રત્યે આપણે આસક્ત થવું જોઈએ નહિ. છતાં એનો અર્થ એવો નથી થતો કે આપણે દુનિયામાં કાંઈ પણ વસ્તુને ચલાઈશું નહિ. અથવા તો, કશી વસ્તુમાં આપણે આનંદ લઈશું નહિ. કારણ કે, આસક્તિ કાંઈ પ્રેમ નથી; પરંતુ પ્રેમમાં રહેલો અહંકાર છે. કામના અથવા ઇચ્છા એ સુખ અને સંતોષ માટે ઉત્પન્ન થતી ક્ષુધામાં રહેલી મર્યાદા અને અસલામતી છે,— નહિ કે વિશ્વમાં તેમ જ સર્વ વસ્તુમાં વ્યાપી રહેલા દિવ્ય પ્રેમને પ્રાપ્ત કરવાની અભીપ્સા—વૃત્તિ. આપણામાં તો આખા વિશ્વ પ્રત્યે પ્રેમ હોવો જોઈએ—શાંત અને ગહન—પરંતુ તીવ્રમાં તીવ્ર આવેશના ક્ષણિક ઉલ્લસ કરતાં તો ફેટલોએ વધારે તીવ્ર. પ્રત્યેક વસ્તુમાં આનંદ,—પ્રભુમાં આનંદ માણવાની શક્તિ ઉપર પ્રતિષ્ઠિત,—લેવાની શક્તિ હોવી જોઈએ. એવા

આનંદ પદાર્થના બાહ્યસ્વરૂપ ઉપર નહિ પરંતુ તે રૂપો જેને ઢાંકે છે તેના ઉપર આધાર રાખે છે અને વિશ્વમાં કોઈ પણ રીતે બંધાયા વિના, નિર્લિપ્ત રહીને, વિશ્વને તે પ્રેમપૂર્વક બેટી શકે છે.

સ્વેચ્છાનો ત્યાગ

દિવ્યકર્મ કરવામાં સિદ્ધિ મેળવવી હોય તો વિચાર અને કર્મ બન્નેમાંથી અહંતાપૂર્ણ સ્વેચ્છાનો સાધકે સંપૂર્ણપણે ત્યાગ કરવો જોઈએ. એ કર્મયોગના વિષયમાં આપણે જોઈ ગયા છીએ. જ્ઞાનયોગના અભ્યાસમાં પણ દિવ્યજ્ઞાનની સંપૂર્ણતા પ્રાપ્ત કરવા માટે સ્વેચ્છાનો સાધકે ત્યાગ કરવો જરૂરનો છે. સ્વેચ્છા એટલે મનનું અભિમાન. એ અભિમાન પોતાની પસંદગીઓને, પોતાના અભ્યાસોને, વિચાર અને અભિપ્રાયનાં પોતાનાં જૂનાં અથવા નવાં ઘડતરોને “પોતાનાં” ગણે છે; અને પોતાનાં ગણે છે એટલે તેમની આજુબાજુ “અહ” અને “મમ”ના સૂક્ષ્મ તાંતણાંઓ તે વણે છે, અને કરોળિયો જેમ પોતાના જાળામાં રહે છે તેમ તેમાં તે રહે છે. પોતાની જાળના ઉપર હૂમલો થાય તેના જેમ કરોળિયો વિરોધ કરે છે તેમ પોતાના સૂક્ષ્મ જાળામાં જરાપણુ ક્ષોભ થાય તે માનવમનને રૂચતો નથી. વળી પોતાની ન હોય એવી જાળમાં જેમ કરોળિયાને નવું અને વિદેશી લાગે છે તેમ એવા મનને નવીન દૃષ્ટિચિંદુઓ અને ઘડતરોમાં

ધર્મ જવામાં આવે તો તેને પણ બધું નવું અને વિદેશી લાગે છે, અને તે દુઃખી થાય છે. આ આસક્તિને તો મનમાંથી સંપૂર્ણપણે દેશવટો દેવો જોઈએ. જ્ઞાનપ્રત્યે જમત નથી એવું સામાન્ય માનવમન સંસાર અને જીવન પ્રત્યે જે દષ્ટિબિંદુને પોતાનું સ્વાભાવિક તત્ત્વ માનીને વળગી રહે છે તેનો આપણે ત્યાગ કરવો જોઈએ એટલું જ નહિ પરંતુ આપણા પોતાના મને ઘડેલા કોઈ પણ ઘાટમાં આપણે પુરાવું જોઈએ નહિ. યા તો જીવિની કોઈ પણ મીમાંસામાં કે ધર્મનાં મંતવ્યોની યોજનામાં યા તો કોઈ પણ સંપ્રદાયમાં, કે તર્કના નિર્ણયોમાં પણ આપણે મર્યાદિત થઈ જવું જોઈએ નહિ. ઇન્દ્રિયોના અને મનના બંધનમાંથી આપણે મુક્ત થવું જોઈએ એટલું જ નહિ પરંતુ તત્ત્વવિદની અને ધર્મ-ગુરુની તથા સંપ્રદાય સ્થાપન કરનાર પ્રચારકની જાળમાંથી પણ આપણે છૂટવું જોઈએ, શબ્દની જાળમાંથી અને વિચારનાં બંધનમાંથી આપણે મુક્ત થવું જોઈએ. એ બધાં બંધનો આત્માને બાહ્યરૂપમાં બાંધી લેવાને આપણી અંદર તૈયાર રહેલાં છે. પરંતુ આપણે તો હમેશાં ઊર્ધ્વમાં જવું જોઈએ, વિશાળ અને વ્યાપકને, - જુમાને - ખાતર લઘુનો, સંકુચિતનો - અડપનો ત્યાગ કરતા જ રહેવું જોઈએ : અનંતને માટે સાંતનો ત્યાગ કરવો જોઈએ. એક જ્યોતિર્ભય સાક્ષાત્કારથી બીજા જ્યોતિર્ભય સાક્ષાત્કાર પ્રત્યે, અનુભૂતિથી અનુભૂતિ પ્રત્યે, ચેતનાની એક અવસ્થાથી બીજી પ્રત્યે પ્રવાણ કરવાને

આપણે તૈયાર રહેવું જોઈએ, જેથી કરીને પ્રભુની નિરપેક્ષ પરાતપરતા અને તેની વિશ્વમયતાની પરાકાષ્ટાને આપણે પ્રાપ્ત કરી શકીએ. આપણે જે સત્યોને અપ્રાધિત ગણતા હોઈએ તેમના પ્રત્યે પણ આપણે આસક્તિ ન રાખવી જોઈએ. કારણ કે તે બધાં અનિર્વચનીય પરમાત્માનાં માત્ર રૂપો અને અભિવ્યક્તિઓ છે, અને પરમાત્મા તો પોતાનાં રૂપોથી યા તો આવિર્ભાવોથી અંધાતો નથી. આપણે તો ચેતનાના * પરાધર્માંથી આવતા શબ્દ પ્રત્યે શ્રુતિ ખુલ્લી રાખવી જોઈએ — તે શબ્દ પોતાના અર્થમાં પુરાયલો હોતો નથી. વળી, ઊર્ધ્વમાંથી પોતાના વિરોધી વિચારને પણ પોતાની અંદર ધારણ કરનાર જે વિચારજ્યોતિ આવે છે તેને પણ ગ્રહણ કરવા માટે આપણે તૈયાર રહેવું જોઈએ.

અહંના ત્યાગની મુશ્કેલી

પરંતુ સદગા વિરોધોનું કેન્દ્ર તો “અહં” છે. એના એકેએક ગુપ્તસ્થાનમાં અને એના પ્રત્યેક વેશમાં આપણે “અહં”ને પીછો પકડવો જોઈએ, તેને બહાર ખેંચી કાઢીને તેનો વિનાશ કરવો જોઈએ. એના છૂપાવેશો ખેસુમાર હોય

* પરાધર્મ = મનથી પર જે ચેતનાનો પ્રદેશ છે તેને પરાધર્મ — ઉપલો અર્ધ કહેવામાં આવે છે. દેહ, પ્રાણ અને મન એ ત્રિધા અર્ધ — વિજ્ઞાન, સત્, ચિત્, આનંદ એ પરાધર્મ.

છે, અને જાતને છૂપાવવા માટે એક એક ઝીણા તાંતણાને
પણ તે, અને ત્યાં સુધી, વળગી રહેશે. પરોપકારવૃત્તિ અને
ઉદાસીનતા એ તો તેના સૌથી સચોટ કપટવેશો છે. એ વેશ
ધારણુ કરીને કેટલીક વાર તો તેનો શિકાર કરવાને નિયુક્ત
— ખુદ દૈવી દૂતોની દષ્ટિ સમક્ષ આવીને બળવો જગાવવાની
તે ધૃષ્ટતા કરે છે. અહિં આપણને પરમ જ્ઞાનનું સૂત્ર ધણું જ
કામ લાગે છે વિવિધ દષ્ટિબિંદુઓ સાથે આપણે કાંઈ
સેવાદેવા નથી, કારણ કે “હું”, “તું” જેવું કાંઈ છે જ
નહિ, ફક્ત એક જ પ્રભુ સર્વમાં સરખી રીતે વ્યાપી રહ્યો
છે — વ્યક્તિમાં તેમ જ સમષ્ટિમાં પણ. તેનો સાક્ષાત્કાર
કરવો, તેનો જીવનમાં આવિર્ભાવ કરવો, તેની સેવા કરવી
અને તેની સાર્થકતા સાધવી એ મુખ્ય બાબત છે. આત્મ-
સંતોષ, પરોપકાર, ઉદાસીનતા, ભોગ વગેરે કાંઈ મુખ્ય બાબત
નથી. એ પ્રભુની સેવા અને સાક્ષાત્કારને માટે બીજાઓ
જેને સ્વાર્થી, અહંકારનું કાર્ય ગણે તેવું કાર્ય કરવું પ્રાપ્ત
થાય તો તે આપણે કરવું જોઈએ. આપણા અંતરમાં જે
દોરનાર છે તેના કલ્પા પ્રમાણે આપણે વર્તવું જોઈએ; માનવોના
અભિપ્રાય પ્રમાણે નહિ. સંજોગો આપણા ઉપર ઘણી જ
સૂક્ષ્મ રીતે અસર કરે છે. લગભગ અજાણતાં, આપણી
આબુજાબુના માણસોની બાહ્યદષ્ટિએ જે વેશ સારામાં
સારો ગણાય એમ હોય તે ધારણુ કરવાનો પ્રયત્ન આપણે
કરીએ છીએ, અને એ રીતે આપણા અંતરની દષ્ટિ ઉપર

પડે પડવા દષ્ટએ છીએ. આપણે ગરીબાર્થનું વ્રત ધારણ કરીએ છીએ, અથવા તો, સેવાવ્રત સ્વીકારીએ છીએ, યા તો ઉદાસીનતાનાં, ત્યાગનાં તથા નિષ્કલંક સાધુતાનાં ખાલ ચિન્હો ધારણ કરીએ છીએ, કારણ કે, ચાલતી આવેલી પ્રણાલી અને પ્રચલિત અભિપ્રાય, એવો દેખાવ કરવાની આપણી પાસે માગણી કરતા હોય છે. એવો દેખાવ કરવાથી આજી-બાજીની પરિસ્થિતિ ઉપર આપણે અસર કરી શકીશું એમ આપણને લાગે છે, પરંતુ એ મિથ્યાભિમાન અને ભ્રમ માત્ર છે. એ બધા વેશો ધારણ કરવા પણ પડે કારણ કે પ્રભુની સેવા કરવા માટેનો એ આપણો જરૂરી વેશ હોય, પરંતુ એમ ન પણ હોય એ પણ બનવાજોગ છે. એ બાબતમાં બહારના માનવની દૃષ્ટિ કશા કામની નથી; આંતર-દૃષ્ટિ જ નિયામક છે, સર્વસ્વ છે.

અહંતાને જાણવાની મુશ્કેલી

અહંતામાંથી મુક્ત થવાની જે માગણી કરવામાં આવે છે તે કેટલી અઘરી વાત છે તે ગીતાને અભ્યાસ કરતાં, આપણને સ્પષ્ટ જણાઇ આવે છે. ક્ષત્રિયના અહંકારથી અને બળના મદથી અર્જુન યુદ્ધ કરવા પ્રેરાયો હતો. ત્યાર પછી નિર્બળતાની, વિશાદની, ધૃણાની મનને તથા ઇન્દ્રિયોને વિવશ કરી મૂકનાર દયાની ખોટી લાગણીથી — વિરોધી પ્રકારની અહંતાથી — તે યુદ્ધમાંથી પરાજિત થયો; તેની ઇન્દ્રિયોમાં

ક્ષોભ થયો, — કૌરવોને મારતાં તેનો જીવ ચાલ્યો નહિ. પરંતુ તેની એ દયા દિવ્ય ન હતી, — એવી દયા તો હાથમાં બળ આપે અને જ્ઞાનને વિશુદ્ધ કરે. છતાં અર્જુનની એ નિર્બળતા ત્યાગનું રૂપ ધારણ કરીને સાત્ત્વિક સદ્ગુણરૂપે આવે છે; અને અર્જુન કહે છે “લોહીથી ખરડાયલા ભોગ ભોગવવા કરતાં તો ભિક્ષા માગીને પેટ ભરવું વધારે સારું.” — “મારે દુનિયાનું રાજ્ય જોઈતું નથી, તેમ સ્વર્ગનું પણ ન જોઈએ.” — આપણને કદાચ એમ લાગશે કે શ્રીકૃષ્ણભગવાને અર્જુનની એ મનોદશાને વધાવી લીધી નહિ એ કેવી મૂર્ખાઈ કરી? એક મહાન આત્માને સંન્યાસીના દલમાં ઉમેરવાની સોનેરી તક તેમણે ગુમાવી દીધી ! અને તેમ કરીને જગત આગળથી પવિત્ર ત્યાગનું એક જ્વલંત ઉદાહરણ લઈ લીધું. પરંતુ શ્રીકૃષ્ણભગવાને અર્જુનમાં જુદું જ જોયું. તે શબ્દથી છેતરાતા ન હતા. તેમણે તો કહ્યું, “તારામાં રહેલી નિર્બળતા, જામ અને અહંતા આ શબ્દો તારી પાસે બોલાવે છે. આત્માનો સાક્ષાત્કાર કર ! જ્ઞાન પ્રત્યે ચક્ષુઓ ઉઘાડ; અહંતાનો ત્યાગ કર.” — ત્યાર પછી? “ત્યાર પછી યુદ્ધ કર, વિજય મેળવ, સમૃદ્ધિવાળું રાજ્ય ભોગવ.” વળી, રામાયણમાંથી ચે એવું એક ઉદાહરણ લઈને અહંતાની સૂક્ષ્મતા સમજાવી શકાય તેમ છે. ભગવાનના અવતાર શ્રીરામચંદ્રજીએ લશ્કર બિહુ કમું, લંકાનો નાશ કર્યો અને સ્ત્રીનાને પાછો મેળવવા પ્રયત્ન કર્યો, એના મૂળમાં અહંતા હતી એમ આપણને લામવાનો સંભવ

છે. પરંતુ એને બદલે શ્રીરામચંદ્રજીએ ઉદાસીન વૃત્તિનો વેશ ધારણ કરીને વેદાંતના સૂત્રોનો દુરુપયોગ કરી કહ્યું હોત કે, “મારે સ્ત્રી નથી, શત્રુ નથી, કામના નથી; સૌ મિથ્યા માયા છે. મારે તો બ્રહ્મજ્ઞાન પ્રાપ્ત કરવા માટે જ પ્રયત્ન કરવો છે. રાવણને સીતાનું જે કરવું હોય તે બલે કરે.” એ પ્રમાણે તેમણે બ્રહ્મજ્ઞાનીનો દેખાવ ધારણ કર્યો હોત તો? તો તે અહંતા શું અહંતા ન કહેવાત ?

ખરું ધોરણ અંતરમાં

આવી બાબતોનો નિકાલ કરવાનું ધોરણ માનવના અંતઃકરણમાં છે એવો ગીતાનો આગ્રહ છે. આપણો આત્મા આસક્તિથી અને આતુરતાથી મુક્ત હોવો જોઈએ. જેમ કર્મ કરવા માટેના અહંતાયુક્ત આવેશથી તે મુક્ત હોવી જોઈએ તેમ અકર્મ પ્રત્યે પણ તેને આસક્તિ હોવી ન જોઈએ; જેટલો પાપ પ્રત્યેના આકર્ષણથી તે મુક્ત હોવો જોઈએ તેટલો જ સદ્ગુણનાં બાહ્ય સ્વરૂપોથી તે દૂરે હોવો જોઈએ. અહંતા અને મમતાનો આપણે ત્યાગ કરવો જોઈએ. તે જ પ્રમાણે વૈયક્તિક મન, પ્રાણ અને દેહની, — અન્ય સર્વેને બાતલ કરીને — સેવા કરવામાં રહેલી અહંતા પણ આપણે છોડવી જોઈએ. આપણા પોતાના આત્મામાં જીવનને ધારણ કરવું એનો અર્થ એવો નથી કે આપણે આપણી પોતાની ખાતર જ અનંતમાં મમ રહીને આનંદ માણવાનો

પ્રયત્ન કરવો અને એ અક્ષર આત્માનંદમાં લીન થઇ જઇને ખીજી બધી વસ્તુઓ અને માનવો પ્રત્યે બેદરકાર રહેવું. એનો અર્થ એ થાય છે કે આત્મા તરીકે આત્મામાં, - આ દેહમાં તેવી રીતે અન્ય દેહોમાં, જીવન ધારણ કરવું અને દૈહિક અભિવ્યક્તિથી પર પણ થઈ જવું, પૂર્ણયોગમાં જ્ઞાનની વ્યાખ્યા એવી છે.

પૂર્ણયોગમાં ‘ત્યાગ’નો અર્થ

ઉપર પ્રમાણે જોતાં જણાશે કે ‘ત્યાગ’ શબ્દનો આપણે જે અર્થ કરીએ છીએ તે સામાન્ય વ્યવહારમાં તેને જે અર્થ થાય છે તેના કરતાં તદ્દન જુદો છે. સામાન્ય રીતે ત્યાગનો અર્થ સ્વાર્થત્યાગ, સુખભોગનો ત્યાગ તથા ભોગના પદાર્થોનો ત્યાગ એવો થાય છે. આત્મત્યાગ અથવા સ્વાર્થભોગ માનવના આત્માને માટે, નિયંત્રણ તરીકે, જરૂરનો છે, કારણ કે માનવહૃદય અજ્ઞાન આસક્તિથી ભરેલું છે. સુખભોગનો ત્યાગ પણ જરૂરનો છે; કારણ કે ઇન્દ્રિયો પોતાના ભોગરૂપી મધ - કાદવમાં રચીપચી રહે છે, અને તેમાં જ લદ્દાદ થઈ ચોંટી રહે છે. ભોગના પદાર્થોનો સ્થૂલ-ત્યાગ પણ જરૂરનો છે કારણ કે મન તે પદાર્થોમાં આસક્ત થઈને તેમનાથી પર જવાની ના પાડે છે, — અંતરમાં એક ડૂબકી સરખી મારવાને કળુલ થતું નથી. માનવમન એ પ્રમાણે અજ્ઞાની, આસક્ત, તેની અશાંત યાને ચંચળ

અસંગતિમાં પણ બદલ થયેલ, પદાર્થોના બાહ્યસ્વરૂપથી ભ્રમિત થયેલ ન હોત તો ત્યાગની જરૂર રહેત નહિ. એવી સ્થિતિમાં મન આનંદથી પરમાનંદ પ્રત્યે, અદ્વૈતથી ભૂમા પ્રત્યે, જ્ઞાનથી ઊર્ધ્વતરજ્ઞાન પ્રત્યે જઈ શકત. પરંતુ હમણાં એ પ્રમાણે બનવું શક્ય નથી. દરેક પદાર્થનું સત્ય સ્વરૂપ પ્રાપ્ત કરવા માટે હમણાં મન જેના ઉપર આસક્તિ રાખે છે તે બધાનો તેણે અંતરથી ત્યાગ કરવો જ જોઈએ. બાહ્ય-ત્યાગની ખાસ આવશ્યકતા નથી. તો પણ કોઈ વાર તે પણ થોડા સમયને માટે જરૂરનો હોય છે, — ધણાં સાધકોને માટે, અનિવાર્ય હોય છે અને બધાને નિદાન થોડા સમય માટે, તે ઓછોવત્તો ઉપયોગી હોય છે. સંપૂર્ણ બાહ્યત્યાગની દશા-માંથી પણ સાધકે, પોતાની પ્રગતિની કોઈ ભૂમિકામાં, એક વાર તો, પસાર થવું જ પડે છે. પરંતુ એવો ત્યાગ સ્વચ્છંદી કૂરતાઓ અને ઉગ્ર આત્મયાતનાઓ સિવાયનો હોવો જોઈએ કેમ જે એમ કરવું એ તો આપણા અંતરમાં મિરાજતા પ્રભુની સામે અપરાધ કરવા બરાબર છે. આખરે ત્યાગ એ એક સાધન છે એટલે તેનો ઉપયોગ થઈ રહ્યા પછી તેની આવશ્યકતા રહેતી નથી. જ્યારે પદાર્થ પ્રત્યે, પદાર્થ તરીકે, આસક્તિ રહેતી નથી ત્યાર પછી તેનો ત્યાગ કરવાની જરૂર પણ રહેતી નથી, — કારણ કે પછી આત્મા પદાર્થમાં જે આનંદ લે છે તે પદાર્થનો પોતાનો નહિ પરંતુ પ્રભુને તે વ્યક્ત કરે છે તેનો આનંદ હોય છે. આત્મા ભોગ કે સુખની

વાંછના કરતો ન હોય ત્યાર પછી સુખભોગનો ત્યાગ પણ નિર્રર્થક છે, કારણ કે ત્યાર પછી આત્મા પદાર્થની સ્થૂલ પ્રાપ્તિ કરવાની, યા તો પોતાની માલિકી તેના ઉપર સ્થાપન કરવાની, જરૂરથી પર થઇ જઇને સર્વ પદાર્થમાં સમાન રીતે વ્યાપી રહેલા આનંદને સલામત રીતે પ્રાપ્ત કરતો હોય છે. જ્યારે “પોતાનું” એવું કંઈ પણ રહે નહિ — પરંતુ ઉલટો તે સર્વ પ્રાણીમાં વ્યાપી રહેલ એક આત્માની તપઃ-શક્તિની આસા પ્રમાણે વર્તે — ત્યાર પછી સ્વાર્થત્યાગનું, — આત્મ-બલિદાનનું ક્ષેત્ર જ રહેતું નથી. ત્યાર પછી આપણે નિયમોના બંધનથી મુક્ત થઇને આત્માની મુક્તિને પ્રાપ્ત કરીએ છીએ.

શુભઅશુભનો ત્યાગ — : આજ્ઞા સ્થિતિ

આપણી આધ્યાત્મિક પ્રગતિના માર્ગમાં આપણે જેને “અનિષ્ટ” અથવા “નહાઈ” કહેતા હોઈએ તેનો આપણે ત્યાગ કરવાનો છે. એટલું જ નહિ પરંતુ આપણે જેને હમણાં “સાઈ” માનતા હોઈએ, — પરંતુ જે એક માત્ર કલ્યાણુ યાને મંગળ નથી — તેનો પણ આપણે ત્યાગ કરવો જોઈએ. આધ્યાત્મિક પ્રગતિમાં એવી કેટલીક બાબતો છે જે શરૂઆતમાં જરૂરની હોય છે અને આપણને કેવળ આવશ્યક પણ લાગે છે. પરંતુ એક વાર તેમને પ્રાપ્ત કર્યા પછી — તેમનાથી પર થવાની જરૂર જિભી થતાં જ — તેઓ અંતરાય રૂપ, અરે, વિરોધરૂપ પણ, થઇ પડે છે, અને આપણા

વિકાસનો માર્ગ રોકે છે. એક વાર તેમના ઉપર પ્રભુત્વ પ્રાપ્ત કર્યા પછી ચેતનાની એવી કેટલીક શ્રેયસ્કર અવસ્થાઓ છે જેમાં આરામપૂર્વક વિશ્રામ કરવો જોખમકારક છે. કારણ કે તેમ કરતાં આપણે પરાતપર પ્રભુની ચેતનાના વધુ વિશાળ પ્રદેશો સર કરી શકીશું નહિ. આપણે તો પરમાત્માની મૌલિક અને સમગ્ર પ્રાપ્તિ થાય નહિ ત્યાં સુધી વચમાં ગમે તેવા સાક્ષાત્કારો થાય તો પણ તેનાથી લોભાદ્ય અટકવાનું નથી : સર્વની પ્રાપ્તિ ન થાય, નરી પરાતપરતા ન સધાય ત્યાં સુધી આપણે ઝંપીને બેસવું ન જોઈએ. આપણો આત્મા એ પ્રમાણે મુક્ત થશે તો પછી પ્રભુની લીલાના અકળિત ચમત્કારો તેને માલૂમ પડશે. અને આપણને જ્ઞાન થશે કે સર્વનો અંતરથી ત્યાગ કરવામાં વસ્તુતઃ આપણે કશું જ ગુમાવ્યું નથી. તેન ત્યક્તેન મુજીયા : । (ઈશં). “તેનો ત્યાગ કરીને તું સર્વનો ભોગ કરીશ.” કારણ કે એવા ત્યાગ પછી બધી વસ્તુઓ આપણને તેમનાં શુદ્ધ સ્વરૂપમાં, — સમૂળું રૂપાંતર થઈને, — ફરીને પાછી મળે છે. તે સઘળી જ સુંદર, જ્ઞાનન્યોતિર્મય, કલ્યાણકારી યાને શિવ, — પ્રભુમય લાગે છે : સર્વમાં આપણને સત્ય, શિવ, સુંદરમ્ને સાક્ષાત્કાર થાય છે, — એ નિત્ય શુદ્ધ અને અનંત પ્રભુ અને સનાતન કાળથી તેનું અવિરત રહસ્ય અને આશ્ચર્ય આત્માને પ્રત્યક્ષ થાય છે.

જ્ઞાનયોગની સાધનાનો સમન્વય

ગુ. યા પ્રકરણમાં આપણે ત્યાગનો વિચાર સર્વ-સામાન્ય અને વ્યાપકદષ્ટિએ તપાસ્યો. તે જ પ્રમાણે આપણે એકાગ્રતાની સર્વે શક્યતાઓનો પણ વિચાર કર્યો. એ બાબતો જ્ઞાનયોગના જોટલી જ કર્મ તથા ભક્તિયોગને લાગુ પડે છે, કારણ કે ત્રણે યોગમાં એકાગ્રતા અને ત્યાગની જરૂર પડે છે. અલગત, દરેક માર્ગમાં તેમને લાગુ કરવામાં આવનાનો અને પદ્ધતિનો ફેર પડે છે. પરંતુ હવે આપણે જ્ઞાનયોગના માર્ગની વિશિષ્ટ રીતિઓનો વિચાર કરીશું, અને એમાં ત્યાગ અને એકાગ્રતાની એવડી શક્તિ આપણને આગળ વધવામાં મદદ કરશે. જ્ઞાનયોગ એટલે આપણો આત્મા શુદ્ધ સ્વરૂપમાંથી પાર્થિવ જીવનમાં જે નિસરણી મારફત ઊતર્યો છે તેનો ઉપયોગ કરીને ઊર્ધ્વ ગતિથી પાછા મૂળ સ્વરૂપને પ્રાપ્ત કરવું તે.

જ્ઞાનયોગનો ઉદ્દેશ

આત્માને શોધી કાઢવો, આપણી સાચી જાતને શોધી કાઢવી, એ જ્ઞાનયોગનો મુખ્ય ઉદ્દેશ છે. સત્યસ્વરૂપની પ્રાપ્તિ કરવી એમ આપણે હઠીએ છીએ તેનો અર્થ એ જ છે કે આપણી અત્યારની સ્થિતિ સત્ય, વાસ્તવિક સ્થિતિ નથી. વિશ્વના કાયડાની ગ્રંથિને કાપી નાંખનાર ટૂંકા - સંક્ષિપ્ત - ઉકેલોનો અલગત, આપણે સ્વીકાર કર્યો નથી. વિશ્વ એ સ્થૂલ શક્તિએ ઉત્પન્ન કરેલું જડ પદાર્થનું એક મહાન અસત્ય છે એમ આપણે માનતા નથી. વળી, ‘વિશ્વ’ એ મને ઉપજાવી કાઢેલો એક ભ્રમ, એક અવાસ્તવિકતા માત્ર છે એમ પણ આપણે કયુલ કરતા નથી. વળી, વિશ્વ માત્રાસ્પર્શીનું ભાવોનું તથા એ બંનેના પરિણામોનું પોટલું છે અને તેની પાછળ મહાન અસત્ય, યા તો મહાન આનંદપૂર્ણ શૂન્ય સિવાય બીજું કંઈ નથી, અને આપણા સનાતન અસતરૂપી વાસ્તવિક સત્યને પ્રાપ્ત કરવાને આપણે પ્રયત્ન કરવો જોઈએ એ સિદ્ધાંત આપણે સ્વીકારતા નથી. આત્માને આપણે સત્ય તરીકે સ્વીકારીએ છીએ, અને વિશ્વને આત્માના સત્ય તરીકે આપણે સ્વીકારીએ છીએ : વિશ્વ કેવળ જડ શક્તિની યા તો રૂપની વાસ્તવિકતા નથી, પરંતુ આત્માની ચેતનાની તે વાસ્તવિકતા છે વિશ્વ એક વાસ્તવિકતા છે, હકીકત છે, મિથ્યા નથી, અસત્ય નથી. અર્થાત્, વિરાટ અને પરાત્પર

પ્રભુની તે વાસ્તવિકતા છે, વ્યક્તિની ઉપજ્ઞવેલી કલ્પના નથી એ ખરું, પરંતુ આપણું હમણાનું જીવન અજ્ઞાનમય હોઇ સત્ય ઉપર રચાયેલું નથી. આપણે પોતાની જાતને વિષે ખોટો ખ્યાલ બાંધીએ છીએ. જેવા નથી તેવા આપણી જાતને જોઇએ છીએ. આપણી આજુબાજુની પરિસ્થિતિ સાથે પણ આપણો સંબંધ ખોટો છે, કારણ કે આપણે આત્માને અથવા તો વિશ્વને, ખેમાંથી એકેને, બરાબર પિછાનતા નથી. આત્મા અને પ્રકૃતિ એ બન્નેએ મળીને જે દૃષ્ટિબિંદુ સ્થાપન કર્યું છે તે અપૂર્ણ દર્શનને આપણે સત્ય તરીકે સ્વીકારીએ છીએ. પરંતુ એ દૃષ્ટિબિંદુ તો ક્રમે ક્રમે વિકાસ પામતી અહંતાની સમગ્ર માટે પ્રકૃતિએ ઉત્પન્ન કર્યું હોઇ તે ક્ષણિક અને વિકારી હોય છે. આપણા આંતરજીવનની અને પરિસ્થિતિ જોડેના આપણા સંબંધની આજુબાજુ વિકૃતિ, અવ્યવસ્થા અને ક્લેશનો જે સામાન્ય ઘેરે જામેલો હોય છે તેના મૂળમાં એ અસત્ય રહેલું છે. આપણું આંતરજીવન, સામાજિક જીવન, બીજા માણસો જોડેના આપણો સંબંધ વગેરે હમણાં અસત્યના ઉપર રચાયેલાં છે એટલે તેના મૂળ સિદ્ધાંતો, પદ્ધતિઓ, રીતિઓ વગેરે પણ અસત્ય છે. અલગત, એ સર્વે અસત્યોદ્ધાર ક્રમે ક્રમે વિકસતું સત્ય આવિર્ભાવ પામવા યત્ન કરી રહ્યું છે. એટલા માટે માનવને જ્ઞાનની પરમ અગત્ય છે. એ જ્ઞાન એટલે સામાન્ય વ્યવહારનું જ્ઞાન નહિ, પરંતુ

આત્માનું અને પ્રકૃતિનું ઊંડામાં ઊંડું જ્ઞાન. * એ જ્ઞાનના ઉપર જ સત્યજીવનનો - વ્યવહારનો - પાયો રચી શકાય.

આપણું અજ્ઞાન

આપણા અજ્ઞાનનું કારણ એ છે કે આપણે અસત્ય વસ્તુ જોડે એકતા કરીએ છીએ. પ્રકૃતિએ પોતાની જડ સૃષ્ટિમાં જુદાં જુદાં દેખાતાં અનેક શરીરો ઉત્પન્ન કર્યાં છે. પ્રકૃતિમાં આવિર્ભાવ પામનાર આત્મા પોતે તે શરીરમાં રહે છે, અને તેને ધારણ કરે છે. પરિણામે આત્મા પોતાની જાતને - પોતાના ખરો સ્વરૂપને - ભૂલી જાય છે, અને પોતે જાણે પૃથ્વી પરનાં અનેક શરીરોમાંથી એક શરીર માત્ર હોય એવું માનીને “હું આ શરીર છું,” એમ કહે છે. પોતાની જાતને દેહ તરીકે ગણે છે અને શરીરને સુખે સુખી અને દુઃખે દુઃખી થાય છે, શરીરના જન્મ જોડે જન્મ લે છે, અને મરણ જોડે મૃત્યુ પામે છે. એ પ્રમાણે પોતે શરીર જોડે એકતા કરીને ઉપરના સર્વ અનુભવો આત્મા સ્વીકારે છે. વળી, પ્રકૃતિએ પ્રાણમય સૃષ્ટિમાં પરસ્પર ભિન્ન દેખાતા જીવનશક્તિ યાને પ્રાણશક્તિના પ્રવાહો બનાવ્યા છે. તે પ્રવાહો દરેક શરીરની અંદર અને તેની આજુબાજુ આવર્ત

* આત્મજ્ઞાન અને તત્વજ્ઞાન એ નામો પણ એને આપવામાં આવે છે.

પેઠે ગોળ ગોળ ફરે છે. પ્રકૃતિમાં આવિર્ભાવ પામતો આત્મા તે પ્રવાહને પકડે છે,—વસ્તુતઃ પોતે તેમાં પકડાય છે, અને જીવનના નાના સરખા વમળમાં તે સપડાઇ જાય છે. એટલે આત્મા પોતાનું સ્વરૂપ બૂલી જાય છે અને કહે છે કે “આ પ્રાણનો પ્રવાહ હું છું,” જીવનમાં રહીને તેની આતુરતા પોતે સ્વીકારે છે, કામનાઓને સ્વીકારી તેમને વશ થાય છે, સુખમાં મસ્ત થઇ જાય છે,—દુઃખના ધા ખમે છે, અને પ્રાણની ગતિની સાથે આગળ ધસે છે યા તો ઠોકર ખાઇને પડે છે. પ્રાણશક્તિમાં રહેવા છતાં જો તે શરીરભાવથી ઘેરાયલો હોય છે તો પોતાનું બધું અસ્તિત્વ અજ્ઞમય અને પ્રાણમય માને છે અને કહે છે કે “જીવનનો જો પ્રવાહ આ શરીરની આબુ’આબુ વહે છે તે શરીરના મરણ પછી બંધ પડશે ત્યારે હું પણ મૃત્યુ પામીશ.” પોતાના શરીરમાં જો પ્રાણશક્તિનો વમળ ઉત્પન્ન થયો છે તે વિશ્વના જીવનપ્રવાહનું પરિણામ છે એમ તેને અનુભવ થાય છે તો આત્મા એ જીવનપ્રવાહ જોડે એકતા કરે છે અને એમ માને છે કે “હું તો પ્રાણનો અવિરત પ્રવાહ છું. હમણાં મેં આ શરીર ધારણ કર્યું છે. વળી તેનો ત્યાગ કરીને હું ખીજા શરીરને ધારણ કરીશ. હું પુનર્જન્મની ઘટમાળમાં સતત ગતિ કરનાર અનંત પ્રાણ છું.”

માનસિક પ્રકૃતિ જોડે એકતા

વળી પ્રકૃતિએ માનસિક એકતામાં વિરાટની મનોમય ભૂમિકામાં જુદાં જુદાં દેખાતાં મન રૂપી વિદ્યુત-સંચાલક યંત્રો બનાવ્યાં છે. એ યંત્રો માનસિક શક્તિ ઉત્પન્ન કરે છે, તેને વહેંચે છે, અને એ શક્તિને પોતાનામાં પાછી શોષણ કરે છે. માનસિક તારખાતાની વ્યવસ્થામાં દરેક વૈયક્તિક મન તાર સ્વીકારવાના જુદા જુદા મથકના જેવું છે. ત્યાં આગળ મનના સંદેશાઓ તૈયાર થાય છે, રવાના કરવામાં અને સ્વીકારવામાં આવે છે, ઉકેલવામાં, લખવામાં આવે છે. એ માનસિક સંદેશાઓ અને એ પ્રવૃત્તિઓ વિવિધ પ્રકારની હોય છે : કેટલાક માત્રાસ્પર્શને લગતા, કેટલાક લાગણીઓ સંબંધી, ઇન્દ્રિયોદ્વારા મળેલા જ્ઞાન ઉપર આધાર રાખનારા, વિચારને અને સ્વયંજ્ઞાન-સહજજ્ઞાન-ને લગતા સંદેશાઓ હોય છે. મનોમય પ્રકૃતિમાં આવિર્ભાવ પામતો આત્મા તે બધાંને સ્વીકારે છે. અને વિશ્વપ્રત્યે પોતાનું દૃષ્ટિબિંદુ તે ક્રિયાઓ દ્વારા નક્કી કરે છે. તે તારના સંદેશાઓના ટકોરા પોતે રવાના કરે છે અને સ્વીકારે પણ છે એમ માનવને લાગે છે, અને પોતે તેનાં પરિણામો સહન કરી લે છે, યા તો તેમના ઉપર પ્રભુત્વ મેળવે છે. પ્રકૃતિ એ મનોમય યંત્રને શરીરરૂપી પાયા ઉપર ગોઠવે છે. વળી, શરીર તથા મનની વચ્ચે સંબંધ જળવવા માટે તેણે પ્રાણશક્તિના પ્રવાહોવાળું નાડીયંત્ર મૂક્યું છે. એ નાડીમય પ્રાણના પ્રવાહોને

આશ્રય લઈને મન સ્થૂલ જગતનું જ્ઞાન મેળવી શકે છે, એટલું જ નહિ પરંતુ, ધારે તેટલા પ્રમાણમાં, પ્રાણમય જગતને પણ તે જાણી શકે છે. મન જો કેવળ સ્વતંત્ર હોત તો સૌથી પ્રથમ તેને મનોમય જગતનું જ્ઞાન મળત, અને સ્થૂલ જગતની ઝાંખી પણ તેને આડકતરી રીતે જ, યા તો અવચેતનાદ્વારા, થાત, — અર્થાત્ તેની ચેતનાના એક વિશાળ અવશેષ રહેલા ભાગ — જેના પ્રત્યે તેની છાછરી સપાટી ઉપરની ચેતના વિસ્મરણશીલ અને પ્રતિકાર્ય વિનાની છે તેનાદ્વારા થાત.

મનોમય પુરુષનું અજ્ઞાન

આત્મા મન જોડે એકતા કરે છે, અને કહે છે “હું આ મન છું.” અને મન સ્થૂલ શરીરમાં આસક્ત થઈ ગયેલું હોય છે એટલે તે માને છે “હું સચેતન શરીરમાં રહેનાર મન છું,” અથવા વળી ઘણીખરી વાર તો “હું વિચાર કરનાર અને જીવન ધારણ કરનાર દેહ છું.” દેહમાં બદલ થયેલ મનના વિચારો જોડે, સંસ્કારો જોડે, બાહ્યસ્પર્શો જોડે આત્મા એકતા કરે છે અને પોતે એમ કહ્યે છે કે શરીર જ્યારે નાશ પામશે ત્યારે આ બધું પણ નાશ પામશે, એટલે કે હું પણ મૃત્યુ પામીશ. અથવા તેને પોતાનામાં મનોમય વ્યક્તિતાનો સતત પ્રવાહ ચાલ્યા કરે છે તેનું બાન થાય છે તો પોતે, એક વાર યા તો ફરીફરીને, દેહમાં વસનાર

મનોમય — પુરુષ છે એમ તે માને છે, અને પાર્થિવ જીવન પછી પોતે મનોમય જગતમાં પાછો ફરશે એમ સ્વીકારે છે. એ પ્રમાણે શરીર અને પ્રાણમાં વારેવારે આવીને સુખદુઃખ ભોગવનાર મનોમય વ્યક્તિના સાતત્યને જ તે પોતાની અમરસત્તા માને છે. અથવા ગમે તેવું અપૂર્ણ છતાં, માનવ-મન ન્યોતિનું અને જ્ઞાનનું — અર્થાત્ સત્ત્વગુણ પ્રધાન — કરણ છે એટલે તેનો પોતાનાથી પર સત્યનો કાંઈક ખ્યાલ આવી શકે છે. અપરચેતનામાં — કોઈ શૂન્યાવસ્થામાં, યા તો કોઈ સનાતન સત્માં — પોતાના લયની શક્યતા પણ મન જોઈ શકે છે અને કહે છે “ત્યાં હું”, મનોમય વ્યક્તિ, મટી જઈશ.” જેટલા પ્રમાણમાં દેહમાં બદલ થયેલ મનની અને પ્રાણની લીલામાં માનવ આસક્ત હોય છે, કે તેનો તિરસ્કાર કરતો હોય છે, તેટલા પ્રમાણમાં તે એવા લયને માટે કાં તો કામના કરે છે, યા તો તેનાથી ડરે છે, — તેને સ્વીકારે છે યા તો તેનો ઇન્કાર કરે છે.

વિરાટનું અસ્તિત્વ

આ બધા વિચારોમાં સત્ય અને અસત્ય બન્નેનું મિશ્રણ છે. મન, પ્રાણ અને શરીર પ્રકૃતિમાં અસ્તિત્વ ધરાવે છે એમાં શંકા નથી, — પરંતુ આત્મા તેમની જોડ તાદાત્મ્ય કરે છે તે અસત્ય છે. વળી પ્રકૃતિમાં મન, પ્રાણ અને શરીરનાં વ્યક્તિકરણ થાય છે તે પણ હકીકત છે. પરંતુ

આત્મા તેમાં લુબ્ધ થવાની જૂલ કરે છે તે ખોટું છે. મન, પ્રાણ અને શરીર એ બધાં આપણે છીએ પણ તે જુદા અર્થમાં,— તે એ અર્થમાં કે આપણા સત્ય દિવ્ય સ્વરૂપે પુરુષ અને પ્રકૃતિના મિલનને અને પરસ્પર કાર્યને પરિણામે ક્રમે ક્રમે વિકસાવેલાં જીવનનાં એ તત્ત્વો છે; તેમનો આશ્રય લઈને પોતાની એક સત્તાના સ્વરૂપનો તે વિરાટ તરીકે આવિર્ભાવ કરે છે. વ્યક્તિનાં પોતાનાં મન, પ્રાણ અને શરીર એ તત્ત્વોની માત્ર લીલા છે. પુરુષ અને પ્રકૃતિની પરસ્પર આપણેના વ્યવહારમાં એક સનાતન સત્તા પોતાની અનેકતાનો આવિર્ભાવ કરવાના એક સાધન તરીકે એ લીલા ઉપસ્થિત થાય છે; તે એકમાં અનેકને પ્રગટ કરવાની શક્તિ સનાતન કાળથી છે — અને એ અનેકતાને તે એક અપ્રગટ-પણે પોતાનામાં ધારણ કરે છે. જેટલા પ્રમાણમાં આપણે તે એક — દિવ્ય — ચેતનાની અનેકતાના કેન્દ્રરૂપ છીએ તેટલા પ્રમાણમાં આપણાં પોતાનાં મન, પ્રાણ અને દેહ આપણા સાચા આત્માનાં સ્વરૂપો બને છે. વિરાટ મન, વિરાટ પ્રાણ અને વિરાટ શરીર એ પણ આપણાં છે, કારણ કે આપણે જાતે વિરાટ છીએ. પરંતુ વૈયક્તિક મન, પ્રાણ અને શરીર કરતાં આત્મા ઘણો જ વિશાળ છે. જ્યારે જ્યારે એ વસ્તુઓ સાથે તાદાત્મ્ય કરીને જનનને મર્યાદિત કરીએ છીએ ત્યારે ત્યારે આપણા જ્ઞાનના પાયામાં અસત્ય મૂકીએ છીએ, આપણને નિર્ણય આપનાર દૃષ્ટિબિંદુ

જૂઠું નીવડે છે, અને આપણી આંતર ચેતનાના જ નહિ પરંતુ વિરાટના અનુભવને, તથા અંગત પ્રવૃત્તિના અનુભવને પણ, આપણે જૂઠા પાડીએ છીએ.

સર્વ અજ્ઞાનનો ત્યાગ

આત્મા તો સનાતન, શુદ્ધ, નરી સત્-તા છે, અને આપું જગત તેનો આવિર્ભાવ છે એ જ્ઞાનથી આપણે શરૂઆત કરવી જોઈએ. આપણે એ જ્ઞાનનો સાક્ષાત્કાર કરવાનો છે અને આપણા વૈયક્તિક જીવનમાં આંતર અને બાહ્યકર્મેનો પાયો તે સાક્ષાત્કાર અને એકતા ઉપર જ રચાવો જોઈએ. જ્ઞાનયોગમાં બે પ્રકારના સાધનમાર્ગો યોજવામાં આવ્યા છે : એક ભાવાત્મક અને બીજો અભાવાત્મક, તેમનો ઉપયોગ કરીને આપણે અસત્ય તાદાત્મ્યનો ત્યાગ કરીને સત્યજ્ઞાનને પ્રાપ્ત કરી શકીએ છીએ. અભાવાત્મક માર્ગે જતાં આપણે કહીએ છીએ કે “હું દેહ નથી.” જેથી કરીને “હું શરીર છું.” એ ખોટા ખ્યાલનો વિરોધ થાય અને તેને જડમૂળથી ઉખેડી નાખવામાં આવે છે. ત્યાર પછી એ જ્ઞાનના ઉપર એકાગ્રતા કરવી જોઈએ અને દેહના ઉપર આત્માની આસક્તિનો ત્યાગ કરીને દેહાધ્યાસથી મુક્ત થવું જોઈએ. તે જ પ્રમાણે આગળ ચાલતાં આપણે કહીએ છીએ કે “હું પ્રાણ નથી.” એ જ્ઞાન ઉપર મનને એકાગ્ર કરવાથી અને પ્રાણની કામનાઓનો, અને વાસનાઓનો ત્યાગ

કરીને આપણે પ્રાણુનાં બંધનથી મુક્ત થઈએ છીએ. છેવટે આપણે “હું મન નથી, હું ગતિ નથી, હું ઈન્દ્રિયો નથી, હું વિચાર નથી.” એવો અભ્યાસ કરીએ છીએ, અને એ જ્ઞાનના ઉપર એકાગ્રતા કરવાથી અને મનની પ્રવૃત્તિઓનો ત્યાગ કરવાથી આપણે મનના બંધનથી પણ છૂટી જઈએ છીએ. એ પ્રમાણે આપણી જાત અને જે વસ્તુઓ જોડે આપણે તાદાત્મ્ય કર્યું હતું તેમની વચ્ચે આપણે સતત બેઠ ઉપસ્થિત કરીએ છીએ ત્યારે તે બંધનોના પડદા એક પછી એક સરી જાય છે, અને આત્માનો સાક્ષાત્કાર થવા માંડે છે. ત્યાર પછી “હું તે છું. હું અનંત, નિત્ય, શુદ્ધ, આનંદ-સ્વરૂપ છું.” એ પ્રમાણે આપણે એકાગ્ર વૃત્તિ કરીએ છીએ. અને તદ્દુપ થઈએ છીએ, અને વ્યક્તિ તથા વિશ્વનો તેમાં લય કરી દઈ શકીએ છીએ. વળી રાજયોગની એક પદ્ધતિ એવી છે કે પ્રથમ કેવળ બ્રહ્મના ઉપર જ બંધી વિચારશક્તિ એકાગ્ર કરવી, અને મનમાંથી બ્રહ્મ સિવાયના બધા વિચારોને દૂર કરી નાંખવા, એટલે કે આપણું મન આંતર કે બાહ્ય પ્રવૃત્તિમાં બ્રહ્મ સિવાય બીજા એક પણ વિચાર ઉપર કાર્ય કરે જ નહિ. એ પ્રમાણે મન નિરપેદ થવાથી પ્રાણુ અને શરીર પણ સનાતન સમાધિમાં પડી શાંત થઈ જશે. એ પ્રમાણે અંતઃકરણમાં કોઈ અનિર્વચનીય સમાધિ થતાં નિરપેક્ષ સત્-માં આપણે લય પામી જઈશું.

આકાશ - પ્રશ્ન

આ બીજા સાધનમાં આપણે જોયું કે તે સ્વમાં કેન્દ્રિત છે, એની ઘણીખરી પ્રવૃત્તિઓ આંતર અને વ્યવર્તક છે. એ રીતમાં વિચારવડે સંસારનો ઈન્કાર કરીને, તથા આત્માનાં ચક્ષુઓને બંધ રાખીને, જગનનો લોપ કરવામાં આવે છે. પરંતુ તે છતાં વિશ્વ તો ઊભું જ રહે છે. વ્યક્તિ તેને સ્વીકારે કે નહિ તો પણ વિશ્વ તો પ્રભુમાં સ્થિત છે. અને આત્મા વિશ્વમાં વાસ્તવિક રીતે સર્વ વસ્તુઓમાં વ્યાપી રહ્યો છે, અને જે સઘળાનો ત્યાગ કર્યો છે તેને તે ટકાવી રહ્યો છે, તથા વિરાટમાં તે બ્રહ્માને ભેટી રહ્યો છે, અને વ્યક્તિ તથા વિશ્વ બંનેને પોતાના પરાત્પર સ્વરૂપમાં સમાવી રહ્યો છે. આંતર સમાધિમાંથી જાગૃત થઈને સામાન્ય સ્થિતિમાં આવતાં વિશ્વમાં જે સનાતન આત્મા રહેલો જણાય છે તેનું શું કરવું? એ પ્રશ્ન રહે છે. બહિર્મુખ થયેલો આત્મા જ્યારે વિશ્વ પ્રત્યે દૃષ્ટિ કરે ત્યારે તેણે શું કરવું તેનું નિરાકરણ ત્યાગ-વૃત્તિપ્રધાન જ્ઞાનયોગમાં તો સ્પષ્ટતાથી આપવામાં આવ્યું છે : તે એ છે કે પદાર્થ માત્રમાં અંતરસ્થ, સર્વની આબુખાબુ વ્યાપી રહેલ, સર્વના ભૌલિક તત્ત્વરૂપ આત્માને સર્વ રૂપોમાં આવી રહેલ, જેમાં રૂપ માત્ર સમાર્પ જાય છે, જે સર્વે રૂપનું ઉપાદાન કરણ છે તે બ્રહ્માને આકાશ તત્ત્વ તરીકે જોવો. સ્થૂળ પદાર્થોનું પૃથક્કરણ કરતાં છેવટે સર્વવ્યાપી આકાશ તત્ત્વમાં તે સર્વનો સમાવેશ થાય છે તે જ પ્રમાણે સર્વ-

વ્યાપી આકાશ - બ્રહ્મમાં સર્વ ચૈતન્યની એકતા પ્રતીત થાય છે. સર્વ પદાર્થો તેનાં સ્વરૂપો છે, સર્વ વસ્તુઓ તેની બનેલી છે, અને તે સર્વવ્યાપી છે એવો અનુભવ થાય છે. વળી એ આકાશ - બ્રહ્મમાં વિશ્વજીવન અને વિશ્વપ્રાણ અને વિરાટ મન પણ આવી રહેલાં જણાય છે. સર્વ સ્વરૂપો તે આકાશ - બ્રહ્મનાં જ બનેલાં છે. પરંતુ તે માત્ર સ્વરૂપો જ - નામ અને રૂપ જ હોય છે, વાસ્તવિક હોતાં નથી. આપણે એક ઘડો જોઈએ છીએ તે જેમ માટીનું જ એક રૂપ હોઈ તે પાછો મૂળ માટીના સ્વરૂપમાં મળી જાય છે; તે જ પ્રમાણે પૃથ્વી પણ વિરાટજીવનનો એક ભાગ હોઈ વિરાટપ્રાણમાં તે લય પામે છે. અને વિરાટપ્રાણ એ નીરવ, અક્ષર આકાશ - બ્રહ્મ - માં લય પામે છે. આ પ્રમાણે મનને એકાગ્ર કરવાથી અને નામરૂપાત્મક પદાર્થોને ગ્રહણ કરવાને બદલે તેનું મૂળ સ્વરૂપ જે આકાશ - બ્રહ્મ છે તેના ઉપર જ એકાગ્રતા કરવાથી આપું વિશ્વ આકાશ - બ્રહ્મમાં થતી નામ અને રૂપની બનેલી માયા લાગે છે, - અર્થાત્ આપું નામરૂપાત્મક જગત મિથ્યા ભાસે છે. આ પ્રમાણે આ વિશ્વ મિથ્યા લાગતાં તેમાં વ્યાપી રહેલ આત્મા પણ મિથ્યા લાગે છે. ખરેખરું જોતાં તો આપણો એક અખંડ ચૈતન્યસ્વરૂપ આત્મા જ સર્વત્ર વિલસી રહ્યો હોઈ તેના ઉપર આપણું મન નામ, રૂપ વગેરેનો અધ્યાસ કરી વિશ્વની ભાવના ઉત્પન્ન કરે છે. આ પ્રમાણે આપણી વૈયક્તિક સત્તાને કૌલ્યમાં પાછી ખેંચી લેવી

એ જ નિર્ણય સકારણ લાગે છે.

હીલાનું રહસ્ય

અને છતાં પણ આત્મા તો સર્વ પદાર્થમાં વ્યાપી રહેલ અવિનાશી સ્વરૂપે, સર્વની ચારે બાજુ વિંટાઇ રહેલ અક્ષર સ્વરૂપે, અને પ્રત્યેક વસ્તુ અને સર્વ વસ્તુ સ્વરૂપે પોતાની અપાર માયા ફેલાવે જ રાખે છે. આપણે વિશ્વનું મિથ્યાત્વ સમજી ગયા,— તેનું માયા સ્વરૂપ જાણ્યું — તથા અજ્ઞાન રૂપી વંચકને પકડી પાડ્યો અને આપણે જગતનો ત્યાગ કર્યો તેટલા ઉપરથી આત્મા કે વિશ્વ બેમાંથી એકેના ઉપર તલ માત્ર અસર થતી લાગતી નથી આપણા સ્વીકારથી કે ભાગથી એક,— તેનાથી પર — તથા તેની અસરને માટે અતીવ મહાન, અતીવ સનાતન, એવું દઢાઝઢી એ તત્ત્વ કયું છે તે શું આપણે જાણ્યું ન જોઇએ ? અહિં પણ કેાઈ અજ્ઞેય વાસ્તવિકતા કાર્ય કરી રહેલી હોવી જોઇએ. અને જ્ઞાનની સમગ્રતા પ્રાપ્ત કરવી હોય તો આપણે તે વાસ્તવિકતાને જોવી જોઇએ, તેના સાક્ષાત્કાર કરવો જોઇએ. નહિ તો પછી જગતનો નાથ વંચક અને માયા ન હતો પરંતુ આપણું જ્ઞાન વંચક અને મિથ્યા હતું એમ આપણને જણાય તો આશ્ચર્ય નથી. એટલે આપણે ફરીને એકાગ્રતા કરવી જોઇએ અને એ પ્રમાણે પ્રભુત્વપૂર્વક સાચા પ્રવૃત્તિ કરનાર વાસ્તવિકતાને આપણે જોવી અને જાણવી જોઇએ. તેની અનુમતિથી જ

વિશ્વ પોતાના કાર્યમાં આગળ વધી રહ્યું છે, અને તેની તપ:-
શક્તિ વિરાટનાં અનંતવિધ કાર્યોમાં તેને પ્રેરે છે તથા તેના
સનાતન ગતિચક્રનું નિર્માણ કરે છે. આપણે હજી પશુ વધારે
એકાગ્રતા કરવી જોઈએ અને આત્માને એક સત્ તરીકે -
સર્વમાં રહેલ પુરુષ અને સર્વની પ્રકૃતિ તરીકે - એકી વખતે
પુરુષ અને પ્રકૃતિ તરીકે - જોવો જોઈએ, અનુભવવો
જોઈએ. તે બન્ને સ્વરૂપ હોવાથી સર્વરૂપોમાં પોતાનો આવિ-
ર્ભાવ કરી શકે છે, તે રૂપો પશુ બની શકે છે. જો એ
પ્રમાણે ન કરીએ તો આત્મા જેનો પોતાની અંદરથી બહિ-
ષ્કાર કરતો નથી તેનો આપણે બહિષ્કાર કરીશું અને આપણા
જ્ઞાનમાં સ્વચ્છંદી પસંદગી કરી ગણાશે.

જ્ઞાનયોગની પ્રાચીન ત્યાગપ્રધાન પ્રણાલીમાં સર્વ વસ્તુ-
ઓનું અદ્વૈત તથા ઉપર ગણાવેલાં સર્વ સ્વરૂપોનો સાક્ષાત્કાર
કરવાની અગત્ય પશુ સ્વીકારાય છે. પરંતુ તેમાં જુદા જુદા
સાક્ષાત્કારો વચ્ચે ભેદ પાડવામાં આવે છે, તેમની ચઢતા-
ઉતરતી શ્રેણી કરવામાં આવી છે. જે આત્મા આ સર્વ
પદાર્થનાં રૂપો બને છે તેને પ્રાચીન જ્ઞાનયોગમાં વિરાટ કહેવામાં
આવે છે. જે આત્મા એ સર્વ રૂપોને ઉત્પન્ન કરે છે તેને,-
આલોકિત યા તો જ્ઞાનપૂર્વક સર્જન કરનાર, આત્માને -
હિરણ્યગર્ભ કહેવામાં આવે છે. વળી સર્વ પદાર્થોને અપ્રગટ
સ્વરૂપમાં પોતાનામાં સમાવનાર તેમના સચેતન કારણ રૂપ,

પદાર્થોનું ભાવી નિર્માણ કરનાર આત્માને પ્રજ્ઞા કહેવામાં આવે છે. આ બધા આવિર્ભાવોથી પર ‘બ્રહ્મ’ છે. તે ઉપર ગણાવેલી સર્વ અવાસ્તવિકતાઓને અનુમતિ આપે છે છતાં પોતે તેમની જોડે વ્યવહાર રાખતો નથી. આપણે વિરાટથી પરબ્રહ્મમાં સ્થિત થઈને વિશ્વનો ત્યાગ કરવો જોઈએ એવો એ પ્રાચીન જ્ઞાનયોગનો મત છે. કારણ કે જ્ઞાન એટલે અંતિમ જ્ઞાન. એટલે ઉપર જણાવેલા ઉતરતા પ્રકારના સાક્ષાત્કારોને છોડીને અંતિમ સાક્ષાત્કાર ઉપર જ આપણું લક્ષ્ય પરોવવું જોઈએ. પરંતુ ઉપર જે વ્યવહાર બેઠો ગણાવવામાં આવ્યા છે તે બધા આપણે આપણા પોતાના મનથી જ ઉત્પન્ન કરેલા છે, અને ફટલાક હેતુઓ સાધવા માટે એ બેઠો ઉપયોગી છે એ ખરું પરંતુ એ બેઠોનું અંતિમ મૂલ્ય કાંઈ નથી આપણી દૃષ્ટિ આત્માની એકતા ઉપર વધારે ભાર દે છે; વિરાટ કાંઈ હિરણ્યગર્ભથી ભિન્ન નથી, અથવા તો હિરણ્યગર્ભ પ્રજ્ઞાથી, અને પ્રજ્ઞા નિરપેક્ષ બ્રહ્મથી, જુદો નથી. પરંતુ “સર્વાણિ ભૂતાનિ આત્મૈવામૃત” “આત્મા જ સર્વ જૂતોને સ્વરૂપે વિલસી રહ્યો છે.” એ સત્ય જોયો જાણે છે તેઓ પ્રભુ પોતે—સર્વ વ્યક્તિના રૂપમાં આવિર્ભાવ પામી રહ્યો છે, પ્રભુ સર્વ પદાર્થોમાં—દૃશ્ય પદાર્થમાં, ઇન્દ્રિયગોચર અને મનોગોચર સર્વ વસ્તુમાં—વ્યાપી રહેલ બ્રહ્મથી નિરાળો નથી એમ સમજે છે. આપણે તે આત્માને, પ્રભુને, બ્રહ્મને જાણવો જોઈએ, આપણા આત્માની તેની સાથે એકતા અનુભવવી

જોઈએ, જેથી કરીને સર્વ પદાર્થો જોડે પણ આપણી એકતા અનુભવી શકીએ અને એ એકતામાં જીવન ધારણ કરી શકીએ. કારણ કે જ્ઞાન અંતે યોગ કરાવે—અભેદ કરાવે એવી માગણી આપણે કરીએ છીએ. જે જ્ઞાન ભેદ કરાવે છે તે ખરું જ્ઞાન નથી, તે જ્ઞાન અપૂર્ણ છે. તે કેટલાક વ્યવહાર હેતુઓ માટે સાંઈ હોઈ શકે—પરંતુ એકતા કરાવે તે જ ખરું જ્ઞાન.

પૂર્ણયોગમાં જ્ઞાનનો સાક્ષાત્કાર

એટલે પૂર્ણયોગ જુદા જુદા સાધનમાર્ગોનો તથા એકાગ્રતાના પ્રકારોનો સ્વીકાર કરશે પરંતુ તેમને સંવાદિ બનાવશે, અને, બની શકશે તો, તેમની એકબીજાને ટાળનારી વૃત્તિને દૂર કરીને સમન્વયમાં તેમને એકરસ બનાવશે. કેવળ બ્રહ્મવાદી જે પ્રમાણે પ્રભુના અને વિરાટના સાક્ષાત્કારનો ઇન્કાર કરી, શાંત, નીરવ અક્ષરમાં, યા તો, અજ્ઞેય બ્રહ્મમાં લય પામવા માટે પ્રયત્ન કરે છે, તે પ્રમાણે પૂર્ણયોગનો સાધક કરતો નથી. વળી આસ્તિકવાદમાં અપૂર્વ શ્રદ્ધા રાખનાર માણસ જે પ્રમાણે કેવળ પ્રભુમાં યા તો વિરાટ રૂપ સર્વમાં પોતાનું જીવન ધારણ કરે છે,—અને સર્વાત્મવાદી જેમ સર્વમાં જ પ્રભુને જુએ છે,—તે પ્રમાણે પણ પૂર્ણયોગનો સાધક કરતો નથી. વિચારમાં, સાધનના માર્ગમાં, અથવા તો સાક્ષાત્કારમાં તે અંપ્રદાયના મંતવ્યોથી કે તત્ત્વજ્ઞાનના વિચારોથી કદી પણ

મર્યાદિત થતો નથી,—તેમના સંકુચિત વાડામાં તે બંધાતો નથી. તે જીવનના સમગ્ર અને સંપૂર્ણ સત્યની શોધ કરતો હોય છે. જુના કાળથી ચાલી આવતી સાધન પ્રણાલીઓને પૂર્ણયોગી ત્યાગ કરતો નથી, કારણ કે તેઓ સનાતન સત્યોના ઉપર ઊભેલી છે, પરંતુ તે સર્વને પોતાના અંતિમ હેતુને અનુલક્ષી યોગ્ય સ્થાને ગોઠવે છે.

પોતાનામાં અને સર્વમાં આત્મા

જ્ઞાનયોગમાં આપણામાં રહેલા આત્માનો સાક્ષાત્કાર કરવો એ હેતુ મુખ્ય છે. બીજાઓમાં પણ તેજ આત્માનું દર્શન કરવું, પ્રકૃતિના નાથનો સાક્ષાત્કાર કરવો અથવા તો સર્વ રૂપે તેનો અનુભવ કરવો એ ગૌણ હોય છે. કારણ કે માણસમાં સૌથી વધારે તાલાવેલી તો પોતાના ઉત્તમોત્તમ સ્વરૂપનો સાક્ષાત્કાર કરવા માટે જ હોય છે. પોતાના આધારમાં રહેલી અવ્યવસ્થિતતા, ગૂંચવાડાઓ તથા અસત્ય તાદાત્મ્યનો ત્યાગ કરવા માટે તે એકે પગે થઈ રહ્યો હોય છે. વળી સત્ય સ્વરૂપ જાણીને, શુદ્ધિ પ્રાપ્ત કરીને, અને એકાગ્રતા સ્થાપન કરીને તે આત્માનો સાક્ષાત્કાર કરવા તલપી રહ્યો છે. તથાપિ જ્ઞાનયોગની સાધના ફક્ત આત્મસ્વરૂપમાં લય પામી જવા માટે જ આપણે કરવાની નથી. પરંતુ આત્માનું જ્ઞાન થતાં આપણા આંતર રાજ્યનાં સર્વ કરણો તેમના સાચા પાયા ઉપર વ્યવસ્થિત થઈ જાય અને આત્માની અંદર, અને ઉચ્ચતમ

આત્મસ્વરૂપને ખાતર, તેઓ જીવન ધારણ કરે તેટલા માટે કરવાની છે. તેના ઉચ્ચતમ આત્મસ્વરૂપમાંથી મળનાર નિયમ — અર્થાત્, જેના જ્ઞાનનું વહન કરનાર મન તેમાં અસત્યનો ભેળ નહિ કરે એવા વિશુદ્ધ માનસને આપવામાં આવેલ — સિવાય બીજા કશાને તે વશ નહિ વર્તે. આ પ્રમાણેનો સાક્ષાત્કાર સિદ્ધ થાય તો પછી આપણને જણાશે કે આપણો આત્મા એ જ સર્વનો આત્મા છે. એટલું જ નહિ પરંતુ વિશ્વપ્રકૃતિનો પણ તે પ્રભુ છે. તે આપણું સર્વસ્વ છે, તેમ આખા વિશ્વનું પણ સર્વસ્વ છે. જેને આપણે આપણામાં જોઈશું તેને જ આપણે સર્વમાં પણ જોઈશું જ, કારણ કે અદ્વૈત એ જ તેનો સ્વભાવ છે. એ પ્રમાણે આપણા પોતાના જીવનનું ઉત્તમોત્તમ સત્ય શોધી કાઢીશું અને તેનો બરાબર ઉપયોગ કરીશું તો આપણી અને વિરાટની વચ્ચે રહેલો ભેદ પણ આપોઆપ દૂર થઈ જશે, કારણ કે આપણામાં રહેલું પરમ સત્ય એ જ વિશ્વનું પણ અંતિમ સત્ય છે! વેદાંતમાં કહેલા “સોઽહમ્” “હું તે છું.”નો સાક્ષાત્કાર આપણી અંદર કરીને આજીવંત નજર નાખતાં “તત્ત્વમસિ” “તે તું છે.” એવો બીજા બાજુનો અનુભવ પણ આપણને થયા વિના નહિ જ રહે! જ્ઞાનયોગની સાધના કેવી રીતે ગોઠવવી કે જેથી આ બન્ને હેતુઓ સહેલાઈથી સિદ્ધ થાય એટલું જ ક્રિયા આપણે જોવાનું છે.

શરીરના અધનમાંથી મુક્તિ

મૂળ - અસલ - આત્મભાવનું સ્મરણ

આ પણ ને જે દેખાય છે તે બધું સત્ય નથી, તથા દેહ, પ્રાણ, યા તો મન આપણો આત્મા નથી. કારણ કે એ તો આત્માનાં રૂપો છે, — તેણે ધારણ કરેલાં સ્વરૂપો છે. આ પ્રમાણે બુદ્ધિવડે નિશ્ચય કર્યા પછી પ્રાણ અને દેહ સાથેના આપણા વ્યવહાર સંબંધ વિષે મનમાં સાચું વલણ સ્થાપન કરવું એ જ્ઞાનયોગનું પહેલું પગલું છે. એ પ્રમાણે કરવાથી મન આત્મા સાથે સાચો સંબંધ સ્થાપન કરી શકશે, એ કાર્ય કેવી રીતે કરવું તેના સહેલામાં સહેલા ઉપાયથી આપણે પરિચિત છીએ કેમકે કર્મયોગની સાધનામાં એ ઉપાયે મોટો ભાગ ભજવ્યો છે. એ ઉપાય એટલે પુરુષ અને પ્રકૃતિ વચ્ચે ભેદ પાડવો તે. જ્ઞાતા અને ઈશ્વરરૂપે પુરુષ પોતાની કાર્યસાધક સચેતન શક્તિમાં આચ્છાદિત થઈ ગયો છે, લપ-

ટાઇ ગયો છે. એટલે પ્રકૃતિની જે સ્થૂલ ક્રિયાને આપણે દેહ કહીએ છીએ તેને તે બૂલથી પોતાની જાત માની લે છે : જ્ઞાતા અને ઈશ્વર તરીકેની પોતાની સ્થિતિને તે બૂલી જાય છે. મન તથા આત્મા શરીરના નિયમોને અને ક્રિયાઓને વશ છે એમ તે માને છે; તે પોતે દેહ કરતાં ઘણો મહાન આત્મા છે એ સત્ય બૂલી જાય છે. મન પણ જડ તત્ત્વના કરતાં વધારે મહાન વસ્તુ છે તે વિસરી જાય છે. અને તેથી શરીરની તમોગ્રસ્તતા, તેનાં પ્રતિકાર્યો, જડતાનો તેનો અભ્યાસ, અશક્તિની તેની ટેવ તેણે સ્વીકારવી જોઈએ નહિ એ વાત પણ તે બૂલી જાય છે. વળી પુરુષ પોતે મન કરતાં પણ વધારે વિશાળ અને મહાન છે એ સત્યને બૂલે છે. મનને ઊર્ધ્વમાં લઇ જનાર તે પોતે છે, તે પોતે મનનો સ્વામી છે, પરાત્પર છે એ સત્ય ગુમાવી દે છે. વળી, પોતે ઈશ્વર હોખ પોતાની જ ક્રિયાઓનો ગુલામ બને, પોતાની જ અંદર આવી રહેલ એક ક્ષુદ્ર સ્વરૂપમાં પરાત્પર પુરોઈ રહે એ ઉચિત નથી એ પણ તેને યાદ રહેતું નથી. આ બધી આત્મવિસ્મૃતિ-માંથી છૂટવાનો ઉપાય એ છે કે પુરુષે પોતાની મૂળ સ્થિતિનું સ્મરણ કરવું. પ્રથમ તો શરીર એ પ્રકૃતિનું જ માત્ર એક કાર્ય છે, - અને કૃત એક જ કાર્ય છે - એ યાદ રાખવું જોઈએ.

શરીરથી મનને વિખૂટું પાડવાનો અભ્યાસ

એટલે આપણે મનને કહીશું, “આ શરીર પ્રકૃતિનું એક

કાર્ય છે, એ કાંઈ તાર્કિક ખરું તત્ત્વ નથી. હું પણ તે નથી. માટે શરીરથી છૂટું પડ. ” એ પ્રમાણે અભ્યાસ કરવાથી જાણારો કે શારીરિક કાર્યોથી વિખૂટા પડવાની શક્તિ મનમાં રહેલી છે અને તે પણ કેવળ વિચારમાં નહિ પરંતુ કાર્યમાં, સ્થૂલ રૂપે જ નહિ પરંતુ પ્રાણમાં મનનું શરીર પ્રત્યે એ વલણ થાય તેની સાથે આપણે શારીરિક બાબતો પ્રત્યે કાંઈક ઉદાસીનતા ધારણ કરીને તેને મદદ કરવી જોઈએ. આપણે શરીરની નિદ્રા અથવા ઉત્તરો, ગતિ કે આરામ, દુઃખ અથવા સુખ, આરોગ્ય કે અનારોગ્ય, શક્તિ અથવા થાક, સંતોષ કે અસંતોષ, તથા તેના ખાનપાન વિષે ખાસ દરકાર લેવી નહિ. છતાં એ અભ્યાસનો અર્થ એવો નથી કે, બનશે ત્યાં સુધી, શરીરને તંદુરસ્ત રાખવા માટે આપણે સહજ પ્રયત્ન નહિ કરીએ. તીવ્ર ત્યાગવૃત્તિથી શરીર ઉપર આપણે જુલમ ગુજારવો જોઈએ નહિ. અથવા તો, જાણી જોઈને તેના વિષે પ્રમાદ રાખવો જોઈએ નહિ. પરંતુ શારીરિક બાબતોને બીજા સ્થૂલ દેહમાં અને પ્રાણમાં રહેનારા સામાન્ય લોકો જે અગત્ય આપે છે તેવી તેમની અગત્ય સાધકે આંકવી જોઈએ નહિ. અર્થાત્, સાધકે શરીરની ભૂખતરસથી, ક્લેશથી કે વ્યાધિથી, મન ઉપર જરા પણ અસર પહોંચવા દેવી જોઈએ નહિ. સાધકે શરીરને તદ્દન ગૌણ માનીને કેવળ એક કરણ તરીકે જ તેની અગત્ય આંકવી જોઈએ. શરીરની એક કરણ તરીકેની અગત્યને જરૂરિયાત ગણી લેવાની નથી. ઉદાહરણ

તરીકે, આપણે કદી પણ એમ ન ધારી લેવું કે મનની પવિત્રતા શરીરના ખાનપાન ઉપર આધાર રાખે છે. અલબત્ત, સાધનાની વિશિષ્ટ દશામાં એવા ખાનપાનના અને આચારના વિધિનિષેધો સાધકને આધ્યાત્મિક પ્રગતિમાં સહાય કરે છે. વળી, મનનો અને પ્રાણનો ખાનપાનના ઉપર જે આધાર છે તે એક અભ્યાસ, એ ત્રણ તત્ત્વો વચ્ચે પ્રકૃતિએ સ્થાપન કરેલ એક ૩૬ સંબંધ, — કરતાં વધારે સમર્થ કે આવશ્યક છે એમ આપણે માની લેવાની જરૂર નથી. ખરૂં જોતાં, આપણે એથી ઉલટો અભ્યાસ શરૂ કરીએ તો ક્રમેક્રમે નવી ટેવો પણ પાડી શકીએ. ખોરાકને તદ્દન ઘટાડી દહને પણ મનની અથવા પ્રાણની શક્તિને જેવીને તેવી સતેજ આપણે રાખી શકીએ. વળી, આપણે ધારીએ તો માનસિક અને પ્રાણશક્તિના ગુપ્ત પ્રવાહોનો — સ્થૂલ ખોરાકની ગૌણ સહાય કરતાં — વધારે આશ્રય લઈને એ જ શક્તિઓનો ધણો વિકાસ કરી શકીએ, સાધનાનો એ પ્રકાર આત્મસિદ્ધિ-યોગનો એક ભાગ છે. અત્યારે, આપણા હેતુ માટે દેહ ઉપરની આસક્તિનો અને શારીરિક વસ્તુઓના ઉપરના આધારનો મનવડે ત્યાગ કરવામાં આવે એ અગત્યનો મુદ્દો છે.

વિખૂટાપણાનો સાક્ષાત્કાર

ઉપર જણાવ્યા પ્રમાણે ક્રમેક્રમે અભ્યાસ વધતાં આપણું મન દેહ પ્રત્યે પુરુષનું સાત્યું વલણ ધારણ કરશે. પ્રથમ તે:

મનોમય પુરુષ પોતે દેહ નથી પરંતુ દેહને ધારણ કરે છે એવો અનુભવ તેને થશે. એ મનોમય પુરુષ શરીરથી જુદો હોઈ પ્રાણશક્તિનો ઉપયોગ કરીને તે શરીરને ધારણ કરી રહ્યો હોય છે. આ વૃત્તિ એટલી તો સ્થિર થઈ જવી જાઈએ કે પહેરવાનાં કપડાંની પેઠે, યા તો હાથમાં રહેલા હથિયારની પેઠે શરીર સાધકને એક બાજુ, છૂટી પાડી શકાય તેવી વસ્તુ લાગશે. વળી, માનસિક જીવન અને પ્રાણશક્તિના અપૂર્ણ આવિર્ભાવ તરીકે જ “શરીર છે” એવું સાધકને લાગે છે — બાકી, શરીરને પોતાને ખાતર તો તેનું અસ્તિત્વ સુધ્ધાં રહેતું નથી. શરીર પ્રત્યે મનનું જૂનું દષ્ટિબિંદુ અદલામ્મને ખરૂં દષ્ટિબિંદુ સ્થાપન થયાની નિશાની ઉપર જણાવેલા અનુભવોની પ્રાપ્તિ છે.

મન અને શરીર વચ્ચે ભેદ

શરીરની ક્રિયાઓ અને અનુભવો પ્રત્યે મન તુરત પોતાનું દષ્ટિબિંદુ ફેરવી નાંખશે. પ્રથમ તો, પુરુષ શરીરમાં છે એવી ભાવના હશે તેમાંથી શારીરિક ક્રિયાઓનો તે સાક્ષી માત્ર છે એવો અનુભવ થાય છે. અને પછીથી રહેતે રહેતે પુરુષ તેમનો જ્ઞાતા યાને દષ્ટા છે એવો સાક્ષાત્કાર થાય છે. ત્યાર પછી, શારીરિક ક્રિયાઓ અને અનુભવોને પુરુષ પોતાના તરીકે સ્વીકારતો નથી, પરંતુ તેઓ તો પ્રકૃતિના જ ગુણોને આધીન છે, અને ગુણોનાં જ કાર્ય પ્રતિકાર્યને લીધે ઉત્પન્ન

થાય છે એમ અનુભવે છે. ઉપર જે ભેદનો અનુભવ વર્ણવ્યો તે એટલો તો સ્વાભાવિક અને એવો તો ઊંડો હોય છે કે શરીરનાં ભૂખ, તરસ, દુઃખ, થાક, નિદ્રાસાહ વગેરે લાગણીઓ જાણે કોઈ બીજા માણસની લાગણીઓ હોય એ પ્રમાણે પુરુષ તેમને જુવે છે અને અનુભવે છે. એ લાગણીઓની તેને ખબર પડે છે કારણ કે દેહની અને પોતાની વચ્ચે માત્ર એક ઝીણો પારદર્શક પડદો જ આવી રહેલો હોય છે. આ પ્રમાણે દેહ અને મન વચ્ચેના ભેદનો અનુભવ કરવો એ આત્મ-સંયમ મેળવવા માટે એક ધણું જ અગત્યનું પગલું છે. તેનાથી શરૂઆતમાં, તો મન સર્વ શારીરિક લાગણીઓને વશ થયા વગર, અને અંતે, તેમનાથી જરા પણ લેપાયા વગર, કેવળ અનાસક્ત રહીને તેમને જોઈ શકે છે, વિશદ જ્ઞાનવડે તેમને જાણી શકે છે. મનોમય પુરુષ એ પ્રમાણે શરીરનાં અંધનોમાંથી મુક્ત થઈ જાય છે, કારણ કે સત્ય - જ્ઞાનને અંતપૂર્વક અમલમાં મૂકવાથી મુક્તિ મળે છે જ.

પુરુષનું આધિપત્ય

છેવટ, મનોમય પુરુષ એ પ્રકૃતિનો ઇશ્વર છે એવો સાક્ષાત્કાર સાધકને થાય છે અને પ્રકૃતિની પ્રત્યેક ક્રિયાને માટે તેની અનુમતિની જરૂર છે એમ પણ તેને જણાય છે. વળી, પ્રકૃતિની જૂની ટેવોને પુરુષે અસલ જે અનુમતિ આપી હોય છે તે પણ પાછી ખેંચી લેવાની તેનામાં, અનુમંતા

તરીકે, સત્તા છે એવો અનુભવ પણ તેને થાય છે. પુરુષની તપઃશક્તિને અનુસાર પ્રકૃતિ ધીમે ધીમે પોતાની ક્રિયામાં ફેર કરે છે; યા તો તેમાંથી સમૂળગી અટકી જાય છે. અલગત, એવો ફેરફાર એકદમ અમલમાં આવી જઈ શકતો નથી, કારણ કે જૂતકાળનાં પ્રકૃતિનાં કર્મોના આગ્રહી પરિણામ તરીકે જૂની અનુમતિ ચાલુ રહે છે, એટલે જ્યાં સુધી એનો ક્ષય ન થઈ જાય ત્યાં સુધી તે ચાલે છે. વળી, અભ્યાસના બળ ઉપર, તથા મૌલિક જરૂરિયાતનો જે ખ્યાલ પહેલાં સાધકના મને બાંધ્યો હોય છે તેના ઉપર ઘણો આધાર રહે છે. પરંતુ જે ટેવ દૂર કરવાને સાધક પ્રયત્ન કરતો હોય તે શરીર, બ્રાણ અને મનનો સંબંધ જાળવી રાખવા માટે પ્રકૃતિએ જે મૌલિક અભ્યાસો - ખાવું, ઊંઘવું વગેરે - કેવળ આવશ્યક તરીકે સ્થાપન કર્યા છે તેમાંની નહિ હોય, અને જે તેને પુરુષ અનુમતિ નહિ આપે, તથા એ ટેવને સ્વેચ્છાપૂર્વક વિલાસ નહિ કરવા દે, તો છેવટે એ ટેવમાં ફેર પડતો જાય છે. જૂખ અને તરસ જેવી “ટેવો”ને પણ ઓછી કરી નાંખાય, - ક્રમેક્રમે તદ્દન બંધ પણ કરી શકાય. જે પ્રમાણે જૂખતરસનું છે તે પ્રમાણે “રોગ”ની ટેવને પણ ઓછી કરીને છેવટે, અટકાવી તથા તદ્દન બંધ કરી શકાય. વળી, શારીરિક વ્યાધિઓને, બ્રાણશક્તિનો ઉપયોગ કરીને, અથવા તો કેવળ મનની તપઃશક્તિના પ્રયોગથી, દૂર કરવાની શક્તિ પણ ઘણી વધે છે. તે જ પ્રમાણે શારીરિક પ્રકૃતિમાં લાંબા

અભ્યાસને લીધે, થાક, આયાસ, અશક્તિ વગેરેના જે ખ્યાલ હોય છે તેમાં પણ ધણો ફેર પડી જાય છે. અને શારીરિક અથવા માનસિક કાર્ય કરવાની શક્તિ, મુક્તિ, વેગ તથા સફળતા બમણી, ચારગણી અને દશગણી પણ વધારી શકાય છે.

ભૌતિક શાસ્ત્રોની અશ્રદ્ધા અને યોગના અનુભવો

ખરૂં જોતાં અભ્યાસનો આ ભાગ ‘આત્મસિદ્ધિ’યોગનો ભાગ છે. પરંતુ અહિં એને વિષે ઉલ્લેખ કરવાનું એક કારણ એ છે કે આત્મસિદ્ધિયોગનો પાયો વાંચનારના ધ્યાનમાં આવે; અને ખીજું કે ભૌતિકશાસ્ત્રોને લીધે જે કેટલાક ખોટા ખ્યાલો પ્રચલિત થઈ ગયા છે તેમાં સુધારો થાય. ભૌતિકશાસ્ત્રોની માન્યતા પ્રમાણે તો હમણાં માનવના શરીર અને મન વચ્ચે જે સંબંધ છે તે ખરાબર, યોગ્ય, અને કુદરતી છે, તેનાથી જુદો અથવા તો, વિરોધી સંબંધ હોય તો તે વિકૃત અને અસત્ય છે યા તો બ્રાંતિ છે, આત્મ-પ્રતારણા છે, ગાંડપણ છે—ધેણછા છે. પ્રકૃતિના ઉપર માનવની સત્તા વધારે જામે એવા હેતુથી ભૌતિકશાસ્ત્રો પ્રકૃતિની સામાન્ય જડ પ્રક્રિયાઓમાં ખંતપૂર્વક અને સફળ-તાથી સુધારાઓ કરે છે ત્યારે ભૌતિકશાસ્ત્રો પોતે એ સ્થિતિરક્ષક સિદ્ધાંતનું સંપૂર્ણપણે ઉલ્લંઘન કરે છે એ કહેવાની જરૂર નથી. અહિં માત્ર એટલું ઉમેરવું યોગ્ય લાગે છે કે જે શારીરિક અને માનસિક ફેરફારને લીધે, — મન

અને શરીરના સંબંધમાં ફેરફાર થવાને પરિણામે — અંતરમાં શુદ્ધિ અને સ્વતંત્રતાની વૃદ્ધિ થાય છે, જીવનમાં વધારે શુદ્ધ અને વિશદ આનંદનો વધારો થાય છે, અને મનની પોતાના ઉપર અને શરીરના ધર્મો ઉપર સંયમ રાખવાની શક્તિ વધે છે તે ફેરફારને વિકૃત કહી શકાય નહિ, માયા કે ભ્રમ ગણી શકાય જ નહિ. તેને આત્મવંચના પણ ન કહેવાય, કારણ કે તેની અસર પ્રત્યક્ષ અને સચોટ હોય છે. પ્રકૃતિ પોતે તપઃશક્તિનો પ્રયોગ કરીને વ્યક્તિદ્વારા પ્રગતિ કરે છે. તે પ્રગતિ પ્રકૃતિ તો કાંઈ પણ પ્રકારે સિદ્ધ કર્યા વિના રહેનાર નથી. પરંતુ આ માનસિક અને શારીરિક પ્રગતિ કરવા માટે પ્રકૃતિ માનવની તપઃશક્તિને પોતાના હથિયાર તરીકે વાપરે છે, કારણ કે ક્રમેક્રમે પુરુષને પોતાના ઉપર સચેતન વિજય મેળવવા તરફ દોરવો એ પ્રકૃતિનો મુખ્ય હેતુ છે.

એકાંતની અને અકર્મ રહેવાની અગત્ય

અહિં ઉમેરવું જોઈએ કે જ્ઞાનયોગના માર્ગમાં મન અને શરીરની પૂર્ણતા કેવળ ગૌણ સ્થાને જ હોય છે. જ્ઞાનયોગમાં તો સાધકે સૌથી ત્વરિત, અથવા તો સૌથી સચોટ અને સાદૃશ્ય પ્રયત્નદ્વારા પ્રકૃતિમાંથી ઉત્થાન કરવું જોઈએ. અહિં આપણે જે માર્ગ દર્શાવીએ છીએ તે સૌથી વધારે ત્વરિત નહિ, તો પણ કાર્યસાધકતામાં સૌથી વધારે સંપૂર્ણ તો છે જ. શારીરિક પૂર્ણતાની ચર્ચામાં

સ્થૂલ કાર્યો કરવાં કે ન કરવાં એ પ્રશ્ન પણ જોભો થાય છે સામાન્ય રીતે યોગીએ કર્મમાંથી જેમ બને તેમ નિવૃત્ત થવું જોઈએ એવી માન્યતા પ્રચલિત છે. ખાસ કરીને અતિશય કાર્યો કરવામાં પ્રવૃત્ત રહેવું અંતરાયરૂપ નીવડે છે, કારણ કે તેથી બધી શક્તિઓ બાહ્ય પ્રત્યે ખેંચાઈ જાય છે—એ માન્યતા કેટલેક અંશે સાચી પણ છે. વળી સાધકના અંતઃકરણમાં મનોમય પુરુષ સાક્ષીભાવ ધારણ કરે છે ત્યારે તેની પ્રકૃતિમાં નીરવતા, શારીરિક નિષ્ક્રિયતા, સ્થિરતા અને એકાંત સેવનની વૃત્તિ ઉદય પામે છે. જ્યાં સુધી એ વૃત્તિમાં જડતા, અશક્તિ, અને કર્મ કરવાની નામરજી હોતી નથી ત્યાંસુધી,—અર્થાત્, એ વૃત્તિને લીધે તમોગુણ ઉત્પન્ન થતો નથી ત્યાં સુધી, તે લાભકારક છે. કોઈ પણ પ્રકારનું કર્મ નહિ કરવાની શક્તિ તે આળસ, પ્રમાદ, અશક્તિ અને કર્મના તિરસ્કાર કરતાં કે અકર્મની આસક્તિ કરતાં જુદી જ શક્તિ છે. એ શક્તિ પણ એક મહાન શક્તિ છે. મનની વિચાર-શૂન્ય, નિસ્પંદ સ્થિતિ પ્રાપ્ત કરવાની શક્તિ, કેવળ એકાંતમાં ગમે તેટલો સમય નીરવ રહેવાની શક્તિ, કોઈ પણ પ્રકારના ખલેલ વિનાની—અખંડ—શાંતિ જળવવાની શક્તિ જ્ઞાન-યોગીને માટે જોટલી જરૂરની છે તેટલી જ કોઈ પણ પ્રકારનું કર્મ નહિ કરવાની શક્તિ પણ આવશ્યક છે. જે માણસ એ અવસ્થાઓને પ્રાપ્ત કરવા રાજી નથી તે સર્વોત્તમ જ્ઞાનની પ્રાપ્તિને માટે લાયક નથી એમ સમજવું. વળી જે એ

અવસ્થા પ્રત્યે પ્રયાણ કરવાને અશક્ત છે તે તેમની પ્રાપ્તિ માટે અધિકારી નથી એમ સમજવું.

સ્થૂલ નિષ્કર્મની મર્યાદા : મિતાચાર

અહિં ખાસ ઉમેરવું જોઈએ કે એ પ્રમાણે નિષ્કર્મ રહેવાની શક્તિ સાધક કેળવે તો તે પૂરતું છે. સ્થૂલ કર્મોથી તદ્દન વિમુખ થઈ જવું કાંઈ અનિવાર્ય નથી, અને શારીરિક કે માનસિક કર્મોનો તિરસ્કાર, કે અણુગમે હોવો છુટ પણ નથી. જ્ઞાનની સમગ્રતા પ્રાપ્ત કરવા છત્તનાર સાધકે કર્મની આસક્તિનો તથા અકર્મની આસક્તિનો પણ સરખો જ ત્યાગ કરવો ધટે. ખાસ કરીને શરીરની, પ્રાણની કે મનની અંદર જડતાની વૃત્તિ આવે તેનો સાધકે સંભાળપૂર્વક ત્યાગ કરવાની સાવચેતી રાખવી જરૂરની છે. એ જડતાની વૃત્તિ પ્રકૃતિમાં વધતી જણાતી હોય તો સાધકે પુરુષની તપઃશક્તિનો ઉપયોગ કરીને તેનો ત્યાગ કરવો જોઈએ. આગળ જતાં એવી સ્થિતિ પ્રાપ્ત થાય છે જ્યારે મન અને શરીર બન્ને પુરુષના આદેશનો, તેના તાબેદાર હથિયાર થઈને, અમલ કરે છે. તે કર્મ કરતાં તેમને નથી તો આસક્તિ થતી, કે નથી કાંઈ ભાર પડતો; તથા સામાન્ય કર્મ કરતાં શક્તિની જે નિમ્ન, આતુર અને જ્વરિત સ્થિતિ થાય છે તેવી થવા વિના તે કાર્ય કરી શકે છે. તેવા લોકો પ્રાકૃતિક બળો પેઠે પોતાનું કાર્ય કરે છે — ઉદ્દેગ વિના, પરિશ્રમ કે પ્રતિકાર્ય

વિના : દેહમાં બદલો હોય, અને પોતાની રુચી પ્રકૃતિનો સ્વાગી ન હોય ત્યાં સુધી ઉદ્વેગ, પરિશ્રમ અને પ્રતિકાર્યની લાગણી થવી એ પ્રાણની લાક્ષણિકતા છે. ઉપર જાણાવેલી પૂર્ણતા આપણે પ્રાપ્ત કરીએ છીએ ત્યાર પછી કર્મ કરીએ કે ન કરીએ બધું સરખું હોય છે, કારણ કે તે બન્નેમાંથી એકેય આત્માની મુક્તિ ઉપર અસર કરી શકતું નથી. કે આત્માને પોતાના સ્વરૂપને જાણવાની જિજ્ઞાસાથી દૂર—ઐહિક પદાર્થો પ્રત્યે દોરી શકતું નથી. એટલું જ નહિ પરંતુ આત્માની ચેતનામાં થયેલી સ્થિર સ્થિતિને નવી પરિસ્થિતિ પણ ચલાવમાન કરી શકતી નથી. પરંતુ એ સ્થિતિ યોગાભ્યાસમાં પ્રગતિ કરવાને પરિણામે મોડી પ્રાપ્ત થાય છે અને જ્યાં સુધી એવી સ્થિતિ પ્રાપ્ત થાય નહિ ત્યાં સુધી ગીતામાં યુક્તાહાર-વિહારનો—એટલે કે મિતાચારનો—જે નિયમ આપ્યો છે તે સારામાં સારો છે. આ ઉપરથી જાણાશે કે અતિશય શારીરિક કે માનસિક પ્રવૃત્તિ કરવી સારી નથી કારણ કે તેમ કરવાથી અતિશય શક્તિ બહાર ખેંચાઈ જાય છે અને તેથી આધ્યાત્મિક સ્થિતિ ઉપર નુકશાનકારક અસર થાય છે. તેજ પ્રમાણે બહુ થોડું કામ કરવું એ પણ ઠીક નથી કારણ કે તેથી જડતા વધવાનો સંભવ છે એટલું જ નહિ પરંતુ તેને લીધે અકર્મની ટેવ અને આખરે કર્મ કરવાની અશક્તિ પણ આવી જાય છે; અને તે પાછળથી દૂર કરવી બહુ જ મુશ્કેલ પડે છે. તે પણ કેવળ શાંતિના,

એકાંતના અને નિષ્કર્મના ગાળાઓ ધૃષ્ટ છે, અને સાધકે વખતોવખત તેમને મેળવ્યા કરવા જોઈએ. કારણ કે તેમ કરવાથી આત્માને પોતાની ગહનતાનાં ઊંડાણમાં ડૂબકી મારવાની તક મળે છે જે જ્ઞાનપ્રાપ્તિને માટે અનિવાર્ય છે.

સ્થૂલ શરીર પર પ્રાણનો કાબુ

આ પ્રમાણે શરીરનાં બંધનોની ચર્ચા કરતાં આપણે પ્રાણશક્તિની ચર્ચામાં ઉતરવું જ પડે છે. વ્યવહાર પૂરતું, આપણા દેહમાં જે પ્રાણશક્તિ કાર્ય કરી રહી છે તેને આપણે સ્થૂલ પ્રાણ કહીશું અને મનોમય ભૂમિકામાં કાર્ય કરનારી સૂક્ષ્મ પ્રાણશક્તિથી આપણે તેને જુદી પાડીશું. આપણું જીવન બે પડવાળું છે : પ્રથમ માનસિક અને બીજું શારીરિક. હવે, એ બન્નેમાં એક જ પ્રાણશક્તિ જુદે જુદે સ્વરૂપે કાર્ય કરે છે. તે પ્રાણશક્તિ સ્થૂલ દેહમાં ભૂખ, તરસ, થાક, તંદુરસ્તી, વ્યાધિ, જોમ વગેરે સ્થૂલ દેહને લગતા પ્રાણની લાગણીઓ અને વાસનાઓ ઉત્પન્ન કરે છે. માનવનો દેહ કાંઈ પથ્થર કે ઇંટના જેવો નથી, પણ પ્રાણમય અને અજ્ઞમય એવા બે કાષોનો બનેલો છે. અર્થાત્ એ બન્નેના કાર્યનું પરિણામ તે તેનું જીવન છે. તે પણ સ્થૂલ પ્રાણ અને સ્થૂલ શરીર બન્ને એકબીજાથી તદ્દન જુદાં હોઈ જેમ જેમ મન શારીરિક અહંતામાંથી - દેહાધ્યાસમાંથી - પાછું ફરે છે તેમ તેમ આપણને સ્થૂલ પ્રાણનો અનુભવ વધારેને વધારે

થતો જાય છે. સ્થૂલ દેહમાં આપણે એ પ્રાણનાં જુદાં જુદાં કાર્યોને બરાબર જોઈ અને જાણી શકીએ છીએ, તથા તેના પર વધારે સંયમ પ્રાપ્ત કરી શકીએ છીએ. અને છતાં દેહ જોડેના તાદાત્મ્યમાંથી છૂટા પડતાં સ્થૂલ પ્રાણથી પણ આપણે મુક્ત થઈએ છીએ — જો કે સ્થૂલ પ્રાણ આપણને સ્થૂલ દેહ કરતાં વધારે સૂક્ષ્મ અને આપણા અંતિમ સ્વરૂપની વધારે નજીક હોય એમ લાગે છે. દેહ ઉપર સંપૂર્ણ વિજય તો સ્થૂલ પ્રાણના ઉપર વિજય મેળવવાથી જ મળી શકે છે.

મૃત્યુના ભયનો ત્યાગ

શરીર અને તેનાં કાર્યો પ્રત્યેની આસક્તિને જીત્યાથી શરીરના પ્રાણ ઉપરની આસક્તિ પણ જતી રહે છે. કારણ કે આપણે પોતે દેહ નથી એવી ખાત્રી થતાં તે એક કરણ માત્ર છે, એક વસન છે, એવો અનુભવ થાય છે. એટલે પ્રાણશક્તિ જેમનામાં પ્રધાન છે તેવા મનુષ્યોમાં શારીરિક મૃત્યુના પ્રત્યે જે અણુગમાની વૃત્તિ હોય છે તે જ્ઞાનયોગના સાધકમાં નિર્બળ થઈને, આખરે નાશ પામી જાય છે મૃત્યુના અણુગમાની એ વૃત્તિ જરૂર દૂર નાંખી દેવી જોઈએ, અને તે પણ નિઃશયપણે. મૃત્યુનો ભય, દેહના નાશનો અણુગમે એ પશુમાંથી ઉત્ક્રાંતિ થયાનું માનવના ઉપર રહી ગયેલું કલંક છે. પાશવતાનું એ લાંછન તદ્દન બૂસી નાંખ્યે જ છૂટકા છે.

ચિત્ત અને મનનાં બંધનોમાંથી મુક્તિ

પ્રાણશક્તિનું સ્થૂલ અને સૂક્ષ્મ કાર્ય

પોતાના મૂળ સ્વરૂપ પ્રત્યે ઉત્થાન કરતા આત્માએ સઘળાં શારીરિક બંધનોમાંથી મુક્ત થવું પડે છે એટલું જ નહિ પરંતુ તેના પોતાના મનમાં અને સમગ્ર સૂક્ષ્મ દેહમાં કાર્ય કરી રહેલી પ્રાણશક્તિથી પણ તેણે જુદા પડવાની જરૂર છે. એવો સાધક મનને પુરુષનો પ્રતિનિધિ બનાવી તેની પાસે કહેવડાવે છે કે “હું પ્રાણશક્તિ નથી, પ્રાણશક્તિ પણ પુરુષ નથી, એ તો પ્રકૃતિનું ઘણાં કાર્યોમાંનું માત્ર એક કાર્ય છે.” પ્રાણના મુખ્ય ધર્મો ક્રિયા અને ગતિ છે. અર્થાત્ વ્યક્તિની બહાર આવી રહેલા પદાર્થોને પ્રાપ્ત કરવા માટે અને પ્રાપ્ત કરી તેમને પોતાનામાં ઘટાવવા માટે પ્રાણશક્તિ તલપાપડ થઈ રહે છે. વળી, જે પદાર્થો પ્રત્યે તે આસક્ત થાય છે

ચિત્ત અને મનનાં બંધનોમાંથી મુક્તિ

અજ્ઞાતાને પદાર્થો આપોઆપ તેની પાસે આવી પડે છે, તેમના પ્રત્યે સંતોષ, અસંતોષ; સુખ, દુઃખ, વગેરેની લાગણીઓ તે ઉત્પન્ન કરે છે. અર્થાત્ પ્રાણશક્તિના કાર્યમાં આકર્ષણ, પ્રત્યાકર્ષણનો નિયમ આપણને હમેશાં દેખાઈ આવે છે. આપણે જે ત્રણ ધર્મો—ક્રિયા, ગતિ, આકર્ષણ પ્રત્યાકર્ષણ—ગણાવ્યા તે પ્રકૃતિમાં સર્વત્ર જોવામાં આવે છે, કારણ કે પ્રાણ સર્વત્ર છે. પરંતુ આપણે મનોમય પ્રાણીઓ—માનવો—હોવાથી એ ધર્મોનાં કાર્યનું માનસિક મૂલ્ય જુદા જુદા મનની અવસ્થા પ્રમાણે જુદું જુદું અંકાય છે. એ પ્રાણશક્તિના ધર્મો આપણા મનમાં કર્મનું, કામનાઓનું, રાગદ્વેષનું અને સુખદુઃખનું સ્વરૂપ લે છે. આપણા પોતાનામાં પણ પ્રાણશક્તિ સઘળે વ્યાપી રહી હોય આપણા સૂક્ષ્મ દેહનાં કાર્યોને ટકાવી રાખે છે એટલું જ નહિ પરંતુ આપણી ઇન્દ્રિયોના સંસ્કારોને સ્વીકારનાર મન તથા આવેશપ્રધાન ચિત્તને પણ તે ટકાવી રાખે છે. વળી આપણી વિચારશક્તિમાં પણ પ્રાણ કાર્ય કરે છે. હવે આ અધ્યાય સૂક્ષ્મદેહના કરણોમાં પ્રાણશક્તિનું મિશ્રણ થતું હોવાથી મન, ચિત્ત, બુદ્ધિ વગેરે કરણોનાં કાર્યમાં સહજે ધર્મસંકરતા ઉત્પન્ન થાય છે, પરિમિતતા આવે છે અને તેઓ પોતાનો મૂળ ધર્મ ચૂકે છે. આપણા આંતર જીવનમાં જે અંધાધુંધી મચેલી આપણને જણાય છે તે બધી આ પ્રમાણે ઉત્પન્ન થાય છે. છતાં એ બધી આંતર જીવનની અંધાધુંધીમાંયે આપણને એક ધર્મ

સર્વોપરિ હોય એમ લાગે છે. અને તે ધર્મ તે “કામના” અથવા “છત્તા.” વિરાટ રૂપે પ્રભુ જેમ પોતાના સ્વયંભૂ આનંદને ખાતર સર્વ કર્મ, ગતિ, તથા ઉપભોગ કરે છે તેજ પ્રમાણે વ્યક્તિ મોટે ભાગે કામના યાને છત્તાની તૃપ્તિ કરવા ખાતર કર્મ કરે છે, ગતિ કરે છે, ઉપભોગ કરે છે અને સહન કરે છે. એટલા માટે સૂક્ષ્મ દેહમાં કાર્ય કરી રહેલી સૂક્ષ્મ પ્રાણશક્તિ આપણને કામનાપ્રધાન મન સ્વરૂપે જ પ્રથમ દેખા દે છે. આત્મસ્વરૂપની પ્રાપ્તિ અર્થે એ સૂક્ષ્મ પ્રાણશક્તિ—અને તે કામનામય મન—ઉપર વિજય મેળવવો આવશ્યક છે.

પ્રાણશક્તિ અને મનનું ખરૂં કાર્ય

કામના આપણા સર્વ કર્મોનો હેતુ, સર્વ પ્રાપ્તિનું અને સર્વ સિદ્ધિઓનું ઉચ્ચાલન અને આપણા જીવનના સર્વ દુઃખોનું મૂળ છે. આપણું મન, ચિત્ત અને વિચારશક્તિ જે એ સૂક્ષ્મ પ્રાણશક્તિની દબલગીરીથી સ્વતંત્ર રહીને વર્તન કરી શકે, અને જે પ્રાણશક્તિ પોતાનો ધર્મ સૂક્ષ્મ દેહના ઉપર ઠોકી બેસાડવાને બદલે સૂક્ષ્મ કરણોના નિયમને માન આપી તેને વશ વર્તે, તે માનવજીવનના સર્વ વિકટ પ્રશ્નોનું નિરાકરણ ધણી સહેલાઈથી આપી જાય. આપણામાં રહેલી પ્રાણશક્તિનું ખરૂં કાર્ય તે આપણામાં રહેલ દિવ્ય તત્ત્વની આજ્ઞા પ્રમાણે વર્તન કરવું એજ છે. વળી, અંતરમાં નિરાજતો

ચિત્ત અને મનનાં બંધનોમાંથી મુક્તિ

પ્રભુ જે કાંઈ આપે તે સ્વીકારી લઈ તેમાંજ આનંદ માણવો અને કોઈ પણ પ્રકારની ઇચ્છા કરવી નહિ એ તેનો મૂળ ધર્મ છે વળી, ઇન્દ્રિયોના સંસ્કારો સ્વીકારનાર મનનો મૂળ ધર્મ એ છે કે તેણે પોતે જીવનના સર્વ બાહ્ય સ્પર્શો પ્રત્યે નિષ્ક્રિય બનીને તે સંસ્કારોને તથા તેમનામાં રહેલા રસ ને આનંદના તત્ત્વને, પોતાનાથી ઉચ્ચ કરણોને પહોંચાડવું. પરંતુ આકર્ષણ અને પ્રત્યાકર્ષણ, સ્વીકાર અને અસ્વીકાર, સંતોષ અને અસંતોષ, શક્તિ અને અશક્તિ વગેરે રૂપે શરીરમાં કાર્ય કરી રહેલી પ્રાણશક્તિની દબલગીરીને લીધે પ્રથમ તો મનનું કાર્યક્ષેત્ર સંકુચિત થઈ જાય છે, અને બીજું, જડ તત્ત્વમાં પ્રગટતા જીવનના સર્વ વિસંવાદોનો સ્વીકાર કરવાની તેને ફરજ પડે છે. અર્થાત્ આપણું મન અસ્તિત્વનો સાહજિક આનંદ પ્રાપ્ત કરવાનું સાધન મટી જઈને સુખદુઃખાદિ અનુભવોનુંજ સાધન થઈ રહે છે.

ચિત્તનો મૂળ ધર્મ

જે પ્રમાણે મનનું તેજ પ્રમાણે લાગણીઓ ઉત્પન્ન કરનાર ચિત્તનું પણ થાય છે. ચિત્તને પણ પ્રાણશક્તિના વિસંવાદોને સ્વીકારવા પડે છે. વળી તે પોતે પણ ઇન્દ્રિયોના સંસ્કારો પ્રત્યે આવેશો તથા લાગણીઓનું પ્રતિકાર્ય કરનાર એક ક્ષેત્ર હોવાથી પરિણામે હર્ષ, શોક, રાગદ્વેષ, ક્રોધ, ભય,

અભિલાષ, ધૃષ્ટિ, આશા, નિરાશા, ઉપકાર, વેર વગેરે જગતમાં ભજવાતા જીવનના નાટકમાં આવેશે અને ભાવોની અદ્ભુત લીલા ઉત્પન્ન થાય છે. આ ગુચ્છવણીને - આ જાળને - આપણે “આત્મા” કહીએ છીએ. પરંતુ વાસ્તવિક રીતે આપણે આત્મા, આપણે ચૈત્ય - પુરુષ યાને અંતરાત્મા. તો શુદ્ધ પ્રેમનું, આનંદનું અને સર્વ પદાર્થ પ્રાણી સાથે તથા પ્રભુ સાથે જ્યોતિર્મય એકતા કરવાનું એક ઉપયોગી સાધન છે. માનવજાતિનો મોટો ભાગ તેને જાણતો નથી અને ધણા જ થોડા માણસોએ તેનો વિકાસ કર્યો છે. એ ચૈત્ય - પુરુષ હમણાં તો આપણે કામનામય પુરુષ જેને આપણે આત્મા તરીકે માની બેસીએ છીએ તેની તળે સંપૂર્ણ ઢંકાર્થ ગયો છે. આપણા ચિત્તમાં યાને ભાવોની ઉત્પત્તિના સ્થાનમાં ચૈત્ય - પુરુષનું શુદ્ધ પ્રતિબિંબ પડવાને બદલે કામનામય મનનું જ પ્રતિબિંબ પડે છે.

બુદ્ધિ અથવા વિચારશક્તિનો મૂળ ધર્મ

વળી, વિચારશક્તિનો મૂળ ધર્મ એ છે કે તેણે જ્ઞાન-પ્રાપ્તિમાં સહજ આનંદ લેવો, નિરીક્ષણ કરવું, સમજવું, તથા સમજુદ્ધિથી નિર્ણયો બાંધવા. તે ઉપરાંત પોતાની આજીવનના દૃશ્ય તેમજ અદૃશ્ય — પરંતુ જે આખરે પ્રગટ તો થવાના છે તે — પદાર્થોમાંથી જે સંદેશાઓ અને જ્ઞાનનાં કિરણો મળે તેમને જાગૃત રહીને સ્વીકારવાં એ પણ

ચિ ત અ ને મ ન નાં બં ધ નો માં થી મુ ક્તિ

તેનું એક કાર્ય છે. એ સદેશાઓ. અને જ્ઞાનનાં કિરણો આપણી અંતરજ્ઞાનની શક્તિમાંથી કે સતેજ હૃદયમાંથી આવે તો પણ એટલું તો નક્કી જ કે તે બધા મનથી પર ભૂમિકામાં છૂપાઇ રહેલી દૈવી-વાચા તરફથી અંતઃકરણમાં ઉતરી આવે છે. પરંતુ સામાન્ય રીતે ભુદ્ધિ એ પ્રમાણે વર્તન કરી શકતી નથી. કારણ કે તે મંદિરોમાં કાર્ય કરી રહેલી પ્રાણુ-શક્તિનાં બંધનોમાં જકડાયેલી તથા લાગણીઓના તથા માત્રાસ્પર્શોના વિસંવાદોને આધીન હોઇ પોતાના પક્ષપાતી, ઔદિક વલણો, પસંદગીઓ, જડતા, આયાસ અને વેગોથી મર્યાદિત થાય છે. વિચારશક્તિમાં એ પક્ષપાત, પસંદગી, જડતા વગેરે ઉત્પન્ન થવાનું કારણ કામનામય પુરુષ અથવા તો સૂક્ષ્મપ્રાણ જ હોય છે. ઉપનિષદમાં ખરું જ કહ્યું છે કે આપણું આપું મનોમય ચૈતન્ય પ્રાણુશક્તિના રેશાઓથી અને પ્રવાહોથી પરિઆપ્ત છે; અને પ્રયત્ન કરવો, પરિમિતતા લાવવી, ગ્રહણ કરવું અને નિષ્ક્રિય જવું, કામનાઓ ઉત્પન્ન કરવી અને દુઃખ સહેવું એ બધું પ્રાણુશક્તિનું જ કાર્ય છે. એટલે પ્રાણુશક્તિની શુદ્ધિ કર્યા વિના આપણે શુદ્ધ સનાતન આત્માને જાણી કે પ્રાપ્ત કરી શકવાના નથી.

અહંતાનું મૂળ

ખરું છે કે આ બધી અવ્યવસ્થાનું મૂળ “અહં” શુદ્ધિ છે, અને એ અહંતાનું સ્થાન મનમાં છે. પરંતુ મનોમય કૌષમાં

જે અહંતા જણાય છે તેનું મૂળ તો આપણી અવચેતનામાં રહેલું છે. અર્થાત્ મનથી નીચે જે ચેતના ઢંકાયેલી છે તેમાં જે અહંતા ઉત્પન્ન થયેલી હોય છે તેનું જ પ્રતિબિંબ મનમાં પડે છે. પદાર્થોમાં અને જીવનમાં સઘળે વ્યાપી રહેલો આત્મા જડ પથ્થરમાં કિંવા વનસ્પતિમાં મૂળો હોય છે,— પરંતુ ન્યારે તે મનોમય ભૂમિકાને પ્રાપ્ત કરે છે ત્યારે તે વાચાને ઉપયોગ કરે છે અને સચેતન થાય છે, છતાં મનોમય કાષ કંઈ તેનો ઉત્પાદક નથી. એ ક્રમવિકાસમાં યાને ઉત્ક્રાન્તિમાં, ઉચ્ચ જીવન પ્રત્યે ઉત્થાન કરી રહેલા આત્માને અહંતાના બંધનમાં પડેલી પ્રાણુશક્તિની મજબૂત ગાંઠ ઘણી જ નડે છે. કારણ કે ભુદ્ધિ, હૃદય વગેરે સૂક્ષ્મ કરણો પોતાનાં સર્વ દુઃખોનું મૂળ પારખી કાઢી તેને દૂર કરવાને રાજખુશીથી તત્પર બને છે તોપણ પ્રાણુશક્તિ પોતાની ગાંઠ ઢીલી કરવા સાફ ના પાડે છે. મતલબ કે, એ કરણોમાં વ્યાપેલી પ્રાણુશક્તિ પાશવતાનો અંશ હોવાથી તેમનાં જ્ઞાનને સંકુચિત કરે છે તથા છેતરે છે એટલું જ નહિ પરંતુ આ પ્રમાણે પોતે ના પાડીને તેમની તપઃશક્તિને પણ કુંડિત કરે છે.

સાક્ષીત્વવાળો મનોમય પુરુષ : તેનું પ્રભુત્વ

તેટલા માટે મનોમય પુરુષે પોતે કામનામય મનથી વિખૂટા પડીને તેની જોડે એકતા કરવી જોઈએ નહિ. તેણે તો કહેવું જોઈએ કે “આ મહેનત કરી બાથોડીઆં મારનાર, દુઃખ

ચિત્ત અને મનનાં બંધનોમાંથી મુક્તિ

સહન કરનાર તથા આનંદ પામનાર, પ્રેમ અને તિરસ્કાર
અનુભવનાર, આશાનિરાશાનું રમકકું, ક્રોધ અને બચનો
ભોગ તથા પ્રાણશક્તિ અને લાગણીઓના આવેગોને વશ
વર્તનાર પરવશ પ્રાણી તે હું નથી; એ બધું તો પ્રકૃતિનું
કાર્ય છે, ઇન્દ્રિયોના સંસ્કારપ્રધાન મનમાં અને ચિત્તમાં કાર્ય
કરતી પ્રકૃતિનું પરિણામ છે.” એ પ્રમાણે કરવાથી મન
પોતે આવેશો, લાગણીઓ વગેરેમાંથી પાછું ફરે છે, અને
પોતે સાક્ષીરૂપે સર્વ ક્રિયાઓને જુએ છે. અર્થાત્ એ પ્રમાણે
સતત અભ્યાસ કરવાથી અંતરમાં પાછા બે વિભાગો પડી
જાય છે એક બાજુ ચિત્તમાં પ્રકૃતિની જૂની ટેવ પ્રમાણે
લાગણીઓ, આવેશો વગેરે આવ્યા કરે છે, અને બીજી બાજુ
તે સર્વ ક્રિયાઓથી તટસ્થ રહીને જોનાર સાક્ષીરૂપે મનોમય
પુરુષ પણ હોય છે. તે સર્વ ક્રિયાઓને જુએ છે, તેમનો
અભ્યાસ કરે છે તથા તેમને ઘરાઘર સમજે છે છતાં પોતે
તેમનાથી તદ્દન નિર્લેપ રહે છે. મનોમય-પુરુષ જાણે મનની
રંગભૂમિ ઉપર પોતાનાથી જુદી વ્યક્તિઓની ક્રિયા અને
તેમનો નાટક થઇ રહ્યો હોય નહિ તેમ તેમને જુએ છે.
શરૂઆતમાં તે નાટકમાં પોતે ધણો રસ લે છે એટલું જ
નહિ પરંતુ જૂની ટેવ પ્રમાણે ધડીબડીમાં પોતે તે નાટકના
પ્રયોગ જોડે એકતા કરવા પણ મંડી જાય છે. પરંતુ ત્યાર
પછી રહેતેરહેતે તે સંપૂર્ણ શાંતિથી અને નિર્લિપ્તપણે એ
નાટકને જોઇ શકે છે, અને છેવટે તે પોતે પોતાની નીરવ

ચેતનાના અનંત આનંદને અનુભવે છે. પહેલાંના કલ્પિત આનંદ અને અસત્ય દુઃખોનું મિથ્યાત્વ જોતાં તેને પોતાના ચિત્તમાં ચાલી રહેલા નાટકમાં સુખદુઃખ ભોગસ્નાર અજ્ઞાન બાળકના પ્રત્યે હાસ્ય આવ્યા વિના રહેતું નથી ! મનોમય-પુરુષ કેવળ સાક્ષીરૂપે એ નાટકનો દૃષ્ટા છે એટલું જ નહિ, પરંતુ તે પોતે એ નાટકનો સૂત્રધાર હોય પોતાની અનુભવતિથી તે નાટકને ચાલવા દેવાની, અગર તો, ખંધ કરવાની, શક્તિ પણ તે ધરાવે છે એમ પણ તે અનુભવે છે. જ્યારે એ કાર્યોમાંથી પુરુષ પોતાની અનુભવિ પાછી ખેંચી લે છે ત્યારે એક નવો જ અનુભવ સાધકને થાય છે. તેનું ચિત્ત સામાન્ય રીતે શુદ્ધ અને પ્રતિકાર્ય વિનાનું થઈ રહે છે, અને આવેશો, લાગણીઓ વગેરે તેમાં આવે છે તો પણ અંતરમાંથી ઉત્પન્ન થવાને બદલે બહારથી આવતા સંસ્કાર હોય એવું લાગે છે. ચિત્ત એ બહારના સંસ્કારો પ્રત્યે શરૂઆતમાં પ્રતિકાર્ય કરે છે ખરું તથાપિ એ બાહ્ય-સ્પર્શો પ્રત્યે પ્રતિકાર્ય કરવાની ટેવ પણ ધીમેધીમે ધસાઈ જાય છે, અને ક્રમેક્રમે સર્વ આવેશોના હૂમલાઓથી ચિત્ત મુક્ત થઈ જાય છે, આશ્વા અને ભય, હર્ષ અને શોક, રાગ ને દ્વેષ, આકર્ષણ તથા તિરસ્કાર, સંતોષ, અસંતોષ, ઉત્સાહ, નિરાશા, ઉદ્વેગ, ધૃણા, શરમ વગેરે સર્વ આવેશો અને લાગણીઓ આપણા મુક્ત થયેલ અંતરઆત્મામાંથી છૂટી જાય છે.

ચિત્તના શમન પછી કરણોનું રૂપાંતર

એ પ્રમાણે ચિત્તના આવેશોનું સંપૂર્ણ શમન થઇ ગયા પછી તેમનું સ્થાન કઇ વસ્તુ લે છે? એ પ્રશ્નના જુદા જુદા ઉત્તરો છે. જો આપણે ઇચ્છીએ તો તે સ્થાને સંપૂર્ણ સ્થિરતા, મૌન યાને નીરવતા અને ઉદાસીનતાને સ્થાપન કરી શકીએ. સામાન્ય રીતે ચૈત્ય-પુરુષને એ અવસ્થામાંથી પસાર થવું પડે છે તો પણ આપણી સાધના માટે એ સ્થિતિને આપણે અંતિમ ઉદ્દેશ તરીકે સ્વીકારી નથી. અર્થાત્ પુરુષ પ્રજુ, અથવા તો સ્વરાટ્, થાય છે અને પોતાની તપઃ-શક્તિનો તે પ્રયોગ કરે છે. ચૈત્ય-પુરુષના સત્ય ભોગને યા તો આનંદને, અસહ્ય ભોગવૃત્તિને ઠેકાણે સ્થાપન કરવો જોઇએ. એ તપઃશક્તિ પુરુષની છે. પુરુષ તપઃશક્તિ વાપરે છે, — તેનો અમલ પ્રકૃતિ કરે છે. આપણી અપૂર્ણ પ્રકૃતિમાં કામના અને વાસના, આવેશ અને ઇચ્છા રૂપે જે બધું હતું તેનું રૂપાંતર થઇને તે સ્થાને શુદ્ધ જ્ઞાન અને ગાઢ પ્રેમ, આનંદ અને અદ્વૈત સ્થાપન થાય છે. આપણું કામનામય મન જે સ્થાન ખાલી કરીને જતું રહે છે તેને સ્થાને આપણો અંતરાત્મા આવીને બિરાજે છે. આપણી લાગણીઓના વિશુદ્ધ થયેલા ખાલી પાત્રમાં — ચિત્તમાં — મધુરતા અને કડવાશના મિશ્રણવાળા આવેશોને બદલે દિવ્ય પ્રેમ અને આનંદનો સોમરસ ટંકોટંક ભરાય છે. આવેશો —

કલ્યાણ અને શુભ કરવાના આવેશે. સુદ્ધાં — પ્રભુની દિવ્ય પ્રકૃતિને ખોટી રીતે રજુ કરે છે. આપણામાં જે દયાની લાગણી છે તેમાંએ સ્થૂલ ધૃણાની અશુદ્ધિ રહી ગયેલી હોય છે. આપણે દયા બતાવીએ છીએ તેનું કારણ વસ્તુતઃ એ જ હોય છે કે આપણા હૃદયમાં ખીજાઓનાં દુઃખ આપણે સહન કરી શકતા નથી. એવી નિર્જાળ દયાની લાગણીનો પણ ત્યાગ કરીને તેને બદલે આપણે દિવ્ય અનુકંપા સ્થાપન કરવી જોઈએ. એ દિવ્ય અનુકંપા સર્વ વસ્તુઓને જોશે, તેમને સ્વીકારશે, ખીજાઓનો ભાર પણ તે ઉકાવશે, તથા ખીજાઓનું દુઃખ મટાડવાને અને તેમને સહાય કરવાને નિશ્ચિન તે તત્પર રહેશે, તો પણ તે દુનિયાનાં દુઃખો પ્રત્યે અહંતાપ્રધાન વૃત્તિથી બળવો કરીને, અથવા તો સર્વ પદાર્થોના આદિ કારણને, કે વિશ્વની વ્યવસ્થાને દોષ દર્શાવે, નહિ પરંતુ જ્ઞાનપૂર્વક અને પ્રભુના હથિયાર તરીકે તેનો આવિર્ભાવ કરવા માટે જ દયા બતાવશે. જે પ્રમાણે નિર્જાળ દયાનો ત્યાગ કરવાને આગળ કહેવામાં આવ્યું તે જ પ્રમાણે કામનાપ્રધાન અને વસ્તુઓની પ્રાપ્તિ કરવાને ઝંખના કરનાર, તથા આનંદમાં ક્ષોભલાવનાર અને દુઃખમાં હાલી જનાર, પ્રેમનો પણ આપણે ત્યાગ કરવો જોઈએ. એવા પ્રેમને બદલે આપણે શાંત, સમ અને સર્વ-ગ્રાહી, મુક્ત પ્રેમભાવ સ્થાપન કરવો જોઈએ, — એ પ્રેમ-ભાવ બાહ્ય સંજોગોથી સ્વતંત્ર હોય છે એટલું જ નહિ

ચિત્ત અને મનનાં બંધનોમાંથી મુક્તિ

પરંતુ પોતાના પ્રેમપાત્ર તરફથી કેાઇ પણ જાતના બદલાથી કે બદલાના અભાવથી લેશ માત્ર પણ વિકાર પામતો નથી. એ પ્રમાણે આત્માનાં કરણોની સર્વ ક્રિયાઓ પ્રત્યે આપણે નવું વલણ સ્થાપન કરીશું. એ સર્વ કરણોની પૂર્ણતાનો સંપૂર્ણ વિચાર આપણે આત્મસિદ્ધિના વિષયમાં કરીશું.

ખરી સમતા

નિષ્કર્મ સ્થિતિ અને કર્મપરાયણતાનો પ્રશ્ન આપણે આગળ ચર્ચા ગયા છીએ. તે પ્રમાણે ચિત્તમાં એક બાબત શાંતિ અને ઉદાસીનતા તથા બીજી બાબત સક્રિય આનંદ અને ક્રિયાત્મક પ્રેમનો પ્રશ્ન પણ ચર્ચવા જેવો છે. સમતા પાચો છે, — નહિ કે ઉદાસીનતા : ક્રિયામાં રહેલા આનંદ તથા પ્રેમને આપણે સમત્વના પાયા ઉપર રહીને જ પ્રાપ્ત કરવાનાં છે, ઉદાસીનતાવડે નહિ. તિતિક્ષા અર્થાત્ સહન કરી લેવાની શક્તિ, નિષ્પક્ષપાતી ઉદાસીનતા અને શાંત સમર્પણ વગેરેની મદદથી સુખ અને દુઃખની લાગણી થયા વિના, સમતાપૂર્વક, આપણે હર્ષશોકનાં કારણોથી પર થઈ શકીએ. પરંતુ એ સ્થિતિ હજી ખરી સમતા નથી. એ તો માત્ર ખરી સમતાની સ્થાપના માટેની પ્રાથમિક ભૂમિકા હોઇ જ્યાં સુધી એ સમતા પ્રેમ અને આનંદનું બાવાત્મક સ્વરૂપ ધારણ કરે નહિ ત્યાં લગી તે પૂર્ણ થઇ મનાય જ નહિ. ઇન્દ્રિયજન્ય સંસ્કારોને વશ વર્તનાર મનને સૌન્દર્યસાર

પરમાત્માનો સમાન રસ સર્વત્ર પ્રાપ્ત થવો જોઈએ, હૃદયમાં તેમજ અન્યત્ર સર્વ સ્થળે સમાન પ્રેમ અને આનંદ પ્રાપ્ત કરવાની શક્તિ તેનામાં આવવી જોઈએ એટલું જ નહિ, પરંતુ સુક્ષ્મ પ્રાણમાં યે એ રસ, પ્રેમ અને આનંદ વ્યાપી જવો જોઈએ. પરંતુ એવી ભાવાત્મક પૂર્ણતા તો મુક્તિ પ્રાપ્ત થયા પછી જ આવે છે. જ્ઞાનયોગમાં તો આપણે પ્રાથમિક ઉદ્દેશ કામનામય મન તથા આવેશ અને વિકારમય ચિત્તમાંથી વિરક્ત થઈને જે મોક્ષ મળે છે તે પ્રાપ્ત કરવાનો છે.

વિચારમાંથી કામનાઓને બાતલ કરવી

વળી, કામનામય મનને વિચાર કરવાના કરણમાંથી આપણે બાતલ કરવું જોઈએ. તેમ કરવાનો સારામાં સારો ઉપાય એ છે કે પુરુષે પોતે અભિપ્રાય, વિચાર વગેરેથી અલગ થઈ જવું. એ પ્રમાણે કેવી રીતે કરવું તે આપણે પૂર્ણ શુદ્ધિના વિષયની ચર્ચા વખતે જોયું પણ હતું. જ્ઞાન-પ્રાપ્તિની જે જે સાધનાઓ અત્યાર સુધીમાં આપણે વર્ણવી તે બધી ખરું જોતાં તો શુદ્ધિ અને મુક્તિને પ્રાપ્ત કરવાની જ પદ્ધતિઓ છે. એ શુદ્ધિ અને મુક્તિને લીધે જ અંતે આત્મ-સાક્ષાત્કાર શક્ય બને છે. તેમ ક્રમેક્રમે વિકાસ પામતા આત્મસાક્ષાત્કારને લીધે એ શુદ્ધિ અને મુક્તિમાં પણ વધારો થતો જાય છે. અત્યાર સુધી બીજાં કારણોની બાબતમાં જે પદ્ધતિનો ઉપયોગ થયો છે તેનો જ ઉપયોગ કરીને આપણે

ચિત્ત અને મનનાં બંધનોમાંથી મુક્તિ

વિચારશક્તિથી પણ અલગ થઈ શકીએ છીએ. વિચારશક્તિને પહેલાં તો શરીર, પ્રાણ અને મનની જોડેની એકતાનો નાશ કરવા માટે પુરુષ વાપરે છે, પરંતુ તેનો એ હેતુ સરતાં જ તે વિચારશક્તિના સામો થઈને કહે છે, “હું આ વિચારશક્તિ પણ નથી. વિચાર કે વિચારક નથી તેમ તત્ત્વવેત્તા એ નથી. આ બધા વિચારો, અભિપ્રાયો, તરંગો, તર્કો, અનુમાનો, શુદ્ધિના પ્રયાસો, તેની પસંદગીઓ, સંશયો, દૃઢઆગ્રહી મંતવ્યો તથા બીજાના દોષ કાઢવાની ટેવ એ કાંઈ હું નથી. એ બધું તો પ્રકૃતિમાં આવી રહેલું પ્રકૃતિનું જ કાર્ય છે.” આ પ્રમાણે કરવાથી વિચાર તથા તપઃશક્તિનો ઉપયોગ કરનાર મન યાને વિચારશક્તિ અને, સાક્ષીરૂપે તટસ્થ રહેનાર મન યાને અંતઃકરણ એ બન્ને વચ્ચે ભેદ પડે છે. પુરુષ તો કેવળ સાક્ષીરૂપ જ બની રહે છે. તે પોતાના મનમાં કાર્ય કરી રહેલા વિચારોને તથા તેના નિયમોને નિહાળે છે ખરો, પણ તે તેમનાથી વિખૂટો રહીને તટસ્થતાથી જ નિહાળે છે. એ પ્રમાણે અંતઃકરણની ક્રિયા ચાલતી હોય છે તેના પ્રત્યેથી તે પોતાની અનુભૂતિ પાછી ખેંચી લઈ પોતાના સ્વામીત્વનો ઉપયોગ કરે છે; એટલે પરિણામે ચિત્ત અને મનની ક્રિયાઓ તથા શુદ્ધિનું કાર્ય વગેરે બંધ પડે છે, અને તે પુરુષ પોતે વિચારશક્તિના બંધનમાંથી છૂટો થઈ સંપૂર્ણ શાંતિ ભોગવવાને શક્તિમાન થાય છે.

શક્તિનો ઉપયોગ અને વિજ્ઞાનની જગૃતિ

પૂર્ણતાની પ્રાપ્તિ કરવા માટે તો પુરુષે પોતાની પ્રકૃતિના ઈશ્વર તરીકે પોતાનું કાર્ય ફરીથી પોતાના હાથમાં લેવું જોઈએ. વિજ્ઞાન જાગૃત થતા પહેલાં તો તેણે સંપૂર્ણ નીરવતા, ક્વણ શાંતિ સેવવાની જરૂર છે. આત્માને આપણે એવા મૌનમાં, એવી શાંતિમાં જ જોઈ શકીશું, નહિ કે વિચારોમાં! મતલબ કે, તે સ્થિતિમાં આત્માનું આપણને જ્ઞાન થશે, ખાલી વિચારો જ માત્ર તે નહિ આપે. એમ કરતાં આખરે મનો-મય - પુરુષમાંથી મનના મૂળ પ્રત્યે આપણી ગતિ થશે. પરંતુ આ મુક્તિ મેળવવા માટે પણ સાધકે છેવટની મુક્તિ સંપાદન કરવી જોઈએ, અને તેને માટે અંતઃકરણમાં યાને સૂક્ષ્મ દેહમાં લપાઈ રહેલી અહંતાની લાવનામાંથી બિલકુલ છૂટવું જોઈએ.

અહંતામાંથી છૂટકારો

અહંતાનું અંતિમ સત્ય

પોતાની પ્રગતિશીલ ઉત્ક્રાંતિમાં ચિન્મય અહંતાની ઉત્પત્તિ એ વિરાટ - જીવનનો સૌથી પ્રથમ અને મહાન ઉદ્દોગ છે. અને અહંની ગાંઠને છોડવી એ દિવ્ય જીવનનો આસ્વાદ લેવાની એક માત્ર શરત છે. આ બેવડી ક્રિયાને સાધારણ રીતે “પતન” અને “પુનરુદ્ધાર” તરીકે વર્ણવવામાં આવે છે. ધર્મ અને મીમાંસાના મતભેદ અનુસાર અહંતાની ઉત્પત્તિ અને તેમાંથી થતી મુક્તિને જુદી જુદી રીતે વર્ણવવામાં આવે છે. જુદા જુદા વિચારભેદોમાં એ પ્રકાર મુખ્યત્વે જણાઈ આવે છે. તેમાંના એકને આપણે “વ્યવહાર,” અર્થાત્ ઉપયોગિતાના પૂજક, એવું નામ આપી શકીએ. તેઓ માનસિક, શારીરિક કે પ્રાણીની અહંતાને,

વ્યક્તિમાં કે સમષ્ટિમાં, અપૂર્ણ રીતે સંતોષવામાં જ જિંદગીને અંતિમ આદર્શ માને છે, અને તેઓ એથી વધુ ઉચ્ચ આદર્શ સ્વીકારતા નથી ખીજા મતને આપણે “પારમાર્થિક,” અર્થાત્ આધ્યાત્મિક,—અને ધાર્મિક કહી શકીએ. તેઓ આત્માના, અથવા તો જીવનના કોઈ પણ ઉપાયે અંતિમ તત્ત્વના કલ્યાણને અર્થે અહંતાને જીતવી એ કેવળ આવશ્યક ગણે છે. જે પ્રમાણે ઉપર આપણે બે મત જણાવ્યા તે પ્રમાણે અહંતા પ્રત્યે પણ બે જુદાં જુદાં દૃષ્ટિબિંદુઓ હોઈ શકે. ઐહિક સુખવાદ,—અથવા જડવાદ,—પ્રમાણે પણ દેહના અને મનના મૃત્યુ સાથે મરણ પામનાર માનસિક અહંતા આપણા મનને એક ભ્રમ માત્ર છે એમ મનાય છે. એ વિચારના અને એ નીતિના પાયામાં સિદ્ધાંત એ હોય છે કે સનાતન પ્રકૃતિ સમસ્ત માનવજાતિમાં કાર્ય કરી રહેલી છે. એટલે વ્યક્તિની અંગત સાર્થકતાને નહિ પરંતુ સમસ્ત માનવજાતિની સાર્થકતાને તે જીવનના—વ્યવહારના—નિયામક તરીકે સ્વીકારે છે. ખીજો વાદ પ્રાણશક્તિ તરફ પક્ષપાતી છે, એ વાદ તો સચેતન અહંતાને બાવી શક્તિના પ્રતિનિધિ અને પ્રકૃતિના ઉત્તમોત્તમ પરિપાક તરીકે ગણીને તેની મહત્તાની સ્તુતિ કરવામાં અને તેના સંતોષની પાછળ જ મંજા રહેવામાં જિંદગીને અંતિમ આદર્શ માને છે. આ રીતે તત્ત્વજ્ઞાન અને ધર્મની જુદી જુદી પદ્ધતિઓ, અને માર્ગો વચ્ચે—જુદાં જુદાં દર્શનોમાં,—માનવમાં રહેલા

અંતિમ તત્ત્વને વિષે ધણો મતભેદ પડે છે. બૌદ્ધમતવાદીઓ આત્મામાં, અહંતામાં કે વિરાટ - પરાત્પર એવા કોઈ પણ તત્ત્વમાં માનતા નથી; ત્યારે અદ્વૈતવાદીઓ વ્યક્તિમાં રહેલા જીવાત્માને જ બ્રહ્મસ્વરૂપ માનીને માયારૂપ વૈયક્તિક જીવનનો ત્યાગ કરવામાં જ મોક્ષ રહેલો છે એવું કહે છે. ખ્રીષ્ટ કેટલાક તત્ત્વવેત્તાઓ વિરાટ પુરુષમાં અનેકતા વ્યક્ત કરવાના પાયા તરીકે, અથવા તો વિરાટથી ગૌણ, છતાં જુદી અને જરૂરી, વ્યક્તિ તરીકે, જીવાત્મા સનાતન છે એવું સ્વીકારે છે.

અહંતાથી પર રહેલું તત્ત્વ

ઉપર જણાવેલા જુદા જુદા અને વિરોધી અભિપ્રાયો-માંથી સત્યના શોધક સાધકે પોતાના જીવન માટે કયું સત્ય પોતે સ્વીકારે છે તેનો નિશ્ચય કરવો અર્થાત્ તે પોતે “જ્ઞાન” શાને કહે છે તેનો નિર્ણય કરવો જરૂરનો છે, કારણ કે યોગનો અંતિમ હેતુ અને તેનું સ્થાન એ નિર્ણયતા ઉપર આધાર રાખે છે. જ્ઞાનયોગમાં અસ્તિત્વની ખરી તાત્ત્વિક સ્થિતિ પ્રાપ્ત કરવા માટે શોધ કરવામાં આવે છે. અર્થાત્ ચૈતન્યની સત્ય ભૂમિકા તથા સર્વ વસ્તુઓનો અન્યોન્ય વાસ્તવિક સંબંધ જાણી લઈ અજ્ઞાન, પાપ, દુઃખ વગેરેથી મુક્ત થઈ, પરાત્પર પરબ્રહ્મમાં પોતાનું જીવન ધારણ કરવું અને તેને અનંતની સાથે સંવાદિ બનાવવું એ જ્ઞાનયોગનો

અંતિમ હેતુ છે. માનવની શુદ્ધ અહંતાને સંતોષવામાં કાંઈ એવી દિવ્યતાની ઇતિશ્રી, કિંવા દૈવી પરાકાષ્ઠા, કે મુક્તિ હોઈ શકે નહિ એ તો નિર્વિવાદ છે. અહંતાપ્રધાન વૃત્તિ-માંથી વ્યક્તિની શુદ્ધિ થાય છે ત્યારે જ નૈતિક પ્રગતિ અને ઉન્નતિ થાય છે એટલું જ નહિ પરંતુ શાંતિ, શુદ્ધિ અને આનંદ પણ ત્યારે જ મળે છે. અર્થાત્ જેમ જેમ આપણે અહંતાના બંધનોમાંથી મુક્ત થતા જઈએ છીએ તેમ તેમ આપણે વિશાળતર જીવન, મહત્તર અસ્તિત્વ અને ઉચ્ચતર ચેતનાને પ્રાપ્ત કરી શકીએ છીએ એવું અનુભવથી જણાય છે. એટલે વ્યવહારમાં વ્યવહાર દર્શન પણ અહંતાને સંતોષવાનો જે આદર્શ સ્વીકારે છે તે, — એટલે કે, વ્યક્તિની પૂર્ણતા, તેની સાર્થકતા અને તેની તૃપ્તિ, — પણ અહંતાને સંતોષવાથી નહિ પરંતુ અહંતાથી પર રહેલ કોઈ ઉચ્ચતર તત્ત્વમાં ઉત્થાન કરવાથી જ સારામાં સારી રીતે સાધી શકાય છે.

અક્રિતત્વ અને સમષ્ટિ બંનેથી પર તત્ત્વ

માનવજાતિની પ્રગતિ અને સુખને માટે અહંતાને ગોણુ ગણવાનો જે વિચાર અત્યારની દુનિયાના વિચારોમાં અને નીતિની પદ્ધતિઓમાં અગ્રસ્થાન ભોગવે છે તે પણ એ પ્રશ્નનો સાચો ઉકેલ લાવી શકે તેમ નથી. માનવજાતની પ્રગતિ ફરતાફરતી ઊંચડીઓની લાંબી હાર જેવી છે, અને

માનવઆત્માને તેમાં નિશ્ચયાત્મકતા અગર નક્કર જમીન દેખાતી નથી. વળી, સમગ્ર માનવજાતિની ચેતના પણ કાંઈ વ્યક્તિની ચેતના કરતાં વધારે સ્થાયી, વધારે શાંતિપ્રદ, આનંદમય અને મુક્તિપ્રદ હોતી નથી. તે તો ઉલટી વધારે પીડિત, અશાંત અને તમાચ્છાદિત હોય છે. માનવને તેના જીવનમાં જ્ઞાન, શાંતિ, મુક્તિ અને ચૈતન્યની ઉચ્ચ ભૂમિકા પ્રાપ્ત થવાની હોય તો એટલું તો નક્કી જ છે કે તે વ્યક્તિથી અને સમષ્ટિથી પર એવી કોઈ ભૂમિકામાં જ પ્રાપ્ત થઈ શકે. વળી, માનવમાં પોતાની અહંતાની આહૂતિ આપી સમસ્ત માનવજાતિની સેવા કરવાનો જે બળવાન અને વેગપૂર્ણ જુસ્સો પ્રગટે છે તેનું મૂળ પણ અહંતાની કે માનવજાતિની ચેતનામાં નથી, પરંતુ એ બંનેથી પર રહેલા કોઈ આધ્યાત્મિક, ગહન, તત્ત્વનું તે પરિણામ છે. આપણે એ પરાત્પર આદિની શોધ કરવાની છે. એ અનંત, પરાત્પર સત્ ચૈતન્યમાં સમષ્ટિની અને વ્યક્તિની અહંતાનો આવિર્ભાવ કેવળ ગૌણ છે.

વ્યવહારમાં જે પ્રેરણાઓ અસરકારક નીવડે છે તેમની પાછળ કાંઈક ને કાંઈક સત્ય કાર્ય કરી રહેલું હોય છે જેનો અન્ય - વ્યાવર્તક આધ્યાત્મવાદ અસ્વીકાર કરે, ઇન્કાર કરે, યા તો તેને ઉતારી પાડે એ બનવાબેગ છે, પરંતુ એનું પ્રતિપાદન કરવાની જરૂર હોય છે. વ્યક્તિ અને સમષ્ટિ બંને

પરાતપર ઊર્ધ્વ ચૈતન્યનો આવિર્ભાવ છે એટલે તેમની પૂર્ણતાને પણ પરમ અનંત સત્-તામાં કાંઈક વાસ્તવિક સ્થાન હોવું જોઈએ,—પ્રભુની સર્વગતામાં તેનો પણ કાંઈ ઉચ્ચ હેતુ સમાયેલો હોવો જોઈએ,—પ્રભુના અનંત આનંદમાં એ સૂરની મિલાવટ પણ જરૂરની હોવી જોઈએ,—અર્થાત્ વ્યક્તિ અને વિરાટ એ કાંઈ નકામાં ઉત્પન્ન થયાં નથી. એ બે ગૌણ ચેતનાઓની સાર્થકતા યાને વ્યક્તિની તથા માનવજાતિની પૂર્ણતા અને સંતોષ વગેરે પ્રાપ્ત કરવા માટે જે પરાતપર, વિશાળ અને વ્યાપક ઊર્ધ્વ ચેતનાના તેઓ આવિર્ભાવ છે તેને આપણે પ્રાપ્ત કરવી જોઈએ. હવે આપણે સ્પષ્ટ જોઈ શકીએ છીએ કે વ્યક્તિને અથવા તે માનવજાતિને અહંતાથી પર થવાનો માર્ગ તૈયાર કરી આપી તેમના સત્ય સ્વરૂપનું તેમને દર્શન કરાવવું તથા તેમાં જીવન ગાળતાં શીખવવું એના કરતાં માનવજાતિની વધારે મોટી સેવા અને તેની પ્રગતિનો વધારે સંગીન પાચો હોઈ શકે જ નહિ. એ પ્રયત્ન કરવામાં પણ સનાતન આત્માની શોધ કરવાથી જ સિદ્ધિ મળે છે. આધુનિક વિચારો અને આદર્શવાદ પરાપકારવૃત્તિવાળો સમાજની ઉન્નતિનો આદર્શ આપણી સમક્ષ મૂકે છે; તેની સિદ્ધિ માટે પણ પ્રકૃતિની ઉત્ક્રાંતિની ધીમી ગતિમાં મર્યાદિત ન રહેતાં, સનાતન, પરાતપરની શોધ કરવી એ જ સારામાં સારો ઇલાજ છે.

અહંતાનો ખરો પાયો જીવાત્મભાવ

જ્ઞાનયોગની સાધના કરનારે આધ્યાત્મિક દર્શનના અને ધર્મોના જ ચીલામાં નવો આદર્શ અને નવીન ધ્યેય પોતાની નજર આગળ રાખીને જવાતું છે એમ આપણને સ્પષ્ટ જણાય છે. પરંતુ તેણે એ માર્ગમાં ક્યાં સુધી આગળ જવું એ પ્રશ્ન બાકી રહે છે. અત્યાર સુધી આપણે જે વિચાર કર્યો તેમાં શરીર, પ્રાણ અને મનને વળગી રહેલી અહંતાનો ત્યાગ કરવો જરૂરનો છે એટલું આપણે સ્પષ્ટ રીતે જોયું. અહંતા એ બધાંને વળગીને કહે છે, “હું અમુક શરીર, પ્રાણ અથવા મન, છું.” સાધકે તેનો ત્યાગ કરવાનો છે. આપણે “હું કર્તા છું” એવા કર્તૃત્વાભિમાનનો ત્યાગ કરીને પ્રભુ પોતે જ સર્વ કર્મોનો કર્તા છે એ સત્ય સ્વીકારીને તેની તપઃશક્તિ જ પ્રકૃતિ રૂપે આપણામાં કાર્ય કરી રહી છે એમ અનુભવવું જોઈએ. એ અનુભવ કર્મયોગનું પણ પ્રથમ પગથીઉં ગણાય. હવે જ્ઞાનયોગમાં આપણે તેનાથી પણ આગળ જઈને આપણાં કરણો અને આપણો આવિર્ભાવ કરવાનાં સાધનો પણ આપણો આત્મા નથી એ સત્યનો સાક્ષાત્કાર કરવો જોઈએ. ત્યારે હવે પ્રશ્ન એ થશે કે છેવટ બાકી શું રહે છે? શરૂઆતમાં તો એ બધી અહંતાઓના પાયારૂપ એક સામાન્ય “અહં” બાકી રહે છે. તે કાષ્ઠ પણ પદાર્થ ઉપર “હું આ છું” એમ માની આસક્ત થતો નથી, અથવા તો સમષ્ટિ સાથે એકતા કરીને તેના ઉપર પણ તે આસક્ત રહેતો નથી.

પરંતુ, બાકી રહેલી એ સામાન્ય અહંતા પોતે પરિમિત છે અને શારીરિક, પ્રાણમય અને માનસિક ક્રિયાઓ તેના પરિમિત સ્વરૂપમાંથી ઉત્પન્ન થાય છે એવું અનુભવે છે. તે પોતે તો એ બધી ક્રિયાઓથી ભિન્ન છે એવો અનુભવ કરે છે,—બીજા પદાર્થો જોડે તે એકતા કરી શકતો નથી. અત્યાર સુધી જે બીજા પરિમિત અહંતાઓ પોતાનામાં હતી તે બધી પ્રકૃતિની લીલા ઉપર આધાર રાખનાર હતી એવી સાધકને પ્રતીતિ થાય છે; પરંતુ હમણાં જે સામાન્ય અહંતા જણાવી તે પુરુષના ઉપર આધાર રાખતી હોય પ્રકૃતિની લીલાની પાછળ રહેલા મનોમય પુરુષમાંથી તે ઉત્પન્ન થાય છે; “હું શરીર, પ્રાણ અથવા મન છું” એવો ભાવ તે ઉત્પન્ન કરતી નથી. પરંતુ “હું મનોમય અહંતા છું અને મારા ઉપર શરીર, પ્રાણ અને મનની ક્રિયાઓને આધાર રહેલો છે.” એવું તે માને છે. જ્યાં સુધી ઉપર જણાવી તેવી અહંતા પણ અવશેષ રહે છે ત્યાં સુધી સંપૂર્ણ મુક્તિ મળી છે એમ માની શકાય નહિ, કારણ કે અહંતામય જીવન એટલો ટેકો મળે તો પણ ચક્રાવી લઇને પોતાનું અસ્તિત્વ ટકાવી રાખે છે. અલગત, એ અહંતામાંથી વેગ અને સામર્થ્ય કમી થયાં હશે એટલું જ નહિ, પરંતુ તે વિશાળ, શુદ્ધ, અને વધારે સ્થિતિસ્થાપક પણ થઇ હશે. વળી એ ભૂમિકા પ્રાપ્ત કર્યાથી મુક્તિ નજીક આવેલી ગણાય. તો પણ અત્યાર સુધી મુક્તિ પ્રાપ્ત થઇ નથી એ તો ચોક્કસ. આપણે તો પુરુષના ઉપર

જેનો આધાર છે એવી અહંતાને છોડીને આગળ વધવાનું છે, તથા એ અહંતા જેની છાયા છે તે પુરુષનો આપણે સાક્ષાત્કાર કરવો જોઈએ. અર્થાત્ આપણે મૂળ પદાર્થ યાને તત્ત્વને પ્રાપ્ત કરીને કેવળ છાયારૂપ જે દેખાય છે તેનો ત્યાગ કરવાનો છે.

જીવાત્માનું સ્વરૂપ અને અંતિમ આધ્યાત્મિક આદર્શ

એ તત્ત્વને આપણા હિંદુ તત્ત્વજ્ઞાનમાં જીવ અથવા “જીવાત્મા” કહે છે. તે જ માનવનું ખરૂં વ્યક્તિત્વ અને તેનું સત્ય સ્વરૂપ છે. પ્રકૃતિએ ઉત્પન્ન કરેલી માનસિક અહંતા તે “જીવ” નથી. વળી તે “જીવ” કાંઈ પ્રકૃતિની ટેવથી, ક્રિયાઓથી કે નિષ્ક્રિયતાથી, — શારીરિક, પ્રાણમય કે માનસિક અહંતાની પેઠે, — બંધાયેલો નથી. જીવ તો આધ્યાત્મિક તત્ત્વ હોઈ પ્રકૃતિથી પર છે. એ જીવ પ્રકૃતિના કાર્યોને અનુભવિત આપે છે, તેની સર્વ સ્થિતિ પરિસ્થિતિઓને પોતાનામાં પ્રતિબિંબિત કરે છે, અને શરીર, પ્રાણ અને મનનું જે બંધારણ પ્રકૃતિ ઉત્પન્ન કરે છે તેને તે બંધારણ કરીને ટકાવી રાખે છે. પરંતુ જીવાત્મા પોતે વિરાટ આત્માનું એક પ્રતિબિંબ માત્ર છે : તે વિરાટ અને પરાત્પર જેણે પોતાના વિશિષ્ટ ગુણો વિશ્વમાં અને આત્મામાં વ્યક્ત કર્યા છે તેનો અંશ છે. પરાત્પરે પોતાના અસ્તિત્વનો અંશ માત્ર ગુણરૂપે વિશ્વમાં અને વ્યક્તિમાં પ્રગટ કર્યો છે. એ

પરાત્પર આપણા જીવાત્માનો પણ આત્મા છે, તે એક છે, અનિર્વચનીય છે. આપણે તે પરાત્પરનો સાક્ષાત્કાર કરવાનો છે; — તે અનંત ચેતનામાં આપણે વિહાર કરવો જોઈએ. આટલે સુધી એકમતવાળા ઉપદેશકો આગળનો વિચાર કરતાં જુદા પડે છે, જ્ઞાન, કર્મ અને ભક્તિ એ સર્વે અતિમ લક્ષ્ય તે પરાત્પર પુરુષ છે એટલું તો બધા જ સ્વીકારે છે. વળી, માનુષી પ્રકૃતિમાંથી, અથવા માયાને લીધે, ઉત્પન્ન થયેલી અહંતામાંથી જીવાત્મા મુક્ત થાય તો તે પરાત્પરને પામી શકે એ પણ બધા સ્વીકારે છે. હવે અદ્વૈતવાદીઓ કેવળ જ્ઞાનમાર્ગના ઉપર ભાર મૂકી જીવાત્માએ પરબ્રહ્મમાં પૂરેપૂરા પાછા ફરી તેમાં જ લય પામી જવું જોઈએ એવું માને છે; ત્યારે દ્વૈત યા તો વિશિષ્ટાદ્વૈત મતવાળાઓ ભક્તિના માર્ગનો સ્વીકાર કરે છે અને નિમ્ન પ્રકૃતિની અહંતાનો તથા ઐહિક જીવનનો ત્યાગ કરવાનું કહે છે, તો પણ માનવઆત્માની ઉચ્ચતમ સાર્થકતા, ઔદ્દમતવાદીઓની પેઠે અહંતાનો કેવળ નાશ કરી નિર્વાણ પ્રાપ્તિમાં, અથવા તો અદ્વૈતવાદીની પેઠે કેવળાદ્વૈતનો સાક્ષાત્કાર કરવામાં નહિ, પરંતુ પ્રભુ પ્રત્યે પ્રેમ અને તેના આનંદ અને વિચારમાં મગ્ન એવા સનાતન અસ્તિત્વને પ્રાપ્ત કરવામાં રહેલી છે એમ તેઓ માને છે.

અદ્વૈતની અગત્ય

પૂર્ણયોગના સાધકને માટે કાંઈ ગૂંચવણો રહેતી નથી. જ્ઞાનપ્રાપ્તિ માટે નીકળેલા શોધક તરીકે તેણે જ્ઞાનયોગની ઉચ્ચમાં ઉચ્ચ અને વિશાળ, સર્વગ્રાહી સ્થિતિ પ્રાપ્ત કરવી જોઈએ, અને તે પણ કેવળ તત્ત્વજ્ઞાનના વિચારોનાં ગૂંચળાં-ઓમાંથી નહિ, પરંતુ પ્રત્યક્ષ સાક્ષાત્કારરૂપે. હવે સર્વ આધ્યાત્મિક અનુભવોનું ઉન્નતમાં ઉન્નત શિખર, યાને સર્વ સાક્ષાત્કારોમાં શ્રેષ્ઠ સાક્ષાત્કાર, તો વ્યક્તિનું વિશ્વ અને વ્યક્તિથી પર એવા બ્રહ્મ જોડેનું કેવલ અદ્વૈત જ છે; તે બ્રહ્મ વ્યક્તિ અને વિશ્વની પર છતાં બંનેનો આધાર છે. ગમે તે માર્ગ સ્વીકારે તો પણ એ સાક્ષાત્કાર કરવો એ તો સાધકનું અંતિમ ધ્યેય હોવું જોઈએ. ત્યાં સુધી કર્મયોગી કેવળ પોતાનાં કર્મમાં અને તપઃશક્તિમાં જ નહિ પરંતુ પોતાની ચેતનામાં અને આત્મામાં પણ પરમાત્મા જોડે એકતાને પ્રાપ્ત થયો નથી ત્યાં સુધી કર્મયોગ સાર્થક, સંપૂર્ણ, અને સિદ્ધ થયો ન ગણાય. અલગત, કર્મયોગી પોતે કર્તા છે એવા કર્તૃત્વાભિમાનથી છૂટે છે ખરો, પરંતુ દ્વૈતભાવથી અને પોતે હથિયાર છે એવી કરણની માન્યતામાંથી તે છૂટી શકતો નથી. અર્થાત્ પોતે જુદો છે અને પ્રજુનું હથિયાર માત્ર છે એવી માન્યતા તેનામાંથી જતી નથી. પ્રજુના સેવક અને હથિયાર તરીકે પોતાના માર્ગમાં સાધનાની

શરૂઆત કરે, પરંતુ કર્મયોગીના સર્વ પ્રયત્નને અંતે તો તેણે પોતાના સેવ્ય અને ઉપાસ્ય પ્રભુની જોડે એકતા પ્રાપ્ત કરવી જ જોઈએ. વળી જ્યાં સુધી પ્રભુથી યુગલની પેઠે ભક્ત અને ભગવાન વચ્ચેનો ભેદ દિવ્ય અદ્વૈતની મસ્તીમાં લય પામતો નથી ત્યાં સુધી ભક્તિયોગ પણ પૂર્ણ થયો માની શકાય નહિ. જ્ઞાનયોગ તો એ અદ્વૈતને જ પોતાનું લક્ષ્ય ગણીને તેના પ્રત્યે જ સીધેસીધો માર્ગ લે છે, અને લોહ-ચુંબકની પેઠે તેના પ્રત્યે જ આકર્ષાય છે. એટલે જ્ઞાનયોગની શરૂઆતમાં તો શારીરિક, પ્રાણમય અને મનોમય અહંતામાંથી મુક્ત થઈ જવું એ આપણી પ્રથમ જરૂરિયાત છે. ત્યાર પછી મનોમય પુરુષની અહંતાનો સાક્ષાત્કાર કરી આપણે જીવાત્માનો, આપણા માનવવ્યક્તિત્વના પ્રભુનો, અનુભવ જ્ઞાનયોગમાં કરીએ છીએ. હવે, એ પ્રમાણે પોતાની જાતને પરમાત્માને અર્પણ કરી દેવી એ આગળનું પગથિયું છે. એ પ્રમાણે કરવાથી માનવનો જીવાત્મા સર્વ - વિરાટ - જોડે એકતા પ્રાપ્ત કરે છે : પરિમિત અને સાન્ત અપરિમિત અને અનંત બને છે.

અદ્વૈતનો સાક્ષાત્કાર

ઉપર આપણે અહંતાનો જે લય વર્ણવ્યો તે આખરી છે, કારણ કે અહંતાને પાયામાંથી જ અને જડમાંથી તે ઉખેડી નાખે છે. જ્ઞાનમાર્ગમાં મનને એક અનંતના ઉપર બધો

વખત એકાગ્ર કરી રાખવાથી અને તેના ચૈતન્યમાં આપણું ચૈતન્ય અર્પણ કરી દેવાથી એ પરિણામ સધાય છે. મનને એ પ્રમાણે એકાગ્ર કરવાનું કાર્ય શરૂઆતમાં, જ્યારે શારીરિક, માનસિક અને પ્રાણુની અહંતાઓ મજબુત અને ચંચળ હોય છે, તથા આપણામાં અશાંત ગૂંચવાડો અને નડતર કરતી અશુદ્ધિ જ્યારે પૂરજોસમાં હોય છે ત્યારે, ધણું જ મુશ્કેલ થઈ પડે છે; પરંતુ એ ત્રણે અહંતાઓનો નાશ કર્યા પછી અને સ્થૂલ સૂક્ષ્મ કરણોને શુદ્ધ કર્યા પછી, તે ધણું જ સરળ અને સ્વાભાવિક થઈ જાય છે. એ પ્રમાણે કેવળ શુદ્ધ અને પવિત્ર થયેલી વ્યક્તિની ચેતનામાં તે એક, અનંતની પવિત્રતા, અનંતતા અને શાંતિ સ્વચ્છ, નિર્મળ સરોવરમાં આકાશના પ્રતિબિંબ પેઠે અણિશુદ્ધ પડે છે. ત્યાર પછી બિંબ અને પ્રતિબિંબ બન્નેનું મિલન, અર્થાત્ નિર્વિકારી શાંત, વિરાટ, ચૈતન્ય, અને એક સમયે વિકારી એવા વ્યક્તિની ચેતના વચ્ચે આવી રહેલાં અંતરનું ઉલ્લંઘન, છેક અશક્ય લાગતું નથી! કેટલીક વાર, તો પૂરેપૂરી શુદ્ધિ થયા પહેલાં પણ, જો હૃદય અને મનમાં રહેલાં અહંતાનાં બંધનો શિથિલ થઈ ગયાં હોય તો, જીવાત્મા પોતાનાં મુખ્ય બંધનો તૂટવાને પરિણામે એકદમ એક અનંત રૂપી આકાશમાં પક્ષીની પેઠે ઉડી જઈ પોતે વિરાટ-વિશ્વાત્મા જોડે એકતા પામે છે અને ત્યાંથી પરાત્પર - જોડે અદ્વૈત પ્રાપ્ત કરવાનો અભિલાષી બને છે. એવે સમયે આપણી ચેતનાને બંધનમાં રાખનાર

કેદખાનાની દિવાલો એકદમ તૂટીને ધસી પડે છે, અને પોતાનું વ્યક્તિત્વ, કાલ અને દિશાના ખ્યાલો, પ્રકૃતિનાં નિયમો અને કાર્યો, વગેરે સઘળું ઓચિંતું લય પામી જાય છે - અને જીવાત્મા એકદમ અમર, સનાતન, અનંત થઈ જાય છે ! એ સાક્ષાત્કાર પછી જીવાત્માની હસ્તિની નિશાની તરીકે સનાતનમાં કોઈક સ્થલે શાંતિ, મુક્તિ અને આનંદથી પુલકિત સંગીતનો સ્વર માત્ર જ અવશેષ રહે છે !

અશુદ્ધ અંતર દશા : અહંતાનો લય

ન્યારે માનસિક ચેતનાની બરોબર શુદ્ધિ થઈ હોતી નથી ત્યારે શરૂઆતમાં એવી મુક્તિ સાધકને તાત્કાલિક અને અધુરી લાગે છે. મુક્તિ પછી જીવાત્મા પાછો અહંપ્રધાન જીવનની અધોગતિમાં આવી પડે છે, અને વિરાટ ચૈતન્ય પાછું લુપ્ત થઈ જાય છે. ખરૂં જોતાં એ પ્રમાણે અને છે ત્યારે આપણી નિમ્ન માનુષી પ્રકૃતિ અને એ ઊર્ધ્વ ચેતના વચ્ચે વાદળાંઓ આવી જાય છે, અથવા તો પડદો પડી જાય છે. એટલે પ્રકૃતિ પોતાની જૂની ટેવ પ્રમાણે પાછી કાર્ય કરવા માંડે છે, - અલબત્ત, એ આધ્યાત્મિક સાક્ષાત્કારના દબાણમાં રહીને. એ જૂનાં કાર્યોને ઊર્ધ્વ ચેતનાની કે સાક્ષાત્કારની અનુમતિ મળેલી હોતી નથી, તો પણ જૂની અહંતાના મરણ પછી આક્રી રહેલું તેનું પ્રેત જૂની ટેવોનું શુષ્ક યાંત્રિક પુનરાવર્તન કર્યા કરે છે, અને આધારમાં રહી ગયેલી અપવિત્રતા

અને અજ્ઞાન તેને મદદ આપે છે. એ અપવિત્રતા દૂર થાય નહિ ત્યાં સુધી ઉપર જણાવેલાં વાદળાંઓ આવ-જા કર્યા જ કરે છે. પૂર્ણયોગમાં આવી આંતર દશા ધણી વાર લાંબા કાળ સુધી ચાલે છે, કારણ કે પૂર્ણયોગને માટે આધાર પશુ પૂર્ણ રીતે તૈયાર થવો જોઈએ. સર્વ સમયે, સર્વ સ્થિતિમાં અને સંજોગોમાં—કર્મમાં કે અકર્મમાં—સાધકે પરાતપર ચૈતન્યમાં પોતાનું જીવન ધારણ કરવું જોઈએ. વળી સમાધિમાં કે નિશ્ચલ શાંતિમાં જ એ અનુભવ સાધકને પ્રાપ્ત થાય એટલું જ બસ નથી, પરંતુ જાગ્રતમાં કે સમાધિમાં, નિષ્ક્રિય કે ક્રિયાત્મક સ્થિતિમાં, તેણે બાહ્યસ્થિતિની સતત સમાધિમાં જ રહેવું જોઈએ. જ્યારે આપણો આધાર શુદ્ધ અને પવિત્ર થાય છે ત્યારે ઉચ્ચ ભૂમિકામાં સ્થિર થઈ શકાય છે. વિરાટ—વિશ્વાત્માના સ્પર્શથી તેની જોડે એકતા પામેલો અથવા તો પરાતપરના સ્પર્શથી મુગ્ધ થયેલો જીવાત્મા પ્રકૃતિના જૂના અભ્યાસને લીધે પોતાના આધારમાં જે કાંઈ અપવિત્રતા આવે છે તેના પ્રત્યે ઉદાસીન * ભાવે શાંતિથી જીવે છે. તેની માનુષી પ્રકૃતિમાં થતાં ત્રણે ગુણોનાં કાર્યથી તે જરા પણ ડગતો નથી એટલું જ નહિ પરંતુ દુઃખ અને શોકના હુમલાઓથી પણ તેની આધ્યાત્મિક સ્થિતિ ઉપર

* ઉદાસીન એટલે આધ્યાત્મિક “બેપરવાઈ”—જ્ઞાન-પ્રાપ્તિ થયા પછી આત્માની નિર્લિપ્ત સ્વતંત્રતા.

મુદ્દલે અસર થતી નથી. છેવટે, એ બેની વચ્ચે કાંઈ પણ પ્રકારનો અંતરાય નહિ હોવાથી આધ્યાત્મિક વિરાટ શાંતિ વ્યક્તિની અશાંતિને તથા વિકારને વશ કરે છે. આગળ, પાછળ, ઉપર, નીચે એમ ચારે બાજુએથી અનંત અને નિશ્ચલ શાંતિમાં આત્મા પોતાનું સામ્રાજ્ય ભોગવે છે !

પ્રાચીન જ્ઞાનયોગનો આદર્શ : માયાવાદનું મૂળ

પરંપરાથી જે જ્ઞાનયોગ આપણા હિંદુસ્તાનમાં સ્વીકારાય છે તેનો અંતિમ હેતુ કાંઈ ઉપર ગણાવી તેવી સ્થિતિ પ્રાપ્ત કરવાનો હોતો નથી. તે યોગમાં તો ઊર્ધ્વ અને અધો બન્ને ચેતનાઓમાંથી છૂટા થઈને અનિર્વચનીય, નિરપેક્ષ, બ્રહ્મનો સાક્ષાત્કાર કરવો એ જ અંતિમ લક્ષ્ય મનાય છે. પરંતુ જ્ઞાનયોગનો અંતિમ હેતુ ગમે તે હોય તો પણ શરૂઆતમાં તેનું એક પરિણામ તો સાધકે અનુભવવું જોઈએ, અને તે છે નિરપેક્ષ શાંતિ. કારણ કે જ્યાં સુધી આપણામાં પ્રકૃતિનું જૂનું કાર્ય તદ્દન શાંત પડ્યું નથી ત્યાં સુધી આત્માની ઉન્નત ભૂમિકાનો અથવા તો દિવ્ય કર્મોનો પાયો ચણાવો અશક્ય નહિ તો પણ મુશ્કેલ તો છે જ. આપણી સામાન્ય પ્રકૃતિ કર્મમાં પ્રેરાય છે તે અવ્યવસ્થિતપણે અને અશાંતિમય દયાણુ થવાથી : પ્રભુ કેવળ સ્વતંત્રતાથી અને અગાધ શાંતિમાંથી પ્રવૃત્તિમાં પ્રેરાય છે. એટલે વિશ્વાત્મા જોડે એકતા પામેલો જીવાત્મા પ્રથમ તો નીરવતાને પ્રાપ્ત કરે છે ! તે

તૃપ્ત, પ્રશાંત અને નિષ્ક્રિય થાય છે ! શરીર, ઇન્દ્રિયો કે મન વગેરેમાં જે કાંઈ કર્મો થાય છે તેને જીવાત્મા સાક્ષી રૂપે નિહાળે છે ખરો, પરંતુ પોતે તેમાં સક્રિય ભાગ લેતો નથી કે તેને અનુમતિ આપતો નથી, એટલું જ નહિ પણ તેની જોડે કોઈ પણ પ્રકારનો સંબંધ સુદ્ધાં રાખતો નથી. કર્મ થાય છે પરંતુ કર્મ કરનાર કોઈ કર્તા હોતો નથી; કોઈને પણ તેનું બંધન હોતું નથી — જીવાત્માના ઉપર તે કર્મની જવાબદારી પણ હોતી નથી. જો કોઈ પણ પ્રકારના અંગન કાર્યની જરૂર પડે છે તો જીવાત્મા પોતાની જૂની અહંતાનું ખોખું ઊભું કરી પોતે જાણે, ભક્ત, સેવક કે હથિયાર રૂપે તે કાર્ય કરે છે, પરંતુ એ અહંતા કેવળ ખોખું જ છે; એમાં કાંઈ દમ હોતો નથી. એ પ્રમાણે અહંતાનો ટેકો ન મળે તો પણ ઘણી વાર પ્રકૃતિના પહેલાંના વેગને લીધે જ કર્મો થયે જાય છે. તેનો કર્તા કોઈ પણ હોતો નથી. કારણ કે જે આત્મામાં જીવ પોતાનો લય કરે છે તે અકર્મ હોય છે, અગાધ શાંતિમય હોય છે. કર્મયોગને અંતે સાધકને પ્રભુનો સાક્ષાત્કાર થાય છે ખરો, પરંતુ તેને પ્રભુનું જ્ઞાન થવાનું બાકી રહે છે. કર્મયોગમાં શાંત નિષ્ક્રિય પુરુષ અને સક્રિય પ્રકૃતિ એ બે જ તત્ત્વો અનુભવાય છે. પ્રકૃતિ પોતાનો વ્યવહાર સજીવ પદાર્થો જોડે નહિ, પરંતુ એક આત્મામાં રહેલાં કેવળ નામ અને રૂપોની જોડે જ કરે છે એવો અનુભવ સાધકને થાય છે. એ સર્વ નામ અને

રૂપો આત્મામાં અસ્તિત્વ ધરાવે છે ખરાં, પરંતુ આત્મા તેમને સત્ય તરીકે સ્વીકારતો નથી. જીવાત્મા ધણી વાર આ સાક્ષાત્કારથી પણ આગળ વધી શકે છે. આ વિશ્વમાં જે બધું દેખાય છે તેના અભાવરૂપે, આત્માના સત્ય સ્વરૂપ, બ્રહ્મને તે પ્રાપ્ત કરી શકે છે. એ બ્રહ્મમાં અનિર્વાચનીય શાંતિ અને સર્વ વસ્તુઓનો અભાવ હોય છે એટલું જ નહિ પણ વ્યક્તિ અને સમષ્ટિના પાયારૂપ જે સત્-તા છે તેનો પણ તેમાં અભાવ થઈ જાય છે. અથવા તો, અનિર્વાચનીય તત્ત્વ જોડે આત્મા એકતા કરી શકે છે; કારણ કે તે તત્ત્વમાં આ વિશ્વ તથા એમાંની કોઈ પણ સત્-તા અસ્તિત્વ સુદ્ધાં ધરાવતી નથી. પરંતુ આપણા મનને કેવળ સ્વપ્નના જેવી જ લાગે છે. અરે ! આપણને આવતાં, અથવા તો આપણે કલ્પી શકીએ તેવાં સ્વપ્ન કરતાં પણ વધારે અસત્ય અને અવાસ્તવિક, વિશ્વ તથા તેના પદાર્થો આપણને બ્રહ્મમાં લાગે છે ! એટલે વિશ્વની નરી અવાસ્તવિકતા યાને મિથ્યાત્વ દર્શાવવા માટે “સ્વપ્ન” એ શબ્દ પણ વધારે નિશ્ચયાત્મક જાવાત્મક લાગે છે. મનુષ્યનું મન જ્યારે પોતાનાં બંધનો વટાવીને પર થઈ જાય છે ત્યારે એવા સાક્ષાત્કારો થાય છે અને તેમના ઉપર જ માયાવાદનો ઉદાત્ત સિદ્ધાંત રચાયો છે.

માયા પછીનો આધ્યાત્મિક અનુભવ : નારાયણનું
દર્શન અને વિશ્વલીલા

ઉપર જે “સ્વપ્ન” અને “માયા” વગેરે વિચારો દર્શાવ્યા તે બધા જીવાત્માએ નવીન સાક્ષાત્કાર પ્રાપ્ત કર્યો હોય છે તેની આપણા બાકી રહી ગયેલા મનોમય અસ્તિત્વના ઉપર થતી અસરરૂપ છે. અને જીવાત્માના ભૂતકાળના અભ્યાસને લઈને, અને જીવન પ્રત્યેના દૃષ્ટિબિંદુ અનુસાર, તેના ઉપર જૂના માનસિક સંબંધો જે હજી યાને દાવા કરવા મથે છે તેમનો ઇન્કાર કરવાને માટે એ વિચારો ધણા ઉપયોગી છે. ખરું જોતાં પ્રકૃતિ જાતે એ પ્રમાણે સ્વપ્ન અથવા માયારૂપી સંસાર રચી શકતી નથી, અથવા તો પોતાની જ ગતિથી કર્મમાં પ્રવૃત્ત થઈ શકતી નથી. આત્મા જ પ્રકૃતિનો અધિષ્ઠાતા છે; તેની અનંત નીરવતામાંથી આ બધું વિરાટ કર્મ સ્ફુરે છે; શુષ્ક, શૂન્ય જેવો લાગતો બ્રહ્મ પોતે જ અનંત કર્મના ઐશ્વર્યમાં વ્યક્ત થઈ રહ્યો છે ! પૂર્ણયોગના સાધકે આ અનુભવને કેવી રીતે પ્રાપ્ત કરવો તેનો માર્ગ આપણે આગળ જોઈ લઈશું. ઉપર જણાવ્યા પ્રમાણે જ્યારે જીવાત્મા પોતે વિરાટને સ્વીકારે અને પોતે વિશ્વમાં છે એવું અનુભવવાને બદલે પોતાનામાં વિશ્વ આવી રહેલું જોવા માંડે ત્યાર પછી જીવાત્માનું સ્થાન કયું રહેશે અથવા તો અહંતાનું સ્થાન કઈ વસ્તુ લેશે એ પ્રશ્ન અહીં ઉદ્ભવે

છે. અલગત, વિરાટ — ચૈતન્યને કાર્ય કરવાને માટે એક પ્રકારનું બીજું કાયમ રહેશે ખરું. તો પણ અહંતાની ભાવના નહિ રહે, કારણ કે સર્વ વસ્તુઓમાં સાધકને તે એક જ દેખાશે. પ્રત્યેક પુરુષ એ અનંતબ્રહ્મનાં અનેક સ્વરૂપોમાંનું એક સ્વરૂપ, અથવા તો એક જ બ્રહ્મની જીદી બાબુ અને જીદી સ્થિતિરૂપ જણાશે ! બ્રહ્મ જોડે બ્રહ્મ જ વિલસતો જણાશે — સર્વત્ર એક જ *નરનારાયણનું દર્શન થશે ! પ્રભુની એ વ્યાપક લીલામાં અહંતાને વશ ચેતનામાં પડી ગયા સિવાય દિવ્ય પ્રેમનો સંબંધ પણ અનુભવી શકાય છે. માનવપ્રેમની ઉચ્ચમાં ઉચ્ચ સ્થિતિને બે જીદા દેહમાં એક જ આત્માના અનુભવરૂપે વર્ણવવામાં આવે છે, તે પ્રમાણે દિવ્ય પ્રેમનો સાક્ષાત્કાર પણ એવો જ હોય છે. વિશ્વમાં સર્વ વસ્તુઓના અંતિમ સત્યને ઉલટાવી નાખનાર અને ન્યાં ત્યાં પ્રવૃત્તિને વંટોળીઓ પેદા કરનાર અહંતા વિશ્વલીલાને માટે જોઈએ જ એવું કંઈ નથી. કારણ, વાસ્તવિક રીતે તો એક અદ્વૈત, બ્રહ્મ પોતે જ પોતાના ઉપર કાર્ય કરી રહ્યો છે, — તે પોતે જ પોતાની જોડે લીલા કરી રહ્યો છે — એક રૂપે પણ તે અનંત છે ! સર્વ રૂપે પણ તે

*નરનારાયણ — નારાયણસ્વરૂપે પ્રભુ પોતે મનુષ્યગતિ જોડે એકતા કરે છે, તે જ પ્રમાણે નરરૂપે મનુષ્ય પ્રભુ જોડે એકતા કરવા પ્રયત્ન કરે છે.

અનંત છે ! જ્યારે જીવાત્મા વિશ્વલીલાના એ અંતિમ સત્ય સ્વરૂપને પ્રાપ્ત કરે છે અને તેમાં જ જીવે છે, ત્યારે કર્મ કરવા છતાં અને નિમ્ન માનવપ્રકૃતિ ધારણ કરવા છતાં પણ તે પરમાત્મા જોડે એક રહી શકે છે ! ત્યાર પછી તેને બંધન રહેતું નથી અને માયા નડતી નથી. આમ થાય ત્યારે જીવ આત્મપદને પ્રાપ્ત કરે છે અને અહંતામાંથી મુક્ત થાય છે.

વિરાટનો સાક્ષાત્કાર

આત્મા અને વિશ્વનો પરસ્પર સંબંધ : આત્મ-
ભાવની અસ્પષ્ટતા : વિશ્વજીવનનું મિથ્યાત્વ

મૈન, પ્રાણ અને શરીરની અહંતાનો ત્યાગ કરવાથી
આપણે નિત્ય આત્મા સિવાયની બધી વસ્તુઓથી પર થઈ
શકીએ છીએ. એમ કરવામાં મુખ્ય હેતુ એ છે કે આપણા
મનમાં આત્મા વિષે જે ખોટા ખ્યાલો બંધાયેલા હોય છે તે
દૂર થઈ જાય, કારણ કે એવા ખોટા ખ્યાલોથી આપણે ક્ષર
અને નશ્વર દુનિયાના ક્ષર અને નશ્વર પદાર્થ જોડે એકતા
કરીને નિમ્ન પ્રકૃતિ જોડે તાદાત્મ્ય કરીએ છીએ. વળી,
આપણે આત્મા છીએ, પુરુષ સ્વરૂપ છીએ, નિત્ય છીએ,
એવો સાક્ષાત્કાર પણ આપણે કરવો જોઈએ; તથા આપણા
ખરા સ્વરૂપમાં જ્ઞાનપૂર્વક જીવન ધારણ કરતાં શીખવું

જોઈએ. જ્ઞાનમાર્ગની સાધનામાં એ હેતુ એકલો નહિ તો પણ મુખ્ય તો હોવો જોઈએ. પરંતુ સનાતન આત્માનો સાક્ષાત્કાર કરી લઈએ, તથા ચિરકાળને માટે આપણે એ આત્મસ્વરૂપ બની રહીએ, ત્યાર પછી પણ એક ગૌણ હેતુ બાકી રહી જાય છે: તે એ કે જે સનાતન આત્મસ્વરૂપ આપણે છીએ તેની અને આપણા સાચા વ્યક્તિત્વની તથા આ વિકારી વિશ્વની જોડે સત્ય સંબંધ સ્થાપન કરવો. અર્થાત્ અત્યાર સુધી આપણે જે વિકારી સ્વરૂપને જ આપણા સત્ય જીવન તરીકે સ્વીકારતા હતા, અને જેને આપણી ઉત્તમોત્તમ દશા માનતા હતા તેને બદલે નિત્ય આત્મસ્વરૂપને પ્રાપ્ત કરીને તેની અને સંસારની જોડે સાચો સંબંધ સ્થાપન કરવો. ખરેખરે સંબંધ જો બાંધવો હોય તો તે સંબંધ એ વાસ્તવિકતાએ વચ્ચે હોય તો જ નબી શકે. એક સત્ અને બીજું અસત્ એ એ વચ્ચે વાસ્તવિક સંબંધ કેવી રીતે સંભવે? શરૂઆતમાં તો આપણે નિત્ય સનાતન આત્માને કેવળ ઇન્દ્રિયજન્ય અને એક અવાસ્તવિકતા નહિ તો પણ વિચારના એક જુદા પેઠે આપણા સંસારી જીવનથી ઘણો દૂર અને દુષપ્રાપ્ય તો ગણીએ છીએ, કારણ કે કાલના પ્રવાહમાં વિકાર પામતાં મન, પ્રાણ અને શરીરથી પર, કોઈ જુદી જ વસ્તુ આપણે છીએ એવો ખ્યાલ કુદરતી રીતે જ આપણને આવી શકતો નથી. જ્યારે આપણે એ નિમ્ન પ્રકૃતિમાંથી છૂટા થઈએ છીએ ત્યારે આપણા માનસમાં જુદા જ પ્રકારની અતિસંયોજિત

આવી જવાનો સંભવ ઉપસ્થિત થાય છે. અર્થાત્, આત્મા અને જગત વચ્ચેના સંબંધ વિષે આપણે ખોટો ખ્યાલ બાંધી બેસવાનો ભય હોય છે. આત્માના નિત્ય, સનાતન સ્વરૂપનો વધારે ને વધારે સાક્ષાત્કાર કરતાં આપણે પોતે તદ્રૂપ જ છીએ એવો નિશ્ચય આપણા મનમાં થતો જાય છે, અને ધીમે ધીમે પોતે કેવળ આત્મસ્વરૂપ જ છીએ એવી દૃઢ પ્રતીતિ બંધાઈને જગત તથા માનવજાતિ આપણાથી સુદૂર, — અવાસ્તવિકતાઓ છે, — માયા છે એમ લાગે છે. કારણ કે એ બેદલાવનો અનુભવ આપણા નવીન આત્મસાક્ષાત્કારથી તદ્દન ઉલટો હોય છે. આપણે પોતે એ દ્વૈતની દશામાંથી આગળ વધ્યા હોઈએ છીએ — આપણી ચેતનાનું ઉત્થાન પણ થયેલું હોય છે — એટલે માનસનું એક પ્રકારનું રૂપાંતર થઈ જાય છે. ત્યાર પછી આપણને એ દ્વૈતની દશા સાથે કોઈ પણ પ્રકારનો સંબંધ હોય એવું લાગતું નથી. શરીર, પ્રાણ અને મનની અહંતામાંથી વિમુખ થતી વખતે જો આપણે કેવળ એક સનાતન આત્માનો સાક્ષાત્કાર કરવાનો આદર્શ — મુખ્ય આદર્શ તરીકે જ નહિ પરંતુ એક માત્ર અને સર્વ-ગ્રાહી આદર્શ તરીકે — દષ્ટિ સમક્ષ રાખ્યો હોય તો ઉપર જે અતિશયોક્તિ જણાવી તે સાધકમાં ખાસ કરીને પ્રગટ થવાનો સંભવ છે. એ આદર્શ રાખવાથી સાધક મનોમય ક્રોધમાંથી એકે ક્રોધે શુદ્ધ સનાતન આત્માને પ્રાપ્ત કરે છે ખરો, — પરંતુ એ બેની વચ્ચે જે સીડી છે તેનો ખ્યાલ

તેને આવતો નથી. એટલે એક વાર પ્રાપ્ત કરેલી ઉચ્ચ આધ્યાત્મિક ભૂમિકામાંથી દુઃખકારક પતન થયા સિવાય શરીર, પ્રાણ અને મનના જીવનનો તે ફરીને સ્વીકાર કરી શકતો નથી.

**આત્માથી જડ તત્ત્વ સુધીની જીવનની સરણી : ભૂત-
માત્ર જોડે અદ્વૈત**

પરંતુ આત્મા અને જગત વચ્ચે સનાતન, ગાઢ અને વાસ્તવિક સંબંધ રહેલો છે; એ બે વચ્ચે કાંઈ કૂદાવી જવાનું અપરિહાર્ય અંતર નથી. આત્મા અને સ્થૂળ જગત, યાને, ચેતના અને જડ પદાર્થ, એ બન્ને બરાબર ક્રમસર ગોડવા-યક્ષી અસ્તિત્વની સીડીનાં બે છેડે આવી રહેલાં બે પગથિયાં છે. એટલે એ બે વચ્ચે એવો વાસ્તવિક સંબંધ હોવો જોઈએ જેથી કરીને નિત્ય, સનાતન બ્રહ્મ આત્મસ્વરૂપે શુદ્ધ અને અવિકારી રહેવા છતાં, વિશ્વને પોતાનામાં જ ધારણ કરી શકે. એ સનાતન બ્રહ્મ જોડે જે આત્મા અદ્વૈતને પામ્યો હોય તે પણ અજ્ઞાનવડે જગતમાં ખૂંપી જવાને બદલે બ્રહ્મની પેઠે એકતા સાથે અનેકતાને ધારણ કરવાને શક્તિમાન હોવો જોઈએ. આ બે વચ્ચે જે સંબંધ છે તેને આપણે, — આત્મા અને ભૂતાની —, આત્મા અને ભૂતમાત્રનું સનાતન અદ્વૈત એવું નામ આપી શકીએ. એ અદ્વૈત પણ મુક્ત થયેલાં આત્માએ, ઈશ્વરની પેઠે, ભોગવવું જોઈએ, — અને તે પણ

શુદ્ધ, અવિકારી આત્માના સાક્ષાત્કાર સાથે. સંપૂર્ણ આત્મ-પ્રાપ્તિ થવા માટે સાધકે આત્મા અને પરમાત્મા જોડે અદ્વૈત પ્રાપ્ત કરવું બસ નથી,—પરંતુ ભૂતમાત્ર જોડે પણ તેણે તેવું જ અદ્વૈત સિદ્ધ કરવું જોઈએ. વ્યક્ત જીવનથી ભરેલું વિશ્વ, તેમ જ માનવબંધુઓથી ભરેલું જગત આપણે પ્રથમ ત્યાગી દઈએ છીએ, કારણ કે આપણે તેની જોડે અજ્ઞાનના બંધનથી બંધાયેલા હોઈએ છીએ, અને બેદલાવને વશ વ્યક્તિત્વને લીધે કાલમાં ઉત્પન્ન થયેલું અસત્ય જીવનમાં વિરોધો, વિસંવાદો, અને દ્વૈત ઉત્પન્ન કરતું હોય છે. પરંતુ સત્ય જ્ઞાન થયા પછી એ બે વચ્ચેનો સાચો સંબંધ આપણને મારૂમ પડે છે અને તેથી સર્વ પ્રાણીઓને તથા પદાર્થોને આત્માના સનાતન ચૈતન્યમાં આપણે સ્વીકારવા જોઈએ,—અને તે પણ તેમના અને આપણા આત્માનું તાદાત્મ્ય જાણીને, નહિ કે, પોતાની, ભુદી અહંપ્રધાન વ્યક્તિતા જાળવી રાખીને.

વિરાટનો સાક્ષાત્કાર

ઉપર જે વિચારો જણાવ્યા તેનો સાર એ છે કે શુદ્ધ, પરાત્પર, સત્, — કાલાતીત, દિશાતીત, સ્વયંભૂ એવું ચૈતન્ય પ્રાપ્ત કરવાની સાથે સાથે જ સાધકે વિરાટ ચૈતન્યનો સ્વીકાર કરવો જોઈએ તથા વિરાટમય થવું જોઈએ. અનંત પોતે વિશ્વરૂપે સર્વ પ્રાણી અને પદાર્થના ઉપાદાન અને આદિ કારણ રૂપે કાર્ય કરે છે એનો આપણે સાક્ષાત્કાર કરવો

જોઈએ. પ્રાચીન વેદાંતીઓ આ સાક્ષાત્કારને “આત્મામાં સર્વ જૂતોનું દર્શન”* અને “સર્વમાં આત્માનું દર્શન” કહેતા. વળી જે આત્મામાં વિશ્વની ધટનાનો આદિ ચમત્કાર ફરીને ઉપજ્યો છે તેને વિષે ઉપનિષદ કહે છે કે તેવા યોગીને મન તો “તેનો પોતાનો આત્મા જ સર્વ જૂત રૂપ થઈને વિશ્વમાં વ્યાપી રહ્યો હોય છે” આપણી પરિમિત અહંતાને દૂર કરીને તેને સ્થાને આપણે કેવા પ્રકારનો સંબંધ વિશ્વ સાથે બાંધવો તેનો ખ્યાલ આપણને ઉપર જણાવેલાં ત્રણ સૂત્રોમાં મળી આવે છે. એ પ્રકારનું અનંત ચૈતન્ય આપણે પ્રાપ્ત કરવું જોઈએ; અને સર્વ જોડે ઉપર જણાવી તેવા પ્રકારની એકતા સ્થાપન કરવી જોઈએ.

સર્વ સાથે અદ્વૈત : સર્વમાં એક આત્મા જોવાનો અભ્યાસ

મનોમય પુરુષ કાંઈ આપણા આત્માનું સાચું સ્વરૂપ નથી, - એ તો તેનું એક કાર્ય માત્ર - તેનો આભાસ માત્ર - છે. આપણો આત્મા વિરાટ છે, અનંત છે. અર્થાત્, તે સર્વના આત્મા સાથે એક છે અને પ્રાણી માત્રમાં વસી

* યસ્તુ સર્વાણિ ભૂતાન્યાત્મન્યેવાનુપश्यति ।

સર્વભૂતેષુ ચાત્માનં તતો ન વિજુગુપ્સતે ॥ ૬ ॥ ઇશં

યસ્મિન્ન્યર્વાણિ ભૂતાન્યાત્મૈ વા ભૂદ્વિજાનતઃ

તત્ર કો મોહઃ કઃ શોકઃ એકત્વમનુપश्यતઃ ॥ ૭ ॥ ઇશં

રહેલો છે. આપણા મન, પ્રાણ અને શરીરની ચેતનાની પાછળ જે અનંત આત્મા છે તે જ માનવ માત્રમાં તેમનાં મન, પ્રાણ અને શરીરની ચેતના પાછળ આવી રહેલો છે. એટલે આત્માને પ્રાપ્ત કરીને પછીથી તે સર્વેની સાથે પણ એકતા કરવાને આપણે સ્વાભાવિક રીતે પ્રેરાઈશું. એ અદ્વૈત કરવાના પ્રયત્નમાં આપણું મન અંતરાયો નાંખે છે, એટલું જ નહિ પરંતુ જે આપણે છૂટી લગામ મૂકીએ તો મન પોતાનું ધાર્મ્ય કરવા ખાતર જ્ઞાનને અજ્ઞાનના પડદાથી ઢાંકી દેવાનો પ્રયત્ન પણ કરે છે. મન પોતે એ સત્ય દર્શન અને સત્ય જ્ઞાન પ્રમાણે પોતાનામાં ફેરફાર કરીને તેને અનુસાર વર્તવાને જરા પણ પ્રયત્ન કરતું નથી. પરંતુ યોગનો અભ્યાસ કરવામાં આપણે જે સાચી રીતે આગળ વધ્યા હોઈશું તો શુદ્ધ મન અને પવિત્ર હૃદય થયા પછી જ આપણને આત્મસાક્ષાત્કાર થશે. અને વિશુદ્ધ થયેલ મન ઉચ્ચ જ્ઞાન પ્રત્યે નિષ્ક્રિય, અનાવરિત રહે છે. બીજું એ પણ છે કે પરિમિત નામ-રૂપાત્મક દેખાવ માત્રથી અંજનને દ્વૈત પ્રધાન, - બેદભાવવાળા વિચારો કરવાને બદલે એકતાના સનાતન, સંવાદિ સૂર પ્રમાણે વિચાર કરવાનો અભ્યાસ પણ મનને પાડી શકાય છે. તાત્પર્ય કે સાધકે મનને ધ્યાન અને એકાગ્રતાનો અભ્યાસ કરાવી સર્વ પ્રાણીઓ અને પદાર્થો જુદા જુદા છે એવો ખ્યાલ કરવાને બદલે સર્વ પ્રાણીપદાર્થમાં એક આત્મા વ્યાપી રહ્યો છે, તથા તે સર્વે એક આત્માના પ્રતિબિંબો

છે એવો જ વિચાર કરવાનો સાધકે અભ્યાસ પાડવો જોઈએ. અત્યાર સુધી શરીર, પ્રાણ અને મન વગેરેની અહંતામાંથી વિમુખ થવાનું સાધકને કહેવામાં આવ્યું છે. પરંતુ એકલી એ ક્રિયા કરીને સાધકે અટકી જવું જોઈએ નહિ. પૂર્ણચેતના સાધકે ઉપર જણાવેલી બંને ક્રિયાઓનો એકીસાથે અભ્યાસ કરવાને પ્રયત્ન કરવો જોઈએ. અહંતામાંથી પોતાની જાતને ખેંચી લેવાને પરિણામે સાધકને તેના અંતરમાં આત્માનો સાક્ષાત્કાર થશે અને બીજાઓ જોડે આત્માની એકતા અનુભવવાથી તેને પોતાની બહારની ગણાતી વસ્તુઓમાં પણ તેનું જ દર્શન થશે. સર્વ પ્રાણી પદાર્થમાં એક જ વિરાટ પુરુષ, પ્રભુ, - બ્રહ્મ - વ્યાપી રહ્યો છે એ અભ્યાસથી શરૂ કરીને વિરાટચેતનાની પાછળ રહેલ પરત્વરને પ્રાપ્ત કરી શકાય છે. પરંતુ એ માર્ગે જતાં કેટલીક ખાસ અડચણો નડવાનો સંભવ હોવાથી બનતાં સુધી ઉપર જણાવેલી બંને ક્રિયાઓનો સાધકે એકીવખતે અભ્યાસ કરવા પ્રયત્ન કરવો જોઈએ.

વિરાટના સાક્ષાત્કારની ત્રણ ભૂમિકાઓ

સર્વવ્યાપી બ્રહ્મનો જે અનુભવ ઉપર જણાવ્યો તેના સાક્ષાત્કારની ત્રણ ભૂમિકાઓ પડી શકે તેમ છે. પ્રથમ, સર્વ પ્રાણીઓ જેમાં જીવન ધારણ કરી રહ્યાં છે તેવા વિરાટ આત્માનો અનુભવ. પ્રભુ પોતે અનંત વ્યાપક સ્વરૂપે,

સ્વયંભૂ. શુદ્ધ ચૈતન્ય રૂપ છે. તે કાળ અને દિશાનાં બંધનોમાં પડેલો નથી. પરંતુ કાળ અને દિશા બંનેને પોતાના અસ્તિત્વને પ્રગટ કરવાના સ્વરૂપ તરીકે તે ટકાવી રાખે છે. તે પોતે સર્વે વિશ્વો કરતાં પણ વિશેષ અને વિશાળ હોઈ પોતાની સ્વયંભૂ, અનંત સત્-તા અને ચેતનામાં સર્વને સમાવી શકે છે. છતાં તે પોતાના સરજેલા કે પોતે ધારણ કરેલા પદાર્થવડે યા તો પોતાના રૂપાંતરવડે બંધાતો નથી. કારણ કે તે સ્વતંત્ર, - મુક્ત, - અનંત અને સર્વમાં આનંદ સ્વરૂપે રહે છે. એક પ્રાચીન ઉપમા પ્રમાણે આકાશ જેમ સર્વ પદાર્થોને ધારણ કરે છે તે પ્રમાણે તે વિરાટ સર્વ પ્રાણી પદાર્થોને પોતાની ચેતનામાં ધારણ કરે છે. શરૂઆતમાં વિરાટનો વિચાર સાધકને કેવળ કલ્પનામય અને અગ્રાહ્ય જેવો લાગે છે, - અને તેથી જ તે અનંત વિરાટના ઉપર એકાગ્રતા - ધ્યાન - કરી શકતો નથી. પરંતુ આકાશબ્રહ્મનો વિચાર એ ધ્યાન કરવામાં ઘણો સહાયજૂત થાય છે. વિરાટને સ્થૂલ આકાશરૂપે જ નહિ પરંતુ યુક્ત સત્-તા રૂપે, ચેતનારૂપે અને આનંદના આકાશરૂપે જેવાથી સાધક પોતાના મનથી તે અનંત વિરાટને જોઈ શકે છે અને મનથી તેને પ્રાપ્ત કરીને પોતાના આત્મા સાથે તેનું અદ્વૈત સાધી શકે છે. એ પ્રમાણે ધ્યાનનો અભ્યાસ કરવાથી મન વિજ્ઞાનમાંથી ઉતરી આવતા સત્યના પ્રવાહને ઝીલવાને તૈયાર થઈ રહે છે, અને એ ન્યોતિ - પ્રવાહને લીધે સાધકની દષ્ટિમાં સમૂલો

ફેરફાર થઇ જાય છે. એ પ્રમાણે જેમ જેમ દૃષ્ટિનો ફેરફાર સિદ્ધ થતો જાય છે — અને તે વધારે સખળ અને સુદૃઢ બની ચૈતન્યમાં વધારે ને વધારે સમય ટકી રહે છે, — તેમ તેમ આપણું જીવન તેના સ્વરૂપમાં રૂપાંતર પામી જશે. અર્થાત્, આપણે જેનું દર્શન કરીએ છીએ તદ્દુપ બની જઇશું. આપણી ચેતના ફક્ત વિરાટ જ નહિ, પણ વિરાટથી પર — પરાત્પર, અનંત થઇ જશે. તે પછી મન, પ્રાણ અને શરીર એ અનંત ચૈતન્યમાં ફક્ત આંદોલનરૂપે, ગતિરૂપે, જણાશે; અને આત્મા તો અનંત ચૈતન્ય જોડે તાદાત્મ્ય કરી લય પામશે. એ સાક્ષાત્કારમાં આપણને જણાય છે કે જગતરૂપે જગતનું અસ્તિત્વ છે જ નહિ. — એક માત્ર અનંત આત્મા જ સર્વત્ર વિલસી રહ્યો છે. એ આત્માની અનંતતામાં તેના પોતાના સચેતન આવિર્ભાવનાં રૂપોનો સમર્થ, વિરાટ — સંવાદ પ્રગટે છે.

નામરૂપાત્મક વિશ્વનું સત્ય

હવે પ્રશ્ન એ રહે છે કે એ વિશ્વ-સંવાદ જે નામ અને રૂપને લીધે ઉત્પન્ન થાય છે તે નામ અને રૂપોનું શું ? તે બધાં શું કેવળ ચિત્રના જ જેવાં ખાલી નામરૂપાત્મક, અર્થાત્, વાસ્તવિકતા વિનાનાં, નિર્જીવ, ક્ષુદ્ર જ ભાસવાનાં ? એક સમયે જલે તે બધાં આપણને જલ્ય, સમર્થ અથવા તો સુંદર લાગ્યાં હોય, પરંતુ હવે તો તેઓને તદ્દન નકામા ગણીને તેમનો ત્યાગ જ કરવાનો રહે છે કે શું ? ના, એમ

નથી. સર્વને પોતાનામાં સમાવનાર વિરાટ આત્માના પ્રથમ સાક્ષાત્કારને પરિણામે એવી ત્યાગવૃત્તિ પેદા થઇ આવે એ શક્ય છે, પરંતુ અનંત વિરાટમાં પણ જે અનંતતાઓ રહેલી છે તેમની ઉપેક્ષા કરીએ તો જ એ પરિણામ આવે. એ નામરૂપો કાંઈ વિરાટ - મને ઉત્પન્ન કરેલાં ખાલી નામ અને રૂપો જ નથી. અરૂં જોતાં, એ બધાં ય આત્માએ પોતે જ્ઞાનપૂર્વક ઉત્પન્ન કરેલાં તેનાં પોતાનાં જ સ્વરૂપો છે અર્થાત્, જે પ્રમાણે આપણામાં આત્મા છે તે જ પ્રમાણે સર્વમાં પણ તે જ આત્મા છે અને તે પોતાના બિન્નબિન્ન આવિર્ભાવને જાણે છે, તેની ગતિના ઉપર પ્રભુત્વ ધરાવે છે, અને પોતાનાં સર્વે રહેઠાણોમાં તે આનંદપૂર્વક વસી રહ્યો છે. ઘડામાં જેમ આકાશ વ્યાપી રહ્યું છે છતાં પણ તે ઘડાને ધારણ કરે છે, તે જ પ્રમાણે વિરાટ પણ સર્વમાં વ્યાપી રહ્યો છે છતાં પણ તેમને પોતાનામાં ધારણ કરે છે — અલગત્ત, સ્થૂણ રૂપે નહિ પરંતુ આધ્યાત્મિક રીતે. એ વિરાટ જ પ્રત્યેક નામ-રૂપનું સત્ય સ્વરૂપ છે. સર્વમાં વ્યાપી રહેલા એ વિરાટનો આપણે સાક્ષાત્કાર કરવો જોઈએ. આપણે જાતે તે વિરાટનું દર્શન કરવાનું છે એટલું જ નહિ પરંતુ ભૂતમાત્રમાં તે વિરાટને આપણા આત્મારૂપે જાણીને આપણે પોતે તદ્રૂપ થઈ જવું જોઈએ. આપણી બુદ્ધિના અને હૃદયના સર્વે ખોટા ખ્યાલોને અને વિરોધોને બાબુએ મૂકીને પ્રભુ સર્વ પદાર્થોમાં વ્યાપી રહ્યો છે અને તે જ સર્વ પદાર્થોનું અંતિમ સત્ય

છે તથા ઘટઘટમાં જ્ઞાનપૂર્વક વસનાર આત્મા છે એ સત્યને આપણે સ્વીકારવું જોઈએ,— અને તે કેવળ શુદ્ધ બુદ્ધિથી જ નહિ પરંતુ સાક્ષાત્કારને પરિણામે સ્વીકારવું જોઈએ. જેથી આપણી મનોમય ચેતનાનું પણ તેની દિવ્ય લીલામાં રૂપાંતર થઈ જાય.

વિરાટનો આવિર્ભાવ : આપણું શરીર, પ્રાણ અને મન વિરાટ છે.

ઉપર જણાવેલો આત્મા સર્વ પ્રાણી પદાર્થથી પર તેમજ વધારે બાપક હોવા છતાં આપણા ચૈતન્યમાં તો બધાંની જોડે તેનું અદ્વૈત હોવું જ જોઈએ. તે વિરાટ સર્વેને પોતાનામાં ધારણ કરે છે, સર્વમાં વસી રહ્યો છે એટલું જ નહિ પરંતુ તે પોતે કેવળ આત્મ-સ્વરૂપે નહિ પરંતુ નામ, રૂપ, ક્રિયા કર્તા, — મન, પ્રાણ અને શરીરના અધિષ્ઠાતારૂપે પણ સર્વમાં રહેલો છે એવો સાક્ષાત્કાર આપણે પ્રાપ્ત કરવો જોઈએ. પ્રથમ સાક્ષાત્કારને અતે આપણે જે જે પદાર્થનો ત્યાગ કરી તેનાથી દૂર જતા હતા તે સર્વેની સાથે પણ, ઉપર જણાવ્યો તેવો સાક્ષાત્કાર થયા પછી, આપણે સત્ય સંબંધથી જોડાઈએ છીએ. આપણા મન, પ્રાણ અને શરીરનો આપણે ત્યાગ કર્યો હતો કારણકે તે આપણું સત્ય સ્વરૂપ ન હતું. પરંતુ હવે તે બધાંને આપણે

વિરાટ આત્માનાં રૂપો તરીકે સ્વીકારી શકીશું, — તથાપિ તે આપણી વૈયક્તિક સંકુચિતતાના અર્થમાં નહિ. આપણા મનને એક છૂટી, અતડી, વ્યક્તિગત ક્રિયા તરીકે નહિ જોતાં વિરાટ — મનની એક- ક્રિયા તરીકે જ આપણે સ્વીકારીશું. વળી, આપણા પ્રાણને પણ પ્રાણશક્તિના, જ્ઞાનતંતુઓના અને કામનાના અંગત કાર્ય તરીકે નહિ પરંતુ વિરાટ — પ્રાણની એક મુક્ત ક્રિયા તરીકે જ આપણે જોઈશું. શરીરને પણ આત્માના પિંજર તરીકે ગણવાને બદલે તેના એક ગૌણ સાધનરૂપ જ ગણીશું. શરીર પર ધારણ કરેલાં કપડાં જેમ શરીરથી જુદાં છે, તેમ આત્માએ ધારણ કરેલું શરીર આત્માથી કેવળ નિરાળું હોવા છતાં વિરાટ તત્ત્વનું તે તે પણ એક સ્વરૂપ જ છે, — વિરાટ — દેહનો એક જીવન-પુટ છે એવું આપણે અનુભવીશું. ટૂંકામાં, વિરાટપૃથ્વીનું ચૈતન્ય આપણા દેહના ચૈતન્ય સાથે એક થયેલું લાગશે. યોગરહમ કાર્ય કરી રહેલી વિવિધ શક્તિઓ કેમ જાણે આપણી પોતાની જ શક્તિઓ ન હોય એમ કાર્ય કરતી જણાશે. વિરાટના હૃદયના ધમકારાઓ અને તેની ઈચ્છાઓ આપણા પોતાના હૃદયને તેના દિવ્ય આનંદ જોડે તાલગત્ કરી નાંખશે, અને વિરાટ — મનનો વિચાર — પ્રવાહ આપણા પોતાના મનમાં વહી આવતો જણાશે. તેમ જ આપણી પોતાની બુદ્ધિને પ્રવાહ સમુદ્રનાં મોજાં પેઠે તે વિરાટ — સમુદ્રમાં ઉછળી રહેલો અને તેની સાથે અદ્વૈત રૂપ પામેલો જણાશે. બુદ્ધિથી પર એવા સના-

તન સત્યને પામીને સર્વ મન, સર્વ પ્રાણ, અને સર્વ દેહને
પ્રેમપૂર્વક પોતાનામાં સમાવનાર, એ અદ્વૈત વિજ્ઞાનમય સત્યની
જ્યોતિને અને આધ્યાત્મિક આનંદના ધ્વજકારાને લઇને
આપણી અંદર રહેલા પ્રભુની સાર્થકતા થઈ ગણાય. વિરાટ-
ની સમગ્ર ચેતના જોડે સાધકની સંપૂર્ણ એકતા થાય છે.

વિરાટનો આત્મા અને આવિર્ભાવરૂપે સાક્ષાત્કાર

પરંતુ આપણે તો વિરાટનો તેની સત્-તા અને તેના
આવિર્ભાવ બંનેમાં સ્વાકાર કરવાનો છે, એટલા માટે આપણું
જ્ઞાન પણ પૂર્ણ અને સમગ્ર હોવું જોઈએ. એટલે કેવળ
શુદ્ધ ચિન્મય આત્માનો સાક્ષાત્કાર કરીને ખેંસી રહે નહિ
ચાલે. આપણે તો આત્મા જેટલાં જેટલાં સ્વરૂપોમાં આવિ-
ર્ભાવ પામે છે, જેટલી જેટલી રીતે તે વિકાસ પામતો જણાય
છે અને વિશ્વના જે જે વિરાટ સ્વરૂપોમાં પોતાની જાતને
વ્યક્ત કરે છે તે સર્વેનો પણ આપણે વિરાટ આત્મા તરીકે
સાક્ષાત્કાર કરવો જ જોઈએ. મતલબ કે, આત્મજ્ઞાન અને
વિશ્વજ્ઞાન બંને પ્રહરજ્ઞાનના બ્યાપક ક્ષેત્રમાં એક થઈ રહેવાં
જોઈએ.

આત્માની અભિવ્યક્તિના પ્રકારો

આત્મજ્ઞાનમાં લૌતિકજ્ઞાનનો સમાવેશ

જ્ઞાન યોગના માર્ગમાં આપણે જે આત્માનો સાક્ષાત્કાર કરીએ તે આત્મા આપણી આધ્યાત્મિક અને માનસિક સ્થિતિ તથા ક્રિયાઓની પાછળ રહીને તેમને ટકાવી રાખે છે. એટલું જ નહિ પરંતુ તે જ આત્મા વિરાટ - વિશ્વસ્વરૂપ અને પરાત્પર પરબ્રહ્મ હોય વિશ્વમાં જુદે જુદે રૂપે આવિર્ભાવ પામી રહ્યો છે. એટલે કરીને, સત્ - તાના જુદા જુદા ગુણોનું, જુદા જુદા પ્રકારોનું અને વ્યક્ત વિશ્વના તત્ત્વોનું જ્ઞાન પણ આત્મજ્ઞાનમાં સમાય જાય છે. ઉપનિષદમાં બ્રહ્મની વ્યાખ્યા આપતાં એક સ્થળે યસ્મિન્ જ્ઞાતે સર્વે વિજ્ઞાતં ભવતિ — “જેને જાણવાથી આપું વિશ્વ જાણી શકાય તેનું નામ બ્રહ્મ.” એવું કહેવામાં આવ્યું છે તેનો અર્થ પણ ઉપર જણાવેલા વિચારમાં આવી જાય છે. આત્માનો સાક્ષાત્કાર પ્રથમ શુદ્ધ

સત્—તા તરીકે કરવામાં આવે છે. ત્યાર પછી તેના આવિ-
ર્ભાવના પ્રકારો આપોઆપ માલૂમ પડી આવે છે. સાક્ષાત્કાર
થતા પહેલાં પણ તર્કશક્તિ વડે સત્ શું છે તે સંબંધી
નિર્ણય કરીને, બુદ્ધિવડે તેનું પૃથક્કરણ કરીને, અસ્તિત્વ
તથા વિશ્વને જાણવાનો પ્રયત્ન આપણે કરી શકીએ છીએ
ખરા. પરંતુ એ પ્રકારની તાર્કિક સમજૂતીને આપણે “જ્ઞાન”
કહી શકીએ નહિ. વળી કેવળ જ્ઞાન અને દર્શનદ્વારા
આત્માનો સાક્ષાત્કાર થાય તો પણ જ્યાં સુધી આપણા સંપૂર્ણ
અંતરાત્માને તે સાક્ષાત્કાર થાય નહિ ત્યાં સુધી—અર્થાત્,
આત્મા જે સાક્ષાત્કાર પ્રાપ્ત કરે તેની જોડે આપણું સમગ્ર
જીવન એકતાને પામે નહિ ત્યાં સુધી, આપણે તેને ‘સાક્ષાત્કાર’નું
નામ આપી શકીએ નહિ. પુરુષોત્તમ પ્રભુને સંપૂર્ણપણે
જાણવો એ યોગશાસ્ત્રનો હેતુ છે; તેની સાથે એકતા સાધવી
એ યોગની કલા છે, જેથી કરીને આત્મામાં જ આપણે અસ્તિત્વ
ધારણ કરી શકીએ, અને તે ઉચ્ચ ભૂમિકામાંથી જ કર્મો
કરીએ, અને આપણા આત્માના અસલ સ્વરૂપમાં જ નહિ
પરંતુ આપણી પ્રકૃતિના સક્રિય ધર્મમાં પણ આપણે પરાતપર
પ્રભુની સાથે એકતા પામીએ તેનું જ નામ યોગ. સર્વ
પ્રાણીઓ અને પદાર્થો પોતાનાં નિમ્ન કરણોદ્વારા, અપૂર્ણ
કિંવા સંપૂર્ણ જ્ઞાન સાથે, તે પુરુષોત્તમને આવિર્ભાવ કરવા
મથી રહ્યાં છે. ઉત્તમોત્તમ સત્યને યાને પુરુષોત્તમને
જાણવો, તેનું જ્ઞાન મેળવવું, અને તેની સાથે સંવાદિ

જીવન ગાળવું એ સત્ય એતના યાને સમ્યક્ - સ્થિતિ પ્રાપ્ત કરવા માટેની પ્રથમ શરત છે. આપણા સમગ્ર આધારદ્વારા, આપણી સર્વે અનુભૂતિઓદ્વારા, તથા કર્મોદ્વારા એ સત્યને અને સંવાદને વ્યક્ત કરવો એ સત્ય જીવન - સમ્યક્ જીવન - ગાળવાની શરત છે.

બુદ્ધિથી પર સત્ય જ્ઞાન: સમષ્ટિ તથા વ્યક્તિમાં
અનંત

પરંતુ માનવ હજી બુદ્ધિપ્રધાન પ્રાણી છે, એટલે તેને માટે પુરુષોત્તમનું અને તેના આવિર્ભાવનું જ્ઞાન પ્રાપ્ત કરવું એ કાંઈ સહેલ નથી. કારણકે ઉત્તમોત્તમ સત્ય તથા તેના આવિર્ભાવના પ્રકાર મનથી પર છે. બુદ્ધિને તથા મનને જે તત્ત્વો અસ્તિત્વના પરસ્પર વિરોધી છેડાઓ જેવા જણાય છે તથા જે વિચારો અને તત્ત્વો મનને છેક જ વિરોધી અને પરસ્પર ઘાતક જેવા જણાય છે તે બધાની તાત્ત્વિક એકતા ઉપર જ આવિર્ભાવના એ પ્રકારોનો આધાર રહેલો છે. મનથી પર વિજ્ઞાનની ભૂમિકામાં તે બધાં એક જ સત્યનાં પરસ્પર ન્યૂનતાપૂરક સ્વરૂપો છે. આત્માને આપણે એકી વખતે એક અને અનેક એ બન્ને સ્વરૂપમાં પ્રાપ્ત કરવો જોઈએ. વળી સર્વેની એકતાને પણ તેનામાં જોઈને પ્રત્યેક વસ્તુનું અંતિમ રહસ્ય પણ તેજ છે એવો સાક્ષાત્કાર પણ

કરવો જોઈએ : સર્વના સરવાળાની એકતા તથા પ્રત્યેક વસ્તુના અંતિમ તત્ત્વનો અભેદ અનુભવવો જોઈએ અને તેનાથી પણ પર, પરાત્પરરૂપે પણ આપણે તેનો સાક્ષાત્કાર કરવો જોઈએ : એ પરાત્પર એકતા અને અનેકતા બન્નેથી પર છે. દિશા, કાલ અને પરિસ્થિતિને આધીન હોય દેહનાં અને મનનાં દેખીતાં બંધનોમાં જકડાયેલી હોવા છતાં દરેકે દરેક વ્યક્તિ દિવ્ય છે, આત્મસ્વરૂપ છે, પ્રભુનું જ પ્રતિબિંબ છે જેમ નાનીમોટી વ્યક્તિ દિવ્ય છે તેમ દરેકેદરેક નાની-મોટી સમષ્ટિ પણ દિવ્ય છે, અર્થાત્ સમષ્ટિમાં પણ ભિન્ન ભિન્ન પરિસ્થિતિ અનુસાર પ્રભુ પોતાનો આવિર્ભાવ કરી રહ્યો છે. દરેક વ્યક્તિ કે સમષ્ટિ પોતાની જાતને પોતાના અંતરમાં જેવી જાણે છે તેવી, અથવા તો, બહારથી ખીજાને જેવી દેખાય છે તેવી જ જે આપણે તેને જાણ્યા કરીએ તો વાસ્તવિક સ્વરૂપમાં તેને આપણે કદી પણ જાણી શકીશું નહિ. પરંતુ જે તેને પ્રભુસ્વરૂપે - આપણા પોતાના આત્મા-રૂપે, જુદા જુદા સંજોગોમાં અને પ્રકૃતિના ગુણોમાં જુદી જુદી રીતે આવિર્ભાવ પામનાર એક જ આત્મારૂપે જાણી શકીએ તો જ આપણે સમષ્ટિને યથાર્થ જાણી કહેવાય. જ્યાં સુધી આપણા અંતઃકરણને એ એકતામાં સર્વ ભેદોનો લય કરવાનો અભ્યાસ પડ્યો નથી ત્યાં સુધી આપણું જીવન સત્ય-મય થયું નથી એમ સમજવું. કારણકે આપણે વાસ્તવિક એકતામાં જીવન ધારણ કરતા નથી. સર્વને એક, સમગ્રના

ભાગ, - એક સમુદ્રની લહરીઓ, - ગણવામાં ખરી એકતાની ભાવના સમાતી નથી, પરંતુ પ્રત્યેક પદાર્થને તેના સ્વતંત્ર સ્વરૂપમાં, તેમ જ વિવિધ પદાર્થના સમૂહને પણ, જ્યારે પ્રભુસ્વરૂપે જાણવામાં આવે ત્યારે જ એકતા સંપૂર્ણ થઈ ગણાય. વળી તે પ્રત્યેક પદાર્થ અને સકલ વિશ્વને આપણું પોતાનું જ સ્વરૂપ ગણી શકીએ ત્યારે તે અભેદની ભાવના સિદ્ધ થઈ ગણાય.

વિશિષ્ટાદ્વૈતમાં રહેલું સત્ય : આત્માને અને તેના
આવિર્ભાવને જાણવાની અગત્ય

અને છતાં, અનંતની માયા એવી અટપટી છે કે એક અર્થમાં જોવા જતાં સર્વ પદાર્થો સમગ્રના જુદા જુદા વિભાગો જ છે, - એક જ સમુદ્રનાં મોજાંઓ છે ! અરે ! કેવળ જુદી અને સ્વતંત્ર સત્-તાઓ છે એવી દ્વૈતમય દૃષ્ટિ પણ સમગ્ર સત્ય અને પૂર્ણજ્ઞાનને માટે અગત્યની બને છે. આત્મા તો સર્વમાં એક સ્વરૂપે જ હોય છે તો પણ વિશ્વમાં લીલાને અર્થે તે જુદાં જુદાં અનંત જીવનાં સ્વરૂપો ધારણ કરે છે, અને તે જીવ આપણી વ્યક્તિતાઓના અને તેની અભિ-વ્યક્તિના ઉપર અધિષ્ઠાતા તરીકે અનંત યુગો સુધી આધિપત્ય ભોગવે છે. આપણા નિરંતર વિકારી વ્યક્તિત્વની પાછળ સતત એક રહેનાર, જીવાત્મા, છે અને તે જ આપણું ખરું

વ્યકિત્વ છે. આપણું સાચું વ્યકિત્વ, જીવાત્મા,— અહંતાની પેઠે પરિમિત હોતું નથી, પરંતુ અનંત હોય છે. ખરૂં જ્ઞેતાં, જીવાત્મા એટલે પોતાની ઊર્ધ્વ ભૂમિકા ઉપરથી નીચે ઉતરી સ્વેચ્છાપૂર્વક બંધનો સ્વીકારનાર અનંત. અનેક બીજરૂપ, અનંત, મુક્ત અને વ્યકિત્વ વિનાના આત્માઓનો,— એક વિરાટ - પ્રકૃતિની ક્રિયાઓને પોતાની અંદર પ્રતિબિંબિત કરનાર અનેક પુરુષોનો, સાંખ્યમતમાં સ્વીકાર કરવામાં આવ્યો છે તેમાં પણ એ જ સત્ય રહેલું છે. કેવલાદ્વૈતના માયાવાદની અને બૌદ્ધમતના શૂન્યવાદની તાર્કિક અતિશયોક્તિ સામે, વિશિષ્ટાદ્વૈતનો જે મત ઊભો થયો તેમાં પણ આત્માના વ્યકિત્વનો અને તેની બિજ્ઞતાનો સિદ્ધાંત જુદી રીતે આવી રહ્યો છે. અર્ધ - બૌદ્ધ અને અર્ધ - સાંખ્ય મતના મિશ્રણ જેવા પ્રાચીન મત પ્રમાણે વિશ્વમાં વ્યાપી રહેલા શાંત, નિષ્ક્રિય પુરુષ ઉપરાંત ફક્ત પંચમહાભૂતો અને જડ પ્રકૃતિના ત્રણ ગુણો અને તેમનું મિશ્રણ જ બાકી રહે છે. એ પંચ-મહાભૂતો અને પ્રકૃતિના ત્રિગુણો મિથ્યા યાને અસત્ - ક્રિયા તે શાંત, નિષ્ક્રિય પુરુષમાં પ્રતિબિંબિત થાય છે, અને પુરુષના ચૈતન્યને લીધે ચિન્મય, સજીવ, હોય તેવી, દેખાય છે છતાં, એ નિષ્ક્રિય અને શાંત પુરુષમાં અનંત ક્ષણનું સંપૂર્ણ સત્ય સમાઈ જતું નથી. મન, પ્રાણ અને શરીરના એક જન્મથી બીજા જન્મ સુધીમાં બદલાતાં વિકારી તત્ત્વોનો સમૂહ એ કાંઈ આપણું ખરૂં સ્વરૂપ નથી. અર્થાત્,

આપણા જીવનમાં કોઈ સમયે પણ ખરે આત્મા, જીવનને જ્ઞાનપૂર્વક ધારણ કરનાર કોઈ વ્યક્તિવાન, આપણા વિકારી સ્વરૂપની પાછળ હોતો જ નથી એ વિચાર બરાબર નથી. પ્રકૃતિથી સર્વ પ્રકારે અબાધિત અને ઉદાસીન રહેનાર, શુદ્ધ, નિષ્ક્રિય પુરુષ વિના બીજું કંઈ પણ સત્ય જીવનમાં નથી એ વિચાર ખોટો છે. આપણા માનસિક, પ્રાણમય, અને શારીરિક વ્યક્તિત્વમાં થતા સતત વિકારોની પાછળ આપણા જીવનમાં વાસ્તવિક અને નિર્વિકાર શક્તિ જીવાત્મા-રૂપે આવી રહેલી છે. તે જીવાત્માને આપણે જાણવો જોઈએ. અને અનંત બ્રહ્મ પોતાની તપઃશક્તિ અનુસાર, તેની સનાતન વિરાટ-ક્રિયામાં આપણી પ્રકૃતિદ્વારા પોતાનો આવિર્ભાવ કરે તેટલા માટે આપણે તે જીવાત્માને પ્રાપ્ત કરવો જોઈએ.

શુદ્ધાદ્વૈતના ભક્તિમાર્ગનું સત્ય

અસ્તિત્વ એ એક, સનાતન અને સર્વ વસ્તુના અધિષ્ઠાન-રૂપ આત્માના અનંત સંબંધોનું બનેલું છે. તેને આપણે સ્વીકારીએ તથા દૈત જેનું મૂળ અદ્વૈતમાં - એક સનાતન આત્મામાં - રહેલું છે તેનો તથા, અદ્વૈત તથા દૈતના સંબંધોને ટકાવી રાખનાર પ્રકૃતિના યાને શક્તિના અસ્તિત્વને ચે સ્વીકારીએ તો પછી આપણને સર્વ પ્રાણીઓની એકતાનો તીવ્ર ઈન્કાર કરનાર અને આત્મા તથા પરમાત્મા વચ્ચે

અપરિહાર્ય બેદ સ્થાપન કરનાર દર્શનો. અને દ્વૈતમતવાદી ધર્મોમાં પણ કાંઈક સત્ય તો રહેલું છે એમ જરૂર જણાઈ આવશે. દ્વૈતમત માનનારા ધર્મોમાંના અસંસ્કારી ધર્મો સ્વર્ગ અને એવા બીજા સુખભોગો ભોગવવાનો અજ્ઞાનપૂર્ણ આદર્શ પોતાના અનુયાયીઓ આગળ રજૂ કરે છે, તો પણ એ ધર્મનું ઉચ્ચમાં ઉચ્ચ અને ગહન રહસ્ય એક ભક્ત કવિના ધરગથ્ય, છતાં સમર્થ, રૂપકમાં આપણને સ્પષ્ટ જણાઈ આવે છે. તે કવિ પરમાત્માના આલિંગનનો આનંદ સનાતન યુગો પર્યંત ભોગવવાના માનવઆત્માના હકનું સમર્થન કરીને કહે છે કે “મારે સાકર થઈ જવું નથી. મારે તો સાકર ખાવી છે.” સર્વમાં વ્યાપી રહેલા એક આત્માના અદ્વૈત ઉપર આપણે ગમે તેટલો ભાર મૂકીએ તો પણ ભક્તના એ ઉદ્દગારને આધ્યાત્મિક વિકાસવૃત્તિની અભિલાષા તરીકે, અથવા તો, અંતિમ સત્યના શુદ્ધ અને ઉચ્ચ સ્વરૂપનો અજ્ઞાન અને આસક્ત આત્માએ કરેલા નિષેધ તરીકે તો આપણે ન જ ગણી કાઢવો જોઈએ. ઉલટું, એ ઉદ્દગારના ભાવાત્મક સ્વરૂપમાં આપણને અસ્તિત્વનું ઊંડામાં ઊંડું અને ગહન સત્ય છુપાઈ રહેલું માલૂમ પડે છે. વાચા તેને વર્ણવી શકતી નથી, અને માનવબુદ્ધિ તેનો પાર પામી શકતી નથી છતાં તેને પ્રાપ્ત કરવાની ચાવી હૃદયમાં રહેલી છે. અને આત્મજ્ઞાનીનું અભિમાન કેવળ નિરપેક્ષ અદ્વૈતના ઉપર ગમે તેટલો ભાર મૂકે તો પણ ભક્ત હૃદયની

એ અભિલાષાને અને તેમાં રહેલા સત્યને તે દૂર કરી શકશે નહિ. પરંતુ એ તો ભક્તિયોગની પરાકાષ્ટાની વાત થઈ, અને ભક્તિયોગનું વર્ણન કરતાં આપણે તેના વિષે વધારે વિચાર કરીશું.

પૂર્ણયોગનું દષ્ટિબિંદુ

પૂર્ણયોગનો સાધક પોતાના આદર્શ અને સાક્ષાત્કારને સમગ્ર દષ્ટિએ જોતાં શીખશે. પ્રભુના સનાતન આવિર્ભાવના અનેક પ્રકારો અસ્તિત્વમાં હોય તે અનેક ભૂમિકાઓમાં પ્રભુ પોતાની જાતને પ્રગટ કરે છે, તેમ જ પોતાની જાતને પ્રાપ્ત કરે છે,—મેળવે છે. આવિર્ભાવના પ્રત્યેક પ્રકારમાં કાંઈક હેતુ રહેલો હોય છે; અસ્તિત્વની પ્રત્યેક ભૂમિકાને તેની સાર્થકતા હોય છે. અને તે પણ ઉચ્ચતમ શિખરની અને સનાતન અદ્વૈતની વિશાળતામાં સિદ્ધ થાય છે. આપણે તો આપણા વ્યક્તિત્વમાંથી તે એક, અનંત આત્માને પ્રાપ્ત કરવાનો છે, કારણકે આપણા બધા અનુભવોનો પાયો જીવાત્મા છે. જ્ઞાનને અંતે આત્મા જોડે તાદાત્મ્ય થાય છે, કારણકે દૈતવાદીની માન્યતા છતાં, આત્માનું સંપૂર્ણ અદ્વૈત પણ શક્ય છે. તે અદ્વૈતને લીધે આપણે પરમાત્મામાં મગ્ન થઈ શકીએ છીએ, અને વ્યક્તિત્વનાં સર્વે બંધનોથી મુક્ત થઈ વિરાટનાં બંધનોમાંથી પણ છૂટી જઈએ છીએ. એ અદ્વૈતનો સાક્ષાત્કાર કેવળ જ્ઞાનપ્રાપ્તિને માટે અથવા તો

શુદ્ધ ચિન્મય અસ્તિત્વને માટે જ લાભદાયક છે એવું કાંઈ નથી.

દ્વૈતત્ત્વ - દ્વૈતની એકતા

કર્મયોગની ઉત્તમમાં ઉત્તમ ભૂમિકા આપણી તપઃશક્તિ-
ને પ્રભુની દિવ્ય તપઃશક્તિ જોડે સર્વ કર્મોમાં એક કરવાથી
પ્રાપ્ત થાય છે. તેમ બક્તિયોગની પરાકાષ્ટા પણ પ્રેમ અને
બક્તિબાજન પ્રભુ જોડે હર્ષપુલકિત એકતામાં મગ્ન
થવામાં સમાયલી છે. પરંતુ વિશ્વમાં દિવ્ય કર્મો કરવા માટે
જીવાત્મા, દિવ્ય મહાશક્તિના કેન્દ્રરૂપે, પ્રભુનાં પ્રેમ અને
જ્ઞાન જોડે એકતા કરીને તૈયાર થાય છે તથા વિશ્વની
અનેકતા પર પોતાની જાતને રેલાવે છે. વળી, એ પ્રમાણે
આપણા આત્માનું પરમાત્મા જોડે અદ્વૈત સાધીને આપણે
ખીજા માનવ-જંદુઓ જોડેની આપણી એકતાને - તાદાત્મ્યને
પ્રાપ્ત કરીએ છીએ. અર્થાત્, આપણી પ્રકૃતિમાં તે એકના
કેન્દ્રરૂપે જીવાત્માને જળવી રાખીને સર્વ પ્રાણીઓ અને
પ્રભુ સાથે એક પ્રકારનો અદ્વૈતમાં પણ દ્વૈતનો સંબંધ
આપણે રાખી શકીએ છીએ. આપણે જ્યારે અજ્ઞાન હતા
અને અદ્વૈતની ભાવના આપણા મનને કેવળ એક વિચાર
માત્ર, એક અભિલાષા માત્ર હતી, ત્યારે આપણે જે સંબંધ
ઈશ્વર તથા વિશ્વ જોડે હતો તેના કરતાં આ નવો સંબંધ
તદ્દન જુદા જ પ્રકારનો હશે. એવા જીવનમાં આત્માનું અદ્વૈત
એ તો અસ્તિત્વનો નિયમ થઈ રહેશે અને દ્વૈત તો કેવળ

બેદને વિવિધ આનંદ લેવા પૂરતું જ રહેશે. અહંતાને વળગી રહેનાર દૈતની ભૂમિકામાં ઉતર્યા સિવાય, કિંવા, સર્વે બેદને ટાળીને કેવળ અદૈતને જ પ્રાપ્ત કરવાની એકલવાયી કામના પ્રત્યે આસક્ત થયા સિવાય, આપણે દૈતના તથા અદૈતના સામસામા છેડાઓના વિરોધોને પરત્વે પુરુષોત્તમની અનંતામાં ટાળી શકીશું અને તે બન્નેને આનંદથી વધાવી લઇશું.

પુરુષના ત્રણ પ્રકાર : ક્ષર અક્ષર ઉત્તમ

આપણા સામાન્ય વ્યક્તિત્વથી આપણો જીવાત્મા અને આત્મા બન્ને જુદા છે. આપણું વ્યક્તિત્વ કાંઈ હમેશાં અવિકારી હોતું નથી તે પોતે મૌલિક ચેતના નથી પરંતુ ચેતનાના સ્વરૂપનો વિકાસ છે; સતની શક્તિ નથી પરંતુ સતના વિવિધ વિભાગોની લીલા છે; અસ્તિત્વનો આનંદ ભોગવનાર ભોક્તા નથી, પરંતુ આનંદને પ્રાપ્ત કરીને દૈતમાં રહેલા જુદા જુદા સંબંધોદ્વારા આનંદની ખોજમાં પડેલી કામના છે. આપણે તેને ‘પુરુષ’નું નામ આપી શકીએ, પરંતુ તે ક્ષર છે – અક્ષર નથી. પ્રભુના અસ્તિત્વની ભૂમિકા અને તેના કાર્ય પરત્વે ગીતા પુરુષના ત્રણ વિભાગ પાડે છે. ક્ષર, અક્ષર અને ઉત્તમ. એ ઉત્તમ ક્ષર અને અક્ષર બન્નેથી પર હોય, બન્નેને પોતાનામાં સમાવે છે. ન્યારે આપણે પ્રવૃત્તિમાંથી નિવૃત્તિમાં સ્થિત થઈએ છીએ ત્યારે આપણે શાંત નિષ્ક્રિય, નિર્વિકારી અને સમ એવા

અક્ષરને પ્રાપ્ત કરીએ છીએ. વળી શક્તિમાંથી, ચૈતન્યની લીલામાંથી તથા આનંદની શોધમાંથી નિવૃત્ત થઈ આપણે શુદ્ધ, સનાતન અને સમાન એવા સ્થિર અક્ષર ચૈતન્યને પ્રાપ્ત કરીએ છીએ ત્યારે આપણને જણાય છે કે તે શક્તિનો તથા આનંદનો - બનેનો - પાયો છે. પુરુષોત્તમ - પ્રભુ એ અક્ષરદ્વારા અનાસક્ત રહીને આપણા વિશ્વને ધારણ કરે છે અને તેની લીલાનો આનંદ ભોગવે છે. આપણા વિશ્વમાં જુદા જુદા વિકારી સંબંધો જેને લીધે શક્ય અને છે તેવા સર્વે વિકારી વ્યક્તિત્વના સમૂહનું મૂળ કારણ ક્ષરમાં રહેલું છે. હવે મનોમય પ્રાણી ક્ષરમાં જીવન ધારણ કરે છે એટલે તે વિકારવશતાના પ્રવાહમાં તણાયે જાય છે, — પરંતુ તેના આત્મામાં સનાતન શાંતિ, શક્તિ કે આનંદનું સામ્રાજ્ય હોતું નથી. હવે અક્ષરમાં સ્થિત થયલા જીવાત્મામાં એ સર્વ શક્તિઓ હોય છે એ સાચું, તથાપિ એ સંસારમાં કાર્ય કરવાને અશક્ત થઈ જાય છે. પરંતુ જેનો આત્મા પુરુષોત્તમમાં સ્થિર થઈ શકે છે તે સનાતન શાંતિ, શક્તિ અને આનંદને ભોગવતો હોઈ વિશાળ ચેતનામાં વિહરે છે. તેનું આત્મજ્ઞાન અને તેની આત્મશક્તિ કાંઈ વ્યક્તિત્વનાં સ્વરૂપોથી મર્યાદિત થઈ જતી નથી. જતાં પણ વિશ્વમાં પુરુષોત્તમનો આવિર્ભાવ કરવા માટે એ સર્વેને તે પૂર્ણ સ્વતંત્રતાથી વાપરે છે. એ રૂપાંતર કાંઈ આત્માની પ્રકૃતિમાં થયલા રૂપાંતરનું પરિણામ નથી હોતું, પરંતુ પુરુષોત્તમની મુક્તિ અને

પોતાના અસ્તિત્વના સત્ય, દિવ્ય ધર્મને પ્રાપ્ત કર્યાનું પરિણામ છે.

સગુણ નિર્ગુણનો ભેદ : તેનાથી પર પુરુષોત્તમ

ઉપર જે ત્રણ પુરુષો વચ્ચે ભેદ વર્ણવ્યો તેની સાથે સંબંધવાળો બીજો પણ એક ભેદ આપણાં દર્શનામાં જોવામાં આવે છે. એ ભેદ તે સગુણ અને નિર્ગુણનો ભેદ. યુરોપના તત્ત્વવેત્તાઓ એને પ્રભુનું વ્યક્તિત્વવાળું અને બિનંગત સ્વરૂપ કહે છે. આપણાં ઉપનિષદોમાં એ ભેદ કેવળ સાપેક્ષ છે એવું સ્પષ્ટ કરવા માટે પ્રભુને નિર્ગુણો ગુણી — “નિર્ગુણ છતાં સગુણ” કહેવામાં આવ્યો છે. અહિં આપણને બે તત્ત્વો, બે મૌલિક સ્વરૂપો, આગળ પડતાં જણાઈ આવે છે. એ બન્નેના વિરોધો પરાત્પર પુરુષોત્તમમાં શમી જાય છે. વાસ્તવિક રીતે એ ભેદ વેદાંતમાંના નીરવ, નિષ્ક્રિય, બ્રહ્મ અને સક્રિય અથવા સગુણ - બ્રહ્મને મળતો આવે છે. એક દૃષ્ટિબિંદુથી જોવા જતાં આપું વિશ્વ આપણને બ્રહ્મના અનંત ગુણોના અનંતવિધ આવિર્ભાવ રૂપ જ જણાશે. તે પોતાની સચેતન તપઃશક્તિદ્વારા ચૈતન્યનાં સ્વરૂપોને તથા વિશ્વના અસ્તિત્વને ટકાવી રાખનારા સર્વ ગુણોને ધારણ કરે છે : વિરાટ ચેતનાની લાક્ષણિકતાવાળા અબ્યાસોનું, અને સક્રિય ચેતનાની શક્તિનું - ગુણોનું - સ્વરૂપ પણ તે ધારણ કરે છે. પરંતુ બ્રહ્મ તેના એકાદા ગુણથી, કે સર્વ-

ગુણના સમૂહથી પણ, બંધાતો નથી. ગુણોની અનંત શક્યતા તેને બાધ કરી શકતી નથી. તે પોતાના સર્વે ગુણોથી પર છે અને તેમનાથી તદ્દન સ્વતંત્ર પણ છે. નિર્ગુણ એટલે કાંઈ ગુણનો અભાવ માત્ર નથી, અથવા તો, તે ગુણોને ધારણ કરી શકતો નથી એમ પણ નથી. ખરું જોતાં તો, નિર્ગુણ પોતે જ સગુણ તરીકે વ્યક્ત થઈને અનંત ગુણોને ધારણ કરે છે. તે પોતાની નિરપેક્ષ સત્-તામાં સર્વને ધારણ કરવાની શક્તિ ધરાવે છે. નિર્ગુણ ગુણોથી સ્વતંત્ર છે એનો અર્થ એટલો જ છે કે તે તેમનાથી પર છે. જો તે ગુણોથી પર ન હોય તો પછી તેને અનંત કહેવાય પણ કેવી રીતે? પોતાના જ ગુણોથી ઈશ્વર બંધાય તો પછી તે ઈશ્વર કેમ કહેવાય? એ પ્રમાણે થાય તો પ્રકૃતિ જ સર્વોપરિ ગણાય, અને પુરુષ એ તેના હાથનું રમકડું જ થઈ રહે! સનાતન બ્રહ્મ સગુણતા કે નિર્ગુણતાથી, વ્યક્તિત્વથી કે બિનંગતતાથી બંધાતો નથી. તે પોતે તો અનિર્વચનીય, અદ્વિતીય હોઈ, પોતે તે પોતે જ છે. આપણી ભાવાત્મક કે નિષેધાત્મક વ્યાખ્યાઓનાં બંધનથી તે હમેશાં પર હોય છે.

નિર્ગુણ અને સગુણના સાક્ષાત્કારનો પ્રકાર જોઈ

આપણે કદાચ અનંતની વ્યાખ્યા ન આપી શકીએ, પરંતુ આપણે તેની સાથે અદ્વૈત તો સાધી શકીએ ખરા. બહુ વાર એમ કહેવામાં આવે છે કે સાધક નિર્ગુણ, વ્યક્તિ-

તાથી પર, ઇશ્વર સાથે તાદાત્મ્ય સાધી શકે પરંતુ તે સગુણ ઇશ્વર થઈ શકે નહિ. એ વિચાર કેટલેક અંશે સાચો છે, કારણકે કોઈ પણ વ્યક્તિ વ્યક્તિ તરીકે, આખા વિશ્વની માલિક બની શકે જ નહિ. પરંતુ આપણી સત્-તાને આપણે સાકારમાં કે નિરાકારમાં, ધારીએ ત્યારે, લઈ જઈ શકીએ. અર્થાત્, આપણે એ બન્નેમાં ચેતનાને ધારણ કરીને બન્નેમાં આપણા સ્વરૂપને પ્રાપ્ત કરી શકીએ. પરંતુ તેના માર્ગ જુદા જુદા છે. નિર્ગુણ જોડે આપણા આંતર ચૈતન્યને એક કરીને આપણે મુક્તિ પ્રાપ્ત કરી શકીએ છીએ, બ્યારે સગુણ જોડે આપણી પ્રકૃતિને, કિંવા, આપણા ક્રિયાત્મક જીવનને, એક કરીને આપણે તાદાત્મ્ય સાધી શકીએ. પ્રભુ પોતે સનાતન શાંતિ, સમતા, અને નીરવતામાંથી પોતાની જાતને અનંત, મુક્ત, ક્રિયાઓમાં સનાતન કાળથી રેલી રહ્યો છે, અને તે પોતાના ક્રિયાત્મક સગુણ સ્વરૂપમાં અનંત ગુણોની વિધવિધ ભાતો સ્વતંત્રપણે, ગૂંથી રહ્યો છે. આપણે પણ તે શાંતિ, સમતા અને નીરવતાને પ્રાપ્ત કરવી જોઈએ. પરંતુ સાથે સાથે, પ્રભુ પેઠે, કોઈ પણ ગુણથી બંધાયા સિવાય સર્વ ગુણોમાં, પ્રભુના કાર્યને સિદ્ધ કરવા માટે, આપણી જાતને છૂટથી રેલવાની શક્તિ પણ આપણે મેળવવી જોઈએ. ફેર માત્ર એટલો જ કે પ્રભુ પોતે સર્વ વસ્તુઓના કેન્દ્રમાં — સર્વ પ્રાણીપદાર્થના હૃદય — કેન્દ્રમાં — રહીને કાર્ય કરે છે, ત્યારે આપણે તેની તપઃશક્તિ, જ્ઞાન અને પ્રેમ કાર્ય

કરે તેજાવડે કર્મમાં સંચાલિત થવાનું છે. પ્રભુ કશાને અધીન નથી. પરંતુ વ્યક્તિનો જીવાત્મા તેના પોતાનામાં રહેલા પુરુષોત્તમને શરણે રહે છે. વળી જેટલા પ્રમાણમાં વ્યક્તિ પ્રભુને સંપૂર્ણપણે શરણ થાય છે તેટલા પ્રમાણમાં તેની શક્તિ અને મુક્તિ પણ નિરપેક્ષ થઈ વધતી જાય છે.

યુરોપનો “Personal God” – વ્યક્તિ તરીકે પ્રભુનો ખ્યાલ અને હિંદમાં સગુણનો વિચાર

સાકાર અને નિરાકાર-સગુણ અને નિર્ગુણ-વચ્ચે હિંદમાં જે ભેદ છે તેવો જ ભેદ અંગ્રેજીમાં Personal અને Impersonal વચ્ચે છે. પરંતુ અંગ્રેજી શબ્દોમાં અર્થની જે પરિમિતતા છે તે હિંદના દર્શનમાં અજ્ઞાત છે. યુરોપના ધર્મો પ્રભુના જે વ્યક્તિ-સ્વરૂપને માને છે તેનું વ્યક્તિત્વ માનવના જેવું હોય છે. બીજી રીતે, તેનામાં સર્વ શક્તિમાન-પણું અને સર્વજ્ઞતા હોય છે તો પણ પોતાના ગુણોથી એ પ્રભુ મર્યાદિત હોય છે. યુરોપીયનોનો પ્રભુના વ્યક્તિ-સ્વરૂપનો ખ્યાલ હિંદુઓમાં શિવ, બ્રહ્મા, વિષ્ણુનો. અથવા તો, કાલી, દુર્ગા વગેરે માતાઓનો, ઈષ્ટ દેવતા તરીકે જે ખ્યાલ છે તેને ધણો મળતો આવે છે. ખરૂં જોતાં ભક્તિ સેવા કરવા માટે પ્રત્યેક ધર્મ પોતાના ભાવ અને વિચાર પ્રમાણે પ્રભુનું જુદું જુદું વ્યક્તિ-સ્વરૂપ ઊભું કરે છે. કતલ કરતાં છતાં

પણ જે દયાળુ છે, અને વિનાશ કરીને પણ જે રક્ષા કરે છે એવી અદા પ્રેમાળ અને મંગલદાતા, ચંડી-કાલી-જેમ કરુણાળુ વિષ્ણુના કરતાં જુદી છે. તેજ રીતે, કેલ્વીનનો ફૂર અને સમ્પત પ્રભુ સેન્ટ ફ્રાંસીસના મધુર અને પ્રેમળ પ્રભુના કરતાં જુદો છે. સર્વનો વિનાશ કરનાર, અવધૂત મહાદેવ, વિષ્ણુ અને બ્રહ્મા બંનેના કરતાં જુદા છે : બ્રહ્મા અને વિષ્ણુ કરુણા અને પ્રેમથી પ્રેરાઈ પ્રાણીનું, જીવનનું અને સૃષ્ટિનું રક્ષણ કરે છે. એ તો સ્પષ્ટ છે કે પ્રભુ વિષે જે વિચારો ઉપર જણાવ્યા, તે અનંત, સર્વશક્તિમાન, સૃષ્ટા અને વિશ્વના શાસકની બ્યાખ્યા કરવા માટે ધણા પરિમિત અને સાપેક્ષ છે. સાકાર પ્રભુ, યાને પુરુષોત્તમ ભગવાન પોતાના ગુણોથી મર્યાદિત થતો નથી, તે અનંત-ગુણુ છે, ગુણાતીત પણ છે. તે સર્વ ગુણોનો સ્વામી - અધિષ્ઠાતા - હોય સ્વેચ્છા પ્રમાણે તેમનો ઉપયોગ કરે છે. વ્યક્તિની ઇચ્છા તથા જરૂરને અંતોષવા માટે અનંત પ્રભુ વિવિધ નામોમાં અને રૂપોમાં પોતાનો આવિર્ભાવ કરે છે. આ કારણને લઈને સામાન્ય યુરોપીય માનસને વેદાંતના કે સાંખ્ય દર્શનથી જુદો એવો હિંદુ ધર્મ સમજવામાં આટલી બધી મુશ્કેલી નડે છે. કારણકે સગુણુ પ્રભુને અનંત ગુણુવાળો તે કદપી શકતું નથી. આ રીતે પુરુષોત્તમ ભગવાન એક વ્યક્તિ નહિ, પરંતુ એકમાત્ર વ્યક્તિ છે, — સર્વ પ્રકારની વ્યક્તિઓનું મૂળ છે. પ્રભુના દિવ્ય વ્યક્તિત્વનું સંપૂર્ણ અને વાસ્તવિક સત્ય એજ છે.

પુરુષોત્તમ - પ્રભુનું દિવ્ય વ્યક્તિત્વ

પુરુષોત્તમનું -, પ્રભુના દિવ્ય વ્યક્તિત્વનું, પૂર્ણયોગમાં સ્થાન નક્કી કરવા માટે ભક્તિયોગનાં પ્રકરણો સારામાં સાઈ સ્થાન છે. એટલે અહિં તો માત્ર એટલો ઈશ્વારો કરવો બસ છે કે પ્રભુના દિવ્ય વ્યક્તિત્વનું સ્થાન પૂર્ણયોગમાં છે અને મુક્તિ પ્રાપ્ત કર્યા પછી પણ તે સ્થાને તે કાયમ રહે છે. પ્રભુના દિવ્ય વ્યક્તિત્વને, - પુરુષોત્તમને, પહોંચવાનાં ત્રણ પગથિયાં છે. પ્રથમમાં વિશિષ્ટ રૂપ, યા તો વિશિષ્ટ ગુણોવાળાં પ્રભુનાં સ્વરૂપ - અર્થાત્ ઇષ્ટદેવતા, તરીકે, તેને કલ્પવામાં આવે છે. સાધક વ્યક્તિતાને અને પ્રકૃતિને ભગવાનનું એ સ્વરૂપ ગમે છે. તેથી તે ઇષ્ટ દેવતાને પસંદ કરે છે. ખીન્નમાં ભગવાન જ એકમાત્ર અને વાસ્તવિક વ્યક્તિ તરીકે સાધકને દેખાય છે : પ્રભુ સર્વ વ્યક્તિ સ્વરૂપ છે એવું અનુભવાય છે, તે અનંત-ગુણુભય બને છે. ત્રીજામાં, વ્યક્તિતાના વિચારની અને ઘટનાની પાછળ, તેના મૂળ તરીકે, જે સત્ય આવી રહેલું છે તેને સાધક પ્રાપ્ત કરે છે. ઉપનિષદમાં વિશેષણ વિનાના એક જ શબ્દ ‘સ’ - “તે”વડે તેનો નિર્દેશ કરેલો છે. ત્યાં સાકાર અને નિરાકાર, - સગુણ અને નિર્ગુણ - ત્રિષેના આપણા વિચારો એક ખિંદુમાં મળે છે; અને પ્રભુની નરી દિવ્યતામાં એકરૂપ થઈ જાય છે. કારણકે નિરાકાર કાંઈ વિચારનું અમૂર્ત સ્વરૂપ, અશરીરીતત્ત્વ યા તો કેવળ

એક ચેતનાવસ્થા કે શક્તિ કેવળ નથી, — જેમ આપણે પોતે કેવળ વિચાર, તત્ત્વ, સ્થિતિ કે શક્તિ નથી તેમ. માનવ બુદ્ધિ એ વિચારો મારફત પ્રભુના તરફ ગતિ કરે છે. પરંતુ સાક્ષાત્કારમાં એ વિચારોનું ઉલ્લંઘન થઈ જાય છે. વધારે ને વધારે ઉચ્ચ ચેતનાનો સાક્ષાત્કાર કરતાં આખરે આપણે એક પ્રકારના ભાવાત્મક શૂન્યમાં સર્વનો, — વિશ્વનો પણ, — લય થતો નથી અનુભવતા, યા તો કોઈ અનિર્વચનીય સ્થિતિમાં નથી જઈ પડતા. અતે તો, આપણે પરાત્પર પુરુષોત્તમની ચેતનાને પ્રાપ્ત કરીએ છીએ. એ પરાત્પર વ્યક્તિતાની વ્યાખ્યાથી પર છે છતાં સર્વ પ્રકારની વ્યક્તિતાનાં મૂળમાં તે રહેલ છે.

પુરુષોત્તમમાં સગુણ નિર્ગુણનો સમન્વય

જ્યારે આપણે તે — પરાત્પર — માં આપણી ચેતનાને ધારણ કરીએ છીએ ત્યારે તેનાં બંને પાસાંઓ — સગુણ અને નિર્ગુણ — ને પણ આપણે પ્રાપ્ત કરીએ છીએ, ચેતનાની કોઈ પરમ અવસ્થામાં, અનંત નિર્ગુણતામાં, સ્વયંબૂ ચિત્તિમાં, સ્વયંબૂ આનંદમાં આપણે અક્ષર નિર્ગુણને ધારણ કરીએ છીએ. અને વ્યક્તિમાં રહેલ જીવાત્માદ્વારા પુરુષોત્તમ — એટલે વ્યક્તિ સ્વરૂપ દિવ્ય પ્રભુ પોતાની દિવ્ય પ્રકૃતિનો આવિર્ભાવ કરે છે. આપણો વિરાટ અને પરાત્પરની સાથે જે સંબંધ છે તેની મારફત આપણે તેના વ્યક્તિ સ્વરૂપને પણ પ્રાપ્ત

કરીએ છીએ. તેનાં નામ અને રૂપની મારફત પણ તેની જોડે આપણે સંબંધ સ્થાપન કરી શકીએ છીએ. ઉદાહરણ તરીકે, આપણે પ્રેમનું કાર્ય જીવનમાં કરવાનું હશે તો પ્રેમના પ્રભુ તરીકે આપણે તેને શોધીશું, સેવીશું અને જીવનમાં વ્યક્ત કરીશું. પરંતુ સાથે સાથે અન્ય સર્વે નામરૂપોમાં પણ આપણે સમગ્રરૂપે તેનો સાક્ષાત્કાર કરીશું, અને આપણા પ્રત્યે તેનું જે સ્વરૂપ અભિમુખ હશે તેને જ અનંત પ્રભુ માની લેવાની જૂલ નહિ કરીએ.



સચ્ચિદાનંદનો સાક્ષાત્કાર

તત્ત્વજ્ઞાનનો હેતુ

પુરુષ ના જે પ્રકાર આગલા પ્રકરણમાં આપણે વર્ણવ્યા તે બધા એકદમ અમૂર્ત, અને કેવળ વિચારમય લાગવાનો સંભવ છે. અર્થાત્ તે બધા તત્ત્વજ્ઞાનીઓને પૃથક્કરણ કરવા માટે ઉપયોગી હશે પરંતુ સાધના કરનાર સાધકને ઝાઝા ઉપયોગી નથી એમ લાગવાનો સંભવ છે. પરંતુ એ બેદૃશી પણ આપણી શુદ્ધિ જ ઉત્પન્ન કરે છે અને તે અકારણ છે. પ્રાચીન સમ્યક્તાનો અને આર્યાવર્તની સંસ્કૃતિનો ખાસ સિદ્ધાંત જ એ છે કે તત્ત્વજ્ઞાન કેવળ સમય ગાળવા માટેની એક ઝાંચા પ્રકારની રમત, શુદ્ધિની ઝીણવટનો આનંદ, કિંવા તર્કવાદને ખાતર તાર્કિક સત્યની શોધ તરીકે કદી પણ ગણાવું જોઈએ નહિ; પરંતુ અસ્તિત્વના મૂળમાં કાર્ય કરી રહેલાં

સત્યોની આપણી સર્વ શક્તિઓદ્વારા શોધ કરીને તે સત્યો-
ને જીવનમાં આપણા નિયામક તરોડે સ્વીકારવાં તેનું જ નામ
ખરું તત્ત્વજ્ઞાન. તર્કદ્વારા અને પૃથક્કરણવૃત્તિદ્વારા સત્યનો
સાક્ષાત્કાર કરનાર સાંખ્યશાસ્ત્રની રીતે જ્ઞાનની એક બાબુનો
સાક્ષાત્કાર થાય છે. યોગમાં તે સત્યોનો સમન્વય કરી, તેમનો
વ્યવહારમાં અને અંતરમાં સાક્ષાત્કાર કરવાનો ઉદ્દેશ હોય છે,
અને તે જ્ઞાનની બીજી બાબુ છે. એ બન્ને માર્ગે માનવ
પોતાના જીવનમાંથી અસત્યનો ત્યાગ કરી, અજ્ઞાનમાંથી મુક્ત
થઈ સત્યમય જીવન ગુમ્ફરી શકે છે. માનવ પરાતપર -
પુરુષોત્તમને જાણી શકે તેમ છે. એટલે તેને માટે અધિકારી
બનવું એ વિચારમય - મનોમય પુરુષનો આદર્શ હોવો
જોઈએ વિચારદ્વારા મહત્તમ - સૌથી મહાન, - સત્યની શોધ
કરવી જોઈએ. અને જીવનમાં તેને સિદ્ધ કરવા માટે આપણે
મથવું જોઈએ.

જ્ઞાનયોગનો અંતિમ ઉદ્દેશ અને તેની ઉપયોગિતા

આપણે જે જ્ઞાનયોગને વિષે ચર્ચા કરીએ છીએ, તેની
અગત્ય અહીં આપણને જણાય છે. અસ્તિત્વના જે જે મૂળ
તત્ત્વોદ્વારા પ્રજુ પોતાનો આવિર્ભાવ કરી રહ્યો છે તેમનું
જ્ઞાન - તત્ત્વજ્ઞાન મેળવવું એ જ્ઞાનયોગનો અંતિમ આદર્શ
છે. આપણા અસ્તિત્વનું અંતિમ સત્ય જે અનંત અદ્વૈતમાં
જ આવી રહેલું હોય, અને તેમાં જ સંપૂર્ણ વિશાળતા,

જ્ઞાન, સામર્થ્ય, આનંદ રહેલાં હોય તથા આપણામાં રહેલાં અજ્ઞાન, નિર્બળતા, શોક, મોહ ઇત્યાદિ બંધનો વિચ્છેલાં હોય તો જોવાને પરિણામે, યાને જુદા જુદા અનંત જીવો પરસ્પર સંબંધ — કલહ કરી રહ્યા છે એવી માન્યતાને પરિણામે જ, ઉદ્ભવતાં હોય તો તો એ અસત્ય અને અજ્ઞાનમાંથી છૂટીને સત્ય જ્ઞાન પ્રાપ્ત કરવાનો માર્ગ શોધી કાઢવો એ ઉચ્ચમાં ઉચ્ચ તત્ત્વજ્ઞાનનું અને હાપણનું કાર્ય છે, એટલું જ નહિ પરંતુ તે કાર્ય સૌથી વધારે વ્યવહાર, ઉપયોગી અને પ્રત્યક્ષ હોઈ તદ્દન વાસ્તવિક મનાવું જોઈએ. વળી, આપણા માનસમાં, યાને ચિત્તંત્રમાં, જે ગુણોની, અર્થાત્ પ્રકૃતિનાં તત્ત્વોની, લીલા ચાલી રહી છે તેના અજ્ઞાનમય કાર્યમાંથી તે એક અનંત સ્વભાવથી જ પર હોય તો, અને આપણા જીવનનાં સર્વે દુઃખો અને કલેષો કેવળ પ્રકૃતિની લીલાને આપણે આધીન હોઈએ તે કારણે જ ઉદ્ભવતા હોય, — અર્થાત્ શુભ, અશુભ; પાપ, પુણ્ય; જય, પરાજય; હર્ષ, શોક; સુખ, દુઃખ વગેરે દ્વંદ્વોને આપણે આધીન હોઈએ તે પ્રકૃતિને લીધે એ વિચાર સાચો હોય, તો પછી પ્રકૃતિના ગુણોથી પર થઈ જવું અને તેમનાથી પર રહેલા એક, અનંતની સનાતન શાંતિમાં સ્થિત થવું એ જ વ્યવહાર હાપણ નથી શું? વળી, વિકારી, વ્યક્તિત્વ પ્રત્યે આસક્ત રહેવાને લીધે આપણે આત્માને વિષે અજ્ઞાન હોઈએ, અને તે અજ્ઞતાનાં બંધનને લીધે જ આપણને અંતરમાં શાંતિ પ્રાપ્ત થતી ન હોય,

એકલું જ નહિ પરંતુ આપણે બીજાઓ જોડે, અને જીવનના સર્વ પ્રદેશોમાં પણ, શાંતિથી રહી શકતા ન હોઈએ, તો આપણને જણાશે કે વ્યક્તિત્વથી મુક્ત એવું એક ચૈતન્ય જેમાં એ સર્વ દુઃખ, અજ્ઞાન અને મિથ્યા પ્રયત્નોનો કેવળ અભાવ છે — કારણકે તે ચૈતન્ય પોતે સનાતન અદ્વૈતમાં સ્થિત હોઈ એકસૂરતામય છે, — તેને પ્રાપ્ત કરવું તથા એ દુઃખ-રોક વિનાની એકતાનો સાક્ષાત્કાર કરવો એ જ મનુષ્યના સર્વ પ્રયત્નોનું ધ્યેય થઈ રહે તો તેને આપણી બુદ્ધિ “અવહારપણા”નું નામ આપવાની અનુમતિ આપી શકે કે નહિ?

સર્વ ગુણોથી સ્વતંત્ર અસ્તિત્વ; તેમે પ્રાપ્ત કરવાની જરૂર મન અને શરીરદ્વારા પોતાના સર્વ સંબંધોની અને પ્રયત્નોની ખરી કૂંચી શોધવા માટે મથી રહેલી પ્રકૃતિના કલહથી આપણને પર લાઇ જનાર, સર્વ ગુણોથી મુક્ત એવું અદ્વૈત, વ્યક્તિતાથી પર બિનંગત એવી ચેતના જરૂર અસ્તિત્વમાં છે. પ્રાચીન ઉચ્ચતમ સાક્ષાત્કાર તો એવો પણ છે કે એ સત્ને પ્રાપ્ત કરવાથી જ — અર્થાત્ તે નિરપેક્ષ, એક, શાંત, અત્મતત્ત્વનો સાક્ષાત્કાર કરવાથી જ માનવને ચિર-સ્થાયી — કારણકે સ્વયંભૂ — શાંતિ અને આંતર મુક્તિ મળી શકે. એ સત્ આપણા માનસિક અને પ્રાણમય જીવનથી સદા પર રહેલું છે. જ્ઞાનયોગનો પ્રથમ, અને એક અર્થમાં લાક્ષણિક અને તાત્ત્વિક, ઉદ્દેશ એની પ્રાપ્તિ જ છે. પરંતુ

આપણે આગળ જોઈ ગયા છીએ કે એ હેતુ પ્રથમ છે પરંતુ એક માત્ર હેતુ નથી : તે હેતુ આવશ્યક છે છતાં સંપૂર્ણ નથી. સર્વ સંબંધોનો, વ્યક્તિત્વનો, તથા અનેકતાનો ત્યાગ કરીને સંબંધોથી પર, વ્યક્તિત્વથી મુક્ત અને નિરાકાર, એક અનંતને પ્રાપ્ત કરતાં જ માત્ર આપણને શીખવે તો તે જ્ઞાન સંપૂર્ણ ન ગણી શકાય. જ્ઞાનને પરિણામે જીવનના સંબંધોની સમગ્ર હીલાનું, અનેકતાના સમસ્ત વિકારોનું, અને વ્યક્તિઓના પરસ્પર કાર્ય પ્રતિકાર્યનું તથા સંઘટ્ટનું રદસ્થ, તેની ચાવી, આપણને પ્રાપ્ત થવી જોઈએ. વળી જે જ્ઞાન કેવળ માનસિક વિચાર કે ખ્યાલ આપે છે, પરંતુ સાક્ષાત્કાર કિંવા અંગત અનુભવવડે તેને પ્રત્યક્ષ કરી બતાવતું નથી તે ખરૂં જ્ઞાન નથી. એ જ્ઞાનની કુચ્છી આપણે કાંઈ નકામા શોધી રહ્યા નથી. એ કુચ્છી શોધીને આપણે વ્યવહારને તે અંતિમ સત્યથી નિયત કરી શકીએ, અનેક વિરોધોની પાછળ આવી રહેલી એકસૂરતાને પ્રાપ્ત કરી શકીએ તે સર્વેના પરિણામરૂપ દુઃખ-શોકને દૂર કરી શકીએ, તેમ જ વિશ્વમાં જે જુદા જુદા પ્રયત્નો થઈ રહ્યા છે તેમની અંતિમ એકતાનો આદર્શ આપણે જાણી શકીએ એ આપણો ઉદ્દેશ છે. આખા વિશ્વનું હૃદય અત્યારે કેવળ શાંતિ જ નહિ પરંતુ સાર્થકતા અને અસરકારક આત્મજ્ઞાનનાં પરિણામો મેળવવા પ્રયત્ન કરી રહ્યું છે. એ સિદ્ધિનો શાંતિ સનાતન પાથો છે, સાર્થકતાનું સ્વભાવિક વાતાવરણ છે.

ખરે સાક્ષાત્કાર કયો ? : તે એક અનંતની ખૂબી

વળી વિવિધતા, વ્યક્તિત્વ, ગુણ અને સંબંધોની લીલાનું ખરૂં રહસ્ય જે જ્ઞાનમાં પ્રાપ્ત થાય, તે જ્ઞાનમાંથી વ્યક્તિથી સ્વતંત્ર એવી તટસ્થ ખિનંગત ચેતના અને વ્યક્તિત્વનું, નિર્ગુણનું, તથા ગુણમાં જે પોતાનો આવિર્ભાવ કરે છે તે સગુણનું અને અસ્તિત્વની એકતા અને અનેક ગુણવાળી અનેકતાની તાત્વિક એકતાનું જ્ઞાન પ્રાપ્ત થવું જોઈએ. એ દ્વંદ્વો વચ્ચે મોટો ભેદ પાડનારું જ્ઞાન—આપણી તર્કવાદપ્રધાન વિવેકશક્તિને બહે બહે તેટલું યુક્તિપરઃસર જણાય, અથવા તો દ્વૈતના અનુભવને ગમે તેટલું સંતોષકારક લાગે, તો પણ તે કદી પણ અંતિમ જ્ઞાન કહી શકાય નહિ. સર્વ વસ્તુઓની સમગ્રતાથી પર છતાં પણ સર્વને પોતાનામાં સમાવી શકે એ જ ખરૂં અદ્વૈત હોય જ્ઞાનદ્વારા તે પ્રાપ્ત થવું જોઈએ. જે એકતા સર્વથી દૂર નાસે, સર્વનો સ્વીકાર કરવાને અશક્ત હોય, સર્વને પોતામાં સમાવી લઈ શકે નહિ તે ખરી એકતા નથી. કારણકે વિરાટમાં પોતાનામાં, અથવા તો પરાત્પર પુરુષ અને વિરાટ વચ્ચે, એવું દુસ્તર દ્વૈત કદી પણ હોઈ શકે નહિ. એવું દ્વૈત આપણને જ્ઞાનથી વિરુદ્ધ લાગે છે. એટલે તે અનુભવ અને આત્મસિદ્ધિથી પણ વિરુદ્ધ જ હોવું જોઈએ. જે સાક્ષાત્કારની પરાકાષ્ટામાં ઉપર જણાવ્યો તેવો ન તરી શકાય એવો અંતર જે તત્ત્વો વચ્ચે રહી જતો હોય, તથા

તે એ પૈકી એકને સ્વીકારીને બીજાને ત્યાગ કરવાથી જ તેની સિદ્ધિ થાય તેમ હોય,—અર્થાત્ તે બંને એકતામાં લય પમાડી શકાય તેમ ન હોય,—તો તે સાક્ષાત્કાર અંતિમ નથી એમ સમજવું. ગમે તો વિચારદ્વારા, અથવા તો વિચારથી કે મનથી પર રહેલી દષ્ટિદ્વારા, કે પછી જે સાક્ષાત્કારને જ્ઞાનયોગની ઉત્તમોત્તમ દશા તરીકે ગણવામાં આવે છે તેનાદ્વારા, આપણે તે સર્વ તૃપ્તિકર અદ્વૈતને પ્રાપ્ત કરવું જોઈએ છે તેટલા માટે આપણે સર્વત્ર બ્યાપી રહેલી તે એકતાનો જ વિચાર કરવો જોઈએ, તેનો જ અનુભવ કરવો જોઈએ અને તેમાં જ આપણે જીવન ધારણ કરવું જોઈએ. તે એકનું વિચારમાં, દષ્ટિવડે, અને અનુભવમાં જ્ઞાન થતાં આપણને જણાઈ આવે છે કે તે એક છે છતાં પણ અનેકમાં આનિર્ભાવ પામતાં તેની એકતા નષ્ટ થતી નથી; તે ગુણોના બંધનથી મુક્ત છે છતાં, અનંત ગુણોને ધારણ કરી શકે છે; તે પોતાની અંદર સર્વ સંબંધોને ધારણ કરે છે અને તેમને એકત્ર કરે છે છતાં નિરપેક્ષ — કેવળ છે; તે અમુક એક વ્યક્તિરૂપ નથી છતાં સર્વ વ્યક્તિરૂપ છે, કારણકે તે સર્વરૂપ છે અને છતાં તે એક માત્ર સચેતન સત્-તા છે! આપણે જે વ્યક્તિત્વના મથકને આપણે પોતાની જાત ગણીએ છીએ તેને માટે તો પોતાની ચેતનાદ્વારા પરમાત્મા જોડે એકતા સાધીને તેની દિવ્ય પ્રકૃતિને પોતાનામાં પ્રગટાવવી તે આદર્શ ઉચ્ચ અને આશ્ચર્યકારક છતાં સંપૂર્ણ તર્કસિદ્ધ,

તેમ જ સૌથી વધારે ઉપયોગી અને વ્યવહારુ છે. આપણા વ્યક્તિત્વની, - અને આપણા વિરાટ જીવનની તેજ અંતિમ પૂર્ણતા છે. વ્યક્તિ અને વિરાટ વચ્ચે કાંઈ અપરિહાર્ય વિરોધ નથી : ઉલટું આપણો આત્મા અને વિશ્વનો આત્મા, યાને વિરાટ, એ બંને એક જ છે એવો એક વાર અનુભવ થયા પછી તો તે બંને વચ્ચે સંપૂર્ણ, ગાઢ, એકતા પ્રગટે છે.

સર્વવ્યાપી સચ્ચિદાનંદ : તેનો સાક્ષાત્કાર

આપણે ઉપર જે વિરોધી દ્વંદ્વો જોયા તે વાસ્તવિક રીતે તો પરાત્પર પુરુષના આવિર્ભાવ માટેના આવશ્યક સંજોગો છે, કારણકે તે પરાત્પર સર્વની પાછળ આવી રહેલો છે એટલું જ નહિ, પરંતુ દેખીતા પરસ્પર વિરોધી સંજોગોમાં પણ સર્વમાં તે વ્યાપી પણ રહેલો છે. એ સર્વેના સામાન્ય ચિન્મય તત્ત્વને વિચારની સગવડ ખાતર સચ્ચિદાનંદ - સત્ ચિત્ અને આનંદ - કહેવામાં આવે છે. એ ત્રણે તત્ત્વો અવિભાજ્ય રૂપે સર્વત્ર આવી રહેલાં છે; તેમાંનું એક પણ છૂટું નથી. તથાપિ આપણા મન અને તેના અનુભવમાં આપણે સચ્ચિદાનંદમાં પણ ભેદ ઉપજાવી શકીએ એટલું જ નહિ પરંતુ તેનાં સ્વરૂપોને ભિન્ન પણ ગણી શકીએ. મન “હું બેભાન હતો” એવો વિચાર લાવી શકે પરંતુ “હું બેભાન છું” એવો અનુભવ કદી પણ ન કરી શકે. વળી તે “હું જિંદગીમાં કોઈ પણ પ્રકારના સુખ

વિનાનો - દુઃખી છું” એવો અનુભવ પણ કરી શકે છે. હવે ખરૂં જોતાં એ અશક્ય છે; કારણકે આપણી જે વાસ્તવિક સત્-તા છે, સનાતન “હું છું” એવી અનુભૂતિ જેના વિષે “તે હતું” એવું કદી પણ કહી શકાય તેમ નથી, તે કદી પણ ખેભાન કે ચૈતન્યરહિત હોતી જ નથી. આપણે જે સ્થિતિને ખેભાન અવસ્થા, અથવા ચૈતન્યની ગેરહાજરી, ગણીએ છીએ તે સ્થિતિ ફક્ત બીજી સંજ્ઞા અથવા તો જીદી ચેતના છે. અર્થાત્ ખેભાન અવસ્થા એટલે બાહ્ય પદાર્થોને પોતાનામાં સ્વીકારનાર આપણી માનસિક ચેતનાની સપાટી ઉપરનું મોજી હેઠળ રહેતી અવચેતનામાં ફૂંકી મારે તે. ઊંડા વિચારમાં ઉતરી ગયા હોઈએ છીએ અને આજીવ્યાજીવના સ્થૂલ પદાર્થોનું જ્ઞાન હોતું નથી તે વખતે આપણે જેટલા ખેભાન હોઈએ છીએ તેટલા જ નિદ્રામાં, મૂર્ચ્છામાં, ઘેનમાં અથવા મૃત્યુમાં પણ ખેભાન હોઈએ છીએ. જે માણસે યોગના માર્ગમાં જરા પણ પ્રગતિ કરી હશે તે આ વિચાર સહજ સમજી જશે, — તેને ઉપરના વાક્યમાં રહેલો મર્મ સમજતાં જરા પણ મુશ્કેલી પડશે નહિ, — કારણકે અનુભવથી તે વાત ડગલે ને ડગલે સિદ્ધ થાય છે. અસ્તિત્વ અને ચૈતન્ય સાથે છે એ સમજવું તો સહેલ છે પરંતુ અસ્તિત્વ અને આનંદનો અભાવ એ બંને કદી પણ સાથે ન રહી શકે એ અનુભવવું જરા કપરું છે. આપણે જેને દુઃખ, શોક અને આનંદનો અભાવ ગણીએ છીએ તે ખરૂં

જોતાં અસ્તિત્વના સ્વાભાવિક આનંદનું જ વિપરિત સ્વરૂપ હોય છે. આપણા દ્વૈતભાવને પરિણામે જ તે જીવનમાં એવાં વિરોધી સ્વરૂપો ધારણ કરે છે, કારણકે આપણા મનમાં તેનું પ્રતિબિંબ પડતાં જ તે વક્ર થઈ જાય છે. પરંતુ એ માનસિક ચૈતન્ય એ કાંઈ આપણું ખરૂં અસ્તિત્વ નથી. એ તો આપણા અનંત અસ્તિત્વના મહાસાગરની સપાટી ઉપર ઉછળતા ચિત્-શક્તિના મોજાંના કુસિતરંગી શીણ જેવું છે, અથવા બહુ બહુ તો, ક્ષણિક મોજાંના મર્યાદિત આકાર જેવું છે. એ અનંત અસ્તિત્વનો સાક્ષાત્કાર કરવા માટે આપણે માનસિક ચૈતન્યની સપાટી ઉપરથી ઉંડાણમાં ડૂબકી મારવી જોઈએ. અર્થાત્ ચેતનાની છાછરી સપાટીના અભ્યાસના બંધનમાંથી, આપણા મનની ક્ષુદ્ર ચાલાકીમાંથી - આપણે દૂર જતા રહેવું જોઈએ. — અને જ્યારે એવી ડૂબકી આપણે મારીએ છીએ ત્યારે આપણને જણાય છે કે આપણું માનસિક જીવન કેટલું તો છાછરું અને મનના સુખદુઃખના કાંટાઓ કેટલા તો હાસ્ય ઉપજાવે એટલા નિર્બળ, અને એની ઘોંચ કેટલી તો આછી હોય છે! એ અનુભવ થયા પછી જ આપણને સત્ એટલે ખરા અસ્તિત્વનો, - ચિત્ એટલે ખરા ચૈતન્યનો અને આનંદ સત્ય આનંદનો સાક્ષાત્કાર થાય છે.

ચિત્—ચૈતન્ય એટલે શું ?

ચિત્ કિંવા દિવ્ય ચૈતન્ય એટલે આપણી માનસિક સંજ્ઞા નહિ. માનસિક ચેતના એ તો આપણા ચૈતન્યનું એક રૂપ, તેની નિમ્ન અને પરિમિત ગતિ યાને પ્રકાર છે. યોગમાં જેમ જેમ આપણી પ્રગતિ થાય છે, અને આપણી અંદર તથા અન્ય પદાર્થોમાં રહેતા આત્માને આપણે જાણુતા થઈએ છીએ તેમ તેમ આપણને જાણાય છે કે વનસ્પતિમાં, ધાતુમાં, પરમાણુમાં, વિદ્યુતના કણમાં તથા જડ સૃષ્ટિના એકેએક પદાર્થમાં ચેતના રહેલી છે. વળી, આપણને એ પણ જાણી આવે છે કે ચૈતન્યનાં એ સ્વરૂપો માનસિક ચૈતન્ય કરતાં કેઈ રીતે ઉતરતાં કે હલકાં નથી. ઊલટું કેટલાંક જડ સ્વરૂપોમાં તો તે તદ્દન સપાટી ઉપર આવેલું નથી જાણાતું છતાં તે વધારે સમર્થ વેગવાન અને વિશાળ હોય છે. પરંતુ એ સ્થૂલ અને પ્રાણુમય ચેતના શુદ્ધ ચિતિની સરખામણીમાં કેવળ પરિમિત અને પામર જેવી લાગે છે. એ બધાં ચૈતન્યનાં નિમ્ન સ્વરૂપો એક, અખંડ, અનંત ચૈતન્યે જ્ઞાનપૂર્વક ધારણ કરેલાં સ્વરૂપો માત્ર છે. આપણી પોતાની અંદર પણ સ્થૂલ અથવા જડ પદાર્થના જેવું જ સ્થૂલ ચૈતન્ય આપણા સ્થૂલ શારીરિક જીવનના પાયામાં આવી રહેલું છે. વનસ્પતિ જીવનના જેવું અવ્યક્ત પ્રાણુમય જીવન પણ આપણામાં છે. વળી આપણી આજીવ્યાજીવ્યા આવી રહેલી નિમ્ન પ્રાણી સૃષ્ટિના

જેનું ચૈતન્ય આપણામાં રહેલું છે. પરંતુ આપણામાં રહેલી એ બધી ચેતનાની દશાઓ વિવેકબુદ્ધિ તથા વિચારનાં માનસિક કાર્યોની સત્તા તળે એટલી બધી હોય છે કે આપણને માનસિક ચેતના સિવાય બીજી ભૂમિકાઓનું સ્વતંત્ર ભાન સરખું હોતું નથી. આપણી અંદર રહેલી ચૈતન્યની જુદી જુદી ભૂમિકાઓ પોતે શું કાર્ય કરે છે તે યથાર્થ જાણવાને આપણે હમણાં શક્તિમાન થતા નથી, તેથી બધી ભૂમિકાઓ આપણા મન ઉપર જે અપૂર્ણ, ભાંગીતૂટી અસર ઉપજાવે છે તે ઉપરથી જ આપણે મનદ્વારા તેમનું ઉપર-ચોટિયું જ્ઞાન મેળવીએ છીએ. તો પણ આપણે એટલું જાણીએ છીએ કે આપણામાં પાશવતા અને માનવતા બન્ને રહેલાં છે. પશુત્વ એટલે કેવળ અંધ પ્રેરણા અને આવેશને વશ થઇને જ બુદ્ધિ, વિવેક વગેરેનો ઉપયોગ કર્યા વિના વર્તન કરવાની વૃત્તિ, અથવા ટેવવાળો ભાગ. વળી, આપણામાં વિચારપૂર્વક કાર્ય કરનાર, તેમ જ પોતાની અનુભૂતિને જોનાર બુદ્ધિની શક્તિ પણ રહેલી છે. બુદ્ધિ આપણી અનુભૂતિઓને પોતાની જ્ઞાનજ્યોતિ સહિત સ્વીકારે છે અને ફેટલેક અંશે તેમના ઉપર સંયમ સ્થાપન કરે છે, તેમનો ઉપયોગ કરે છે, અને તેમનામાં ફેરફાર કરે છે. માનવમાં રહેલી પાશવતા તેનામાં જે અધોમાનવ અંશ છે તેનાથી ઉપર - ચઢી-આતો - છે. પરંતુ પશુત્વથી પણ ઉતરતું કેવળ વાસના-મય ચૈતન્ય પણ માનવમાં છે. તેનું ઘણું અંદર વર્તન કેવળ

અંધ પ્રેરણા અને આવેશને લીધે જ થયાં કરે છે જેની ઉત્પાદક ચેતના જન્ય ચેતનાની તળે - તલશયી - આવી રહી હોય છે. વળી, એ અધોપાશવ ચેતનાનીયે નીચે એ વાસનામય ભૂમિકાથી ચેતિતરતી ચેતનાની એક ભૂમિકા રહેલી છે. યોગના અસાધારણ અનુભવો તથા જ્ઞાન આપણે જેમ જેમ પ્રાપ્ત કરીએ છીએ તેમ તેમ આપણને જણાય છે કે શરીરની પણ એક પ્રકારની વિશિષ્ટ ચેતના હોય છે. શરીરને પણ ટેવો, અંધ પ્રેરણા, આવેશ, તપઃશક્તિ વગેરે સંધળું હોય છે. એ બધાં આપણા ખીજા ભાગોથી નિરાળાં હોવાથી ધારે તો તેઓ આપણા માનસના ખીજા વિભાગો સામે વિરોધ પણ કરી શકે છે. આપણા જીવનના ઘણા ખરા વિરોધનું કારણ આપણી ચેતનાની સંકલતામાં તથા ચેતનાના જુદા જુદા અને ભિન્ન પ્રકૃતિ ગુણવાળા લોકોના કાર્ય પ્રતિકાર્યમાં રહેલું છે. કારણકે માનવ પણ ઉત્ક્રાન્તિનું જ પરિણામ હોવાથી તેનામાં છેક સ્થૂલ શરીર અને નિમ્ન પ્રાણથી માંડીને જીર્ણમાં મન સુધીની ચેતનાની સર્વે દશાઓ આવી રહેલી છે.

મનથી ઉચ્ચ ચૈતન્યની દશાઓ : વિજ્ઞાન, મન,
પ્રાણ વગેરે ચૈતન્યનાં કાર્ય છે.

પરંતુ એ ઉત્ક્રાન્તિ એટલે ખરું જેતાં આવિર્ભાવ છે.

એટલે આપણામાં જેમ માનવથી ઉતરતી ચેતનાની ભૂમિકાઓ છે તેજ પ્રમાણે માનવતાથી ઊંચેની ભૂમિકાઓ પણ રહેલી છે. એ ઉચ્ચ ભૂમિકાઓમાં ચિત્તિ, વિશ્વની ચિત્-શક્તિ જુદું રૂપ ધારણ કરે છે. ત્યાં તેની પ્રકૃતિ પણ જુદા પ્રકારની હોય છે તેના કાર્ય કરવા માટેના સિદ્ધાંતો, નિયમો અને સાધનો પણ જુદાં હોય છે. વેદવેદાન્ત ઋષિઓની શોધ પ્રમાણે મનથી પર ઋત્તમની અથવા તો, વિજ્ઞાનની ચેતનાની ભૂમિકા આવી રહેલી છે. એ ભૂમિકા તે સત્યની ભૂમિકા : અર્થાત્ સ્વયંન્વોત્તિર્મય, અને સ્વયંસિદ્ધ, યાને સત્ય, - સંકલ્પની ભૂમિકા. આપણી માનસિક બુદ્ધિ યાને વિવેક-શક્તિ આપણામાં રહેલા પશુત્વને અને ઇન્દ્રિયજન્ય સંસ્કારોને જેમ નીતિની બાવનાથી અને બુદ્ધિના કાર્યથી નિયમમાં રાખે છે, તેમ એ ઊર્ધ્વ ચેતના આપણા મનની વિવેક-શક્તિ, લાગણીઓ, આવેશો અને સંસ્કારો વગેરેને સંયમમાં લાવે છે; એટલું જ નહિ પરંતુ તેમને ઉપયોગ શુદ્ધાં કરે છે. ઊર્ધ્વ ચેતનામાં જ્ઞાનની શોધ કરવાની નથી હોતી, ત્યાં તો જ્ઞાનની સ્વયંપ્રાપ્તિ જ હોય છે. તપઃશક્તિ અને વિવેક-બુદ્ધિ, અંધ પ્રેરણા અને આવેશ, કામના અને ઉપલબ્ધિ, વિચાર અને વસ્તુ એમની વચ્ચે એ ઊર્ધ્વ ચેતનામાં કશો જ ભેદ હોતો નથી. એમાં તો એ સર્વ એકરાગ - સંવાદિ - હોય છે. તેમનું મૂળ, વિકાસ અને સિદ્ધિ એક હોવાને લીધે તેઓ વિરોધી હોતાં નથી, ઉલટાં, સમકાલોત્થ, પરસ્પર

પરિણામકારક હોય છે. પરંતુ એ ભૂમિકાથી ચે પર ખીજી એવી ભૂમિકાઓ રહેલી છે. જેમાં ચિત્ત પોતે આવિર્ભાવ પામે છે — વિશ્વમાં વિવિધ ઘાટ ઘડવા માટે તથા અનુભૂતિ લેવા માટે જે ચિત્ત—તત્ત્વનો ઉપયોગ કરવામાં આવે છે તેનું આદિ મૂલ અને મૌલિક પૂર્ણતા એ ચિત્તિમાં છે. એ તત્ત્વમાં આપણી તપઃશક્તિ, જ્ઞાન, સંસ્કાર, અને આપણી ખીજી માનસિક શક્તિઓ, તેમજ ઇન્દ્રિયો અને પ્રકૃતિના ગુણો સર્વે, સંવાદિ, સમકાલોત્થ, અને એકરસ થયલા હોય છે એટલું જ નહિ પરંતુ ચેતનાની એક જ સત્-તા અને શક્તિ રૂપ જ હોય છે. સત્યના લોકમાં, યાને ભૂમિકામાં, ચિત્તિ પોતે જ વિજ્ઞાન થાય છે, તેમ મનોમય ભૂમિકામાં મન પણ તે જ થાય છે અર્થાત્ તપઃશક્તિ, બુદ્ધિ, ઇન્દ્રિયો, લાગણી વગેરે સ્વરૂપો પણ તે જ ધારણ કરે છે. વળી પ્રાણમય કાષમાં તે જ પ્રેરણા, અભ્યાસ, આવેશ વગેરેનું રૂપ ધારણ કરે છે. છતાં તે પોતે તો પોતાને વિષે અજ્ઞાન છે—નિદાન સપાટી ઉપર તો સચેતન નથી — એવું જ આપણને જણાય છે. સર્વ વસ્તુઓ ચિન્મય છે કારણ સર્વ સત્ છે; અર્થાત્ સર્વ પ્રાણી પદાર્થો આછ ચિત્તિની વિવિધ ક્રિયારૂપ છે કારણકે સર્વ આછ સત્-તાની ક્રિયા માત્ર છે !

સર્વવ્યાપી આનંદ

આપણે જ્યારે ચૈતન્યના એ મૂળ તત્ત્વને — એ આછ

ચિતિને જાણીએ છીએ, અનુભવીએ છીએ ત્યારે જ આપણને જાણાય છે કે તેનું હાર્દ આનંદ છે. આત્માને જાણવો એટલે જ આત્માનંદ માણવો. આત્માનું અજ્ઞાન હોવું એટલે આત્માનંદની શોધ માટેના વધારેઓછા અસ્પષ્ટ પ્રયત્નમાં ગૂંથાવું. ચિત્તમાં સનાતન આનંદ સ્વયંસિદ્ધ હોય છે અને આપણે આગળ જોઈ ગયા છીએ કે એ ચિત્ત સર્વ વિશ્વમાં પદાર્થના આદિ સ્વરૂપે વ્યાપી રહ્યું છે. એટલે આનંદ પણ સર્વવ્યાપી છે એમ સિદ્ધ થાય છે. વિરાટમાં આનંદની પ્રાપ્તિ સહજ છે. પ્રભુ સર્વગુણમય-સગુણ તરીકે, અથવા ગુણાતીત-નિર્ગુણ તરીકે, અથવા તો વ્યક્તિ તરીકે સાકાર, અથવા વ્યક્તિત્વથી પર નિરાકાર સ્વરૂપે સર્વને પોતાનામાં સમાવી દેનાર એક અદ્વૈતરૂપ અથવા એકમાંથી આવિર્ભાવ પામતા અનેકરૂપે-ગમે તે સ્વરૂપે દેખાય તો પણ તે પોતે તો હંમેશાં આનંદમય છે, અને તે પણ સર્વાનંદમય છે! કારણકે તે સચ્ચિદાનંદ સ્વરૂપ છે. આપણે પણ જો આત્માનો સાક્ષાત્કાર કરવો જ હોય અને આપણું સત્ય સ્વરૂપ અને આપ્તું વિશ્વ એ બંનેને આપણે વાસ્તવિક રીતે જાણવું જ હોય તો આપણે પણ એ વિરાટ-સર્વવ્યાપી આનંદને પ્રાપ્ત કર્યે જ છૂટકો છે. વિરાટ આત્મા એટલે સત્ ચિત્ત આનંદનું જ સ્વરૂપ, તેથી ન્યાં ન્યાં વિરાટ પોતાનો આવિર્ભાવ કરે છે ત્યાં ત્યાં સત્ હોવાને લીધે ચિત્ત પણ હોય છે અને ચિત્તની સાથે આનંદ પણ અનિવાર્ય રહેલો હોય છે.

અજ્ઞાનનું કારણ : જીવાત્માની શરીર, મન જોડે એકતા

સમ્વિદાનંદનો જે સ્વભાવ ઉપર વર્ણવ્યો તેને જીવાત્મા પ્રાપ્ત કરી શકતો નથી, કારણકે તે પોતાના અંતિમ સ્વરૂપથી અને વિરાટ આત્માથી પોતાની મેળે જ વિખૂટા પડે છે અને પોતાના સ્વભાવના આકર્ષિક સ્થૂલ લક્ષણો અને સ્વરૂપો તથા પ્રકૃતિ સાથે એકતા કરે છે. પોતાનું મન, પ્રાણ અને શરીર એ જ પોતાનું અંતિમ સ્વરૂપ છે એવું તે માની બેસે છે. વળી, શરીર, પ્રાણ અને મનને વિરાટની વિરુદ્ધ ટકાવવાની તે ઇચ્છા રાખે છે એટલું જ નહિ પરંતુ વિરાટ પણ જોનો આવિર્ભાવ છે તેવા પરાત્પર પરમેશ્વરની સામે થઈને પણ તેમને ટકાવવા મથે છે! જ્યારે જીવાત્મા કાષ્ઠિક ઉચ્ચ ભૂમિકાને ખાતર વિરાટમાં પોતાનું અસ્તિત્વ સ્વીકારે છે અને તેને ટકાવવા પ્રયત્ન કરે છે ત્યારે તેનો પ્રયત્ન યથાર્થ છે. પરંતુ જ્યારે તે વિરાટની વિરુદ્ધ જઈને પોતાની ક્ષણિક ખંડ-ચેતનાને ટકાવવા મથે છે ત્યારે તેનો પ્રયત્ન વૃથા થાય છે. કારણકે એ ખંડ-ચેતના તો વિરાટનો અપૂર્ણ આવિર્ભાવ માત્ર છે અને એ બધી ખંડ-વ્યક્તિતાઓનું એક ગૂંચળું કરીને જીવાત્મા પોતે એક કૃત્રિમ, માનસિક અહંતા ઊભી કરે છે, તથા પોતે તે છે એવું માનીને તેની સેવા કરે છે, અને તેને જ ખાતર જીવન ધારણ કરે છે. પરિણામ એ થાય છે કે વિરાટપરમાત્મા

જેનો અપૂર્ણ આવિર્ભાવ સમસ્ત જીવન છે તેને ખાતર અહંતા જીવન ધારણ કરતી નથી! એનું જ નામ અજ્ઞાનમય જીવન! એનું જ નામ અહંતાની ગુલામી! પ્રભુની સેવામાં ગાળેલું જીવન એ નથી. એ પતન કેવી રીતે થયું? અને શા માટે થયું? એ પ્રશ્નો ખરી રીતે સાંખ્યમાં જ પૂછાવા જોઈએ, યોગમાં નહિ. યોગમાં તો આપણે દ્વૈતભાવને લીધે એતનાની પરિમિતતામાં પડ્યા છીએ એ વસ્તુસ્થિતિ સ્વીકારીને જ આગળ ચાલવાનું છે. એ બંધનને લીધે આપણને આપણા સત્ત્વ સ્વરૂપનું જ્ઞાન થતું નથી, અને તેથી જ આપણાં મન, પ્રાણ અને શરીર અજ્ઞાન, અશક્તિ અને દુઃખને વશ છે. અદ્વૈતના સાક્ષાત્કારનો અભાવ એ જ આપણા દુઃખનું મૂળ કારણ છે. અદ્વૈતની પ્રાપ્તિ એ સર્વ અપૂર્ણતા દૂર કરવાનો રામચાણુ ધલાજ છે. એ અદ્વૈત વિરાટ જોડે, તેમજ વિરાટદ્વારા જે પરાત્પર પુરુષોત્તમ આવિર્ભાવ પામી રહ્યો છે તેની જોડે, સાધવું જોઈએ. મતલબ કે આપણી પોતાની જાતનો, તેમ જ સર્વ પ્રાણીપદાર્થનો, આત્મા આપણે પ્રાપ્ત કરવાનો છે, એ આત્મા એટલે જ સમિત્રદાનંદ!

મનોમય સત્-તાની મુશ્કેલીઓ

કેવળ સત્ નહિ પરંતુ સચ્ચિદાનંદ

જ્ઞાન યોગ માં પ્રથમ તો આપણે મન, પ્રાણ અને શરીરથી પર એવા શુદ્ધ આત્માનો યાને સત્નો સાક્ષાત્કાર કરવો એ મુખ્ય ઉદ્દેશ છે. પરંતુ હવે આપણે તે આદર્શ પૂરતો વિશાળ નથી એમ સ્વીકારવું પડશે, કારણકે આપણે તો આત્માના, યાને બ્રહ્મના, મૂળ પ્રકારોનો અને સચ્ચિદાનંદરૂપ ત્રિપુટીનો સાક્ષાત્કાર કરવાનો છે. બ્રહ્મનું ખરૂં રહસ્ય માત્ર તેના સત્-સ્વરૂપમાં જ સમાર્પ જતું નથી, પરંતુ ચિત્તિ અને આનંદમાં પણ તે રહેલું છે.

સચ્ચિદાનંદના સાક્ષાત્કારના બે પ્રકારો

વળી, સચ્ચિદાનંદના સાક્ષાત્કારના પણ બે પ્રકારો છે. તે પૈકી એકમાં નીરવ, નિષ્ક્રિય, આત્મભાવમાં નિમગ્ન,

આત્મતૃપ્ત, સત્, ચિત્ અને આનંદનો સાક્ષાત્કાર થાય છે. તે એક, અપૌરુષેય, નિર્ગુણ, વિશ્વની અનંત લીલાશ્રી કાં તો વિમુખ, કાં તો તેના પ્રત્યે ઉદાસીન, કે પછી તેનાથી વિરક્ત હોય છે. ખીજામાં પણ તે જ સત્, ચિત્ અને આનંદનો સાક્ષાત્કાર થાય છે. પરંતુ તે મુક્ત, પ્રભુ, અનંત અને શાંતિમાં સ્થિત રહીને ક્રિયામાં પ્રવૃત્ત થાય છે. અને પોતાની સનાતન તપઃ-શક્તિમાંથી અનંત ક્રિયા અને અનંત મુણોનો પ્રવાહ વહેવડાવે છે. તે પોતાનામાં સર્વ વ્યક્તિએને ધારણ કરનાર, વ્યક્તિતાથી પર, પુરુષોત્તમ છે. તે પોતાનામાં વિશ્વની અનંત લીલાને આસક્તિ વિના, તેમ જ અતડાપણા સિવાય, ટકાવી રાખે છે. તે પ્રભુ વિશ્વનો સ્વામી હોઈ અનંત જ્ઞાનનાં અને આનંદનાં કિરણોનો અંબાર છે. તે વિશ્વને પોતાના આવિર્ભાવ રૂપે ધારણ કરે છે, પરંતુ વિશ્વ તેને ધારણ કરતું નથી; તે વિશ્વના ઉપર મુક્તપણે સામ્રાજ્ય ચલાવે છે, પરંતુ પોતે વિશ્વથી બંધાતો નથી. ધાર્મિક માણસો જે ઇશ્વરને માને છે તે, યા તો મીમાંસકો જેને સચુણ બ્રહ્મ કહે છે તે, આ નથી. આ તો પરત્વર પુરુષોત્તમ છે જેમાં વ્યક્તિ અને અવ્યક્તિ, નિર્ગુણ અને સચુણ સર્વેનું સમાધાન થાય છે. તે પોતે તો પરત્વર રૂપે બન્ને સ્વરૂપોને પોતાનામાં ધારણ કરે છે, અને આવિર્ભાવને અર્થે બન્નેનો ઉપયોગ પણ તે કરે છે. પૂર્ણચેતના સાધકે આ ખીજા પ્રકારનો સાક્ષાત્કાર કરવાને પ્રયત્નસ્પીલ થવું બોધ્યું.

મન, પ્રાણ, શરીરને છોડીને પાછાં તેમને સન્ધિ-
દાનંદમાં ધારણ કરવાં.

હવે, આ દષ્ટિબિંદુથી જોતાં આપણને જણાશે કે શુદ્ધ, નિષ્ક્રિય આત્માનો જે સાક્ષાત્કાર મન, પ્રાણ અને શરીરથી પર થવાથી આપણને મળે છે તે કાંઈ અંતિમ સાક્ષાત્કાર નથી. પરંતુ સર્વોત્કૃષ્ટ સાક્ષાત્કારને માટે ઉપયોગી પાયારૂપ છે. આથી કરીને મન, પ્રાણ અને શરીરની અહંતામાંથી છૂટી આત્મા પ્રત્યે પ્રયાણ કરવાની પ્રક્રિયા આપણે આદર્શ સિદ્ધ કરવાને પ્રાર્થા નથી. આપણે તો વધારે વિશાળ અને વ્યાપક તત્ત્વનો આશ્રય લેવો જરૂરનો છે. જે પ્રમાણે આપણે આપણી અસત્ય અહંતામાંથી અને વિશ્વની ક્રિયામાંથી પાછા ફર્યા અને સ્વયંબૂ ચિન્મય બ્રહ્મને પ્રાપ્ત કર્યો તે જ પ્રમાણે આપણાં મન, પ્રાણ અને શરીરને પણ આપણે બ્રહ્મના સ્વયંબૂ સત્, ચિત્ અને આનંદમાં ફરીથી ધારણ કરવાં જોઈએ. વિશ્વની લીલાથી સ્વતંત્ર એવી શુદ્ધ આત્મ સત્-તાનો જ સાક્ષાત્કાર કરીને આપણે સંતોષ માની લેવો જોઈએ નહિ; પરંતુ સર્વ સત્, સમસ્ત વિગટ, પણ આપણું જ સ્વરૂપ છે એવો સાક્ષાત્કાર પણ કરવો જોઈએ. વળી કાલ અને દિશાથી સ્વતંત્ર એવું અપૌરુષેય, અનંત ચૈતન્ય એ જ આપણું મૂળ સ્વરૂપ છે એટલું જાણવું બસ નથી પરંતુ કાલ અને દિશામાં, ચેતના શક્તિ જે કાંઈ ઉત્પન્ન કરે છે તેની સાથે

મ નો મ મ સ ત્-તા ની મુ રકે લી ઓ

પણ આપણે અદ્વૈત સાધવું જોઈએ. છેવટે આપણામાં અગાધ શાંતિ અને નિષ્ક્રિયતા ધારણ કરવાની શક્તિ ઉપરાંત વિરાટમાં અનંત, મુક્ત આનંદ ભોગવવાની શક્તિ પણ હોવી જોઈએ, કારણકે તે સમ્યક્દાનંદ છે, તે બ્રહ્મ છે. સમ્યક્દાનંદ કાંઈ કેવળ શુદ્ધ શાંતિ સ્વરૂપ જ નથી.

મનોમય ભૂમિકાની મુશ્કેલીઓ

જો આપણે વિજ્ઞાનમય ચેતનામાં સહેલાઈથી ઉત્થાન કરી શકીએ અને તેમાં આપણી ચેતનાને ધારણ કરી રાખીએ અને ત્યાંથી વિશ્વ, અસ્તિત્વ, ચૈતન્ય, કર્મ, શક્તિનું બહિર્ગમન અને અંતરાલિમુખ્ય ગતિ વગેરેનાં કાર્યોને વિજ્ઞાનની દિવ્ય શક્તિઓવડે જાણી શકીએ, તો ઉપર જે સાક્ષાત્કાર વર્ણવ્યો છે તે પ્રાપ્ત કરી લેવામાં જરા પણ મુશ્કેલી નડતી નથી. પરંતુ માનવ મનોમય પ્રાણી છે; વિજ્ઞાનને તે પહોંચ્યો નથી. એટલે મનનેા ઉપયોગ કરીને જ માનવે જ્ઞાન પ્રાપ્ત કરવાનો અને આત્માનેા સાક્ષાત્કાર કરવાનો પ્રયત્ન કરવો પડે છે. વિજ્ઞાનમય ભૂમિકામાંથી તેને જે કાંઈ સહાય મળે તે સ્વીકારે તો પણ તેને શરૂઆત તો મનથી જ કરવી પડે છે. આપણે મનોમય ચેતનામાં રહેનાર છીએ તેટલા માટે જ શરૂઆતમાં આપણને મુશ્કેલીઓ નડે છે, અને યોગમાં પરિમિતતા પણ આવે છે. એ બંનેને દૂર કરવાના બે ઉપાયો છે. ૧. પ્રભુની કૃપા, ૨. યોગનેા સતત અભ્યાસ.

ધણું ખરું તો આ જે ઉપાયો સાથે સાથે જ કાર્ય કરતા હોય છે. હવે આમળ વધતાં પહેલાં સંપૂર્ણ જ્ઞાન, સમગ્ર સાક્ષાત્કાર, અને સોળે કળાનો આવિર્ભાવ સિદ્ધ કરવામાં જે મુશ્કેલીઓ નડે છે તેનું આપણે અહિં દિગ્દર્શન કરીશું.

મનોભય અને વિજ્ઞાનભય ભૂમિકામાં ભેદ

સિદ્ધ થયેલ મનોભય ભૂમિકા અને સિદ્ધ આધ્યાત્મિક ચેતના એ બંને આપણા માનસની વ્યવસ્થામાં જુદી જુદી છે. તે પૈકી પ્રથમ માનુષી છે અને બીજી દિવ્ય છે. એ દિવ્ય ભૂમિકામાં અનંત સત્, અનંત ચિત્, અગાધ આનંદ અને વિજ્ઞાનભય ચેતનાનું અનંત, સર્વગ્રાહી, સદાસકલજ્ઞાન એ ચાર દિવ્ય તત્ત્વો આવી રહેલાં છે. બીજામાં, મનોભય, પ્રાણુ-ભય અને અન્નભય ચેતનાનાં ત્રણ માનુષી તત્ત્વો હોય છે. બહારની પ્રકૃતિ જોતાં એ જે ભૂમિકાઓ પરસ્પર વિરોધી લાગે છે. વિજ્ઞાનની દિવ્ય ભૂમિકામાં અનંતતા અને અમૃતત્વ છે; માનુષી ભૂમિકામાં જીવન કાળ, દિશા અને રૂપને લાગતું પરિમિત થઈ જાય છે. એ મર્ત્ય જીવન અમર બનવાનો પ્રયત્ન કરે છે. પોતાની અંદર જે આવિર્ભાવ પોતે જ પ્રગટ કરે છે તેનો સ્વીકાર કરીને તેનાથી પર રહેનાર અનંત ચેતના તે પ્રજુ. માનવચેતના જડતાની નિદ્રામાંથી મુક્ત થયેલી છતાં પોતે જે કરણો વાપરે છે તેમને વશ હોય છે. વળી, તે શરીરની ચેતનાથી અને અહંતાથી મર્યાદિત હોય

બીજા માણસો જોડે પોતાનો સંબંધ કાંતો ગ્રેમ અને સહાનુભૂતિવાળો, કે પછી તિરસ્કાર અને વિરોધ રૂપે બાંધે છે. પ્રભુત્વ એટલે અખંડ આત્માનંદ અને અખંડ સર્વાનંદ; ત્યારે મન અને શરીરના માત્રાસ્પર્શોદ્ધારા આનંદને માટે આતુરતાપૂર્વક સૌધ તે માનવતા. પણ પરિણામે તે તેને સુખ, ઉદાસીનતા, અથવા દુઃખની જ પ્રાપ્તિ થાય છે. પ્રભુમાં સર્વ જ્ઞાન માટે પર્યાપ્ત વિજ્ઞાનની જ્ઞાનશક્તિ અને સર્વ - ક્રિયા-સમર્થ વિજ્ઞાનની તપઃશક્તિ રહેલી છે; ત્યારે માનવમાં જ્ઞાનપ્રાપ્તિ માટે વસ્તુઓનો ટુકડે ટુકડો લઈને છેવટે તેને અવ્યવસ્થિત રીતે એકઠું કરનાર અજ્ઞાન જ્ઞાન પ્રત્યે હાથ પસારતું હોય છે. વળી તેની તપઃશક્તિ પણ કેવળ ક્ષુદ્ર હોઈ તેના જ્ઞાનના પ્રમાણમાં પોતાનો પણ વિકાસ કરવા તે પ્રયત્ન કરે છે. અર્થાત્ તેના અપૂર્ણ અને વિભક્ત જ્ઞાનના પ્રમાણમાં તેને અપૂર્ણ અને પરિમિત તપઃશક્તિ જ પ્રાપ્ત થાય છે. પ્રભુ પોતે એકતામાં સ્થિત હોઈ સર્વ પરત્વે તત્ત્વોનો તથા સમગ્ર વિશ્વનો માલિક છે; ત્યારે માનવનો આધાર પરિમિત અહંતા ઉપર રહેલો છે, અને ભેદના ઉપર અને ખડોના ઉપર તથા મુશ્કેલી ભરેલા સાંધાઓ અને જોખમાય એવી એકતા ઉપર તેનું પ્રભુત્વ હોય છે ત્યાં પણ બંધનમાં હોય છે. એટલે કે, પ્રભુત્વ અને માનવતા વચ્ચે એક આડો પડદો આવી રહી હોય એમ લાગે છે; અને તેને

લઘ્નિ માનવ પ્રભુત્વને પ્રાપ્ત કરી શકતો નથી એટલું જ નહિ પરંતુ પ્રભુત્વને જાણી સુદ્ધાં શકતો નથી.

મનથી પર પ્રભુત્વનો સાક્ષાત્કાર

એટલે મનોમય જૂમિકામાંથી માનવ જ્યારે પ્રભુને પ્રાપ્ત કરવાનો, યાને તેનો સાક્ષાત્કાર કરી પ્રભુમય થવાનો, પ્રયત્ન કરે છે, ત્યારે પ્રથમ તો તેને એ પડદો ખસેડવો પડે છે,—
* ઢાંકણું ઉઘાડવું પડે છે. પરંતુ એ ભગીરથ પ્રયત્નમાં માનવ જ્યારે સફળ થાય છે ત્યારે તેને પ્રભુ વિચાર પ્રાણ તથા શરીરની એતનાથી ધણો જ ઊંચે, દૂર આવી રહેલો લાગે છે. માનવ તેને પોતાની કનિષ્ઠ જૂમિકામાંથી જુવે છે અને તેના પ્રત્યે જવાનો પ્રયત્ન કરવાને ઉત્સુક પણ બને છે. પરંતુ તેની મુરદ જ્યારે પાર નથી પડતી ત્યારે છેવટે તે પ્રભુને પોતાની નિમ્ન જૂમિકામાં આવવાને પ્રાર્થના કરે છે, પોતે ભક્ત થઈને રહે છે, અને સાનંદાશ્ચર્ય ભક્તિવડે તેને પૂજે છે. પ્રભુને તે ઉચ્ચામાં ઉચ્ચી જૂમિકા તરીકે — સ્વર્ગ-લોક, સત્યલોક, કે નિર્વાણ તરીકે — સ્વીકારે છે. અથવા તો તે પ્રભુને પોતાનાથી તદ્દન જુદી જ સત્તા — નિદાન, પોતાના

* ઈશોપનિષદમાં કહ્યું છે, હિરણ્મયેન પાત્રેણ સત્યસ્યાપિ-
હિતં મુચ્ચમ્. “સત્યનું મુખ સુવર્ણના પાત્રને લીધે ઢાંકાઈ
રહ્યું છે.”

અત્યારના અહંથી જુદી સત્તા — તરીકે સ્વીકારી તેને પ્રભુ તરીકે કોઈનામ આપી વ્યક્તિ કે અવ્યક્તિતા તરીકે, સગુણ કે નિર્ગુણ તરીકે, શાંત અને ઉદાસીન કે ક્રિયાત્મક પ્રભુ અને સખા તરીકે સ્વીકારે છે. અર્થાત્, પોતાના વિચાર, સાક્ષાત્કાર કે તેની એક આજુના દર્શનથી પ્રેરાઈને તે તેને “બ્રહ્મ”, “આત્મા”, વગેરે નામે આપે છે અને તેની જુદી જુદી વ્યાખ્યાઓ કરે છે : તેને સત્, અસત્, ટાઓ, નિહિલ, શક્તિ, અજ્ઞેય તરીકે પણ ઓળખે છે.

મનથી સચ્ચિદાનંદનો સાક્ષાત્કાર : પરિમિતતા

હવે જો આપણે સચ્ચિદાનંદનો મનથી સાક્ષાત્કાર કરવા માગીએ તો આપણે તેને આપણાથી પર, ઉચ્ચ અને એક પ્રકારે આજુબાજુ પણ આવી રહેલો જોઈશું. પરંતુ આપણી અને તેની વચ્ચે ભેદ આવી રહેલો જણાશે, અને તે ભેદ પણ કેવો ? અગાધ ખાઈના જેવો ઊંડો અને પ્રત્યક્ષ, જેના ઉપર કોઈ સેતુ નથી યા તો સેતુ બાંધી શકાય તેમ નથી. આપણે અનંત સત્તે જાણીએ છીએ, છતાં, તેને જાણનાર આપણું મનોમય ચૈતન્ય તો તેનાથી તદ્દન નિરાણું જ હોય છે. આપણે તેને નથી પ્રાપ્ત કરી શકતા કે નથી તેના સ્વરૂપમાં મગ્ન થઈ શકતા. વળી આનંદપૂર્ણ અનંતતાનો આપણને પોતાના આત્મામાં તેમ જ વિશ્વમાં સર્વત્ર અનુભવ થાય તેટલા માટે આપણે તેને આપણી અંદર

આહ્વાન કરીને તેનું અવતરણ કરાવી શકતા નથી. આપણે તે જૂમા, અપરિમિત અનંત ચેતનાને અને શક્તિને જોઈ શકીએ છીએ ખરા, છતાં આપણું ચૈતન્ય તો તેનાથી વિખૂટું જ રહે છે, ભલે તે અનંતમાં સમાયલું છતાં, પરિમિત, ક્ષુદ્ર, નિરાશામય, તથા પોતાનાથી કંટાળેલું રહે છે. અનંત ચૈતન્યમાં ભાગ લેવાને તે શક્તિમાન નથી હોતું. આપણને સમ્વિદાનંદમાં અગાધ અને અખંડ આનંદ જણાય છે. પરંતુ આપણે કાં તો અપરા પ્રકૃતિનાં સુખદુઃખનાં રમકડાં જેવા જ રહીએ છીએ કે પછી ઉદાસીન થઈ તે દિવ્ય આનંદમાં ભાગ લેવાને અસમર્થ થઈએ છીએ ! સમ્વિદાનંદમાં પૂર્ણ જ્ઞાન અને તપઃશક્તિની એકતાવાળી વિજ્ઞાનમય ભૂમિકા છે, પરંતુ આપણાં જ્ઞાન અને તપઃશક્તિ બન્ને અપૂર્ણ, અશક્ત અને પ્રભુની દિવ્ય પ્રકૃતિ સાથે એકતા સાધવાને પણ અશક્ત રહે છે. અથવા તો ધ્યાનની અવસ્થામાં સાધક એ સ્વરૂપમાં ભાગ પણ લઈ શકે છે. પરંતુ ધ્યાન છૂટતાં જ તે પાછો પોતાની મૂળ સ્થિતિમાં આવી પડે છે, એટલે તેનો સમ્વિદાનંદનો સાક્ષાત્કાર પણ અલોપ થઈ જાય છે ! અર્થાત્ આપણે પાછા આપણી ક્ષુદ્ર માનવતામાં જઈ પડીએ છીએ !

મનનો લય

એ બેદને તો આપણે હરકોઈ ઈલાજ દૂર કર્યો જ છૂટકો છે : તેમાં પણ મનોમય પ્રાણી માટે જે શક્યતાઓ રહેલી

છે. એકમાં તો સાધક મનોમય જૂમિકામાં રહીને મહાન. સતત, દીર્ઘ, એકાગ્રતાવાળા, સમર્થ પ્રયત્ન કરીને પોતાની ચેતનામાંથી ઉત્થાન કરી પ્રભુને પ્રાપ્ત કરે છે પરંતુ એ પ્રયત્નમાં તેણે મનોમય ચેતનાને હમેશને માટે, કે નિદાન થોડા સમયને માટે, દૂર કરી દષ્ટ પોતાપણું ગુમાવવું પડે છે,— તેને એ સમાધિમાં લઈ જઈ શકાય છે. એ કારણથી રાજ-યોગ અને બીજા કેટલાક યોગોમાં સમાધિની દશાને અતિ-શય અગત્ય અપાય છે. સમાધિમાં મન પોતાનાં સામાન્ય, રથૂલ અને બાહ્ય કાર્યોમાંથી પાછું વળે છે એટલું જ નહિ પરંતુ પ્રથમ બાહ્ય કર્મેન્દ્રિયો અને અસ્તિત્વમાંથી પાછું જઈ અંતરની સૂક્ષ્મ ક્રિયાઓમાંથી પણ તે પાછું ફરીને વિરામ પામે છે. એ સમાધિની દશામાં મનોમય પુરુષને પ્રભુના સાક્ષાત્કારો થાય એ સંભવિત છે. પરંતુ એ બધાનો મૂળ આદર્શ તો એ જ છે કે મનનો તદ્દન ત્યાગ કરી તેનાથી પર થઈ જઈ ઉચ્ચ ચેતનાના સાક્ષાત્કારની સમાધિમાં એવા તો લય પામી જવું કે પછી મનની કે અસ્તિત્વની ભાવના જ બાકી રહે નહિ ! પરંતુ એ દશા * વીરલા જ પ્રાપ્ત કરી શકે છે, અને તેમાંથી કોઈક જ પાછા ફરી શકે છે.

* વધારે માહિતી માટે જુઓ જ્ઞાનયોગ ભા. ૨ પ્રકરણ ૧૩મું “ સમાધિ ”

સમાધિ દશાના સાક્ષાત્કારની અપૂર્ણતા

મનોમય જગત અવસ્થાને જ માનસિક ચેતનાની દશા તરીકે સાધારણ રીતે માણસ અનુભવે છે. એટલે આપણી જગત અવસ્થા અને સૂક્ષ્મ માનસિક ક્રિયાઓનો ત્યાગ કર્યા સિવાય તે ચેતનાની બીજી ભૂમિકાને પ્રાપ્ત કરી શકે નહિ એ ઉધાડું છે. અને સમાધિ અવસ્થાની જરૂર પણ એટલા માટે જ છે. પરંતુ બધો વખત માનવ સમાધિમાં રહી શકતો નથી. અથવા તો, સાધક સતત પ્રયત્નવડે તે સ્થિતિ ટકાવી રાખે તો પણ શરીરની જરૂરીઆતો ઊભી થતાં તેને ભંગ થવાનો ! અને જેવો તે પાછો મનોમય ભૂમિકામાં આવ્યો કે તુરત પાછો નિમ્ન ચેતનાના અજ્ઞાનને વશ થયો જ જાણવો ! એ પ્રમાણે અચૂક થતું હોવાથી જ દેહનો અને તેમાં રહેલા પ્રાણનો સર્વથા ત્યાગ કરવામાં ન આવે ત્યાં સુધી જન્મ-મરણમાંથી પૂરેપૂરો મોક્ષ મળતો નથી એમ કહેવામાં આવે છે. જે યોગીઓ આ માર્ગે વિચરે છે તેમની આગળ સર્વ ઇન્દ્રિયાઓ, માનસિક જીવન, વગેરેનો સંપૂર્ણ ત્યાગ કરી જગતથી તદ્દન વિમુખ થઈને વારંવાર વધારે ને વધારે ઊંડી સમાધિનો અભ્યાસ કરવાનો તથા છેવટે એ સમાધિ દશામાં જ સ્થિરરેતો ત્યાગ કરવાનો આદર્શ મૂકવામાં આવે છે. એટલે તેઓ બ્રહ્મમાં લીન થઈ જાય છે. મન અને આત્મા વચ્ચે આ જે ભેદ - વિસંવાદ - રહેલો છે તેને લીધે જ બધા

મ નો મ ય સ ત્-તા ની મુ રકે લી ઓ

ધર્મોમાં અને તત્ત્વજ્ઞાનની પદ્ધતિઓમાં સંસારની છેક નિંદા કરવામાં આવે છે. અને સંસારથી અળગા કામ સ્વર્ગમાં કે નિર્વાણની શૃંગ્યાવસ્થામાં, અનિર્વચનીય પરાત્પરમાં, અનંત સુખની આશાઓ રાખવામાં આવે છે !

ચૈતન્યનું પરિવર્તન અને મનનું રૂપાંતર

પરંતુ પ્રભુપ્રાપ્તિને માટે પ્રયત્ન કરનાર મનોમય માનવે જાત્રત અવસ્થામાં શું કરવું ? જો એ અવસ્થા મર્ત્ય સ્વભાવની સર્વ નિર્જળતાઓથી જ પૂર્ણ રહેતી હોય, અને જો તે શોક, ભય, કામ, ક્રોધ, લોભ, વાસના વગેરેના હ્રમલાઓને વશ હોય, તો પછી મૃત્યુ સમયે મનને સમાધિમાં એકાગ્ર કરવાથી આપણે પ્રભુના અનંત ચૈતન્યમાં સદાને માટે ભળી જઈ શકીશું એમ ધારવું એ બુદ્ધિપુરઃસર નથી. કારણકે એવા માનવની જાત્રત અવસ્થા તો બૌદ્ધ ધર્મમાં પ્રતિપાદિત “ કર્મની સાંકળ,” યાને કર્મના પ્રવાહને વશ હોય છે ! જે મનોમય જીવન જાત્રત અવસ્થામાં જુદા જુદા શક્તિપ્રવાહોને કિત્પક્ષ કરે છે તેને તેનું પરિણામ પણ મળવું જ જોઈએ. અગર જો આપણે એના એ જ પ્રશ્નને બીજા દૃષ્ટિબિંદુથી તપાસીશું તો જણાશે કે જીવનમાં મુખ્ય બાબત ચૈતન્યની દશા છે, શારીરિક જીવન તો તેનું પરિણામ માત્ર છે. એટલે ફલિત થાય છે કે માનવ તરીકે તેનામાં અપૂર્ણતા હોય ત્યાં સુધી સ્થૂલ શરીરમાંથી કદાચ નાસી છૂટાય તો પણ તેથી

મનોમય ચેતના કાંઈ દૂર થઈ જાય નહિ ! અર્થાત્ સ્થૂલ, મર્ત્ય સરીરનો ત્યાગ કરવાથી મર્ત્ય મનનો કાંઈ ત્યાગ થતો નથી. વળી સંસારનો ત્યાગ કરવાની વૃત્તિ, કે પ્રાણુમય જીવન પ્રત્યે ઉદાસીનતા, અથવા સ્થૂલ જીવન પ્રત્યે તિરસ્કારની વૃત્તિ રાખવાથી પણ સંપૂર્ણ અર્થ સરતો નથી. કારણકે એ બધાંએ કાર્યો મનોમય નિમ્ન ચેતનાની ક્રિયાના અને ભૂમિકાનાં પરિણામ રૂપ છે. ઉચ્ચામાં ઉચ્ચો બોધ એ છે કે મુક્તિની માનસિક ઇચ્છાને પણ સાધકે વટાવવી જ જોઈએ. તો જ આત્મા સંપૂર્ણપણે મુક્ત થાય. અર્થાત્ જેમ પ્યાનની કે સમાધિની અસાધારણ સ્થિતિમાં આપણું મન સચ્ચિદાનંદને પ્રાપ્ત કરે તે જ પ્રમાણે સાધારણ જાગૃત અવસ્થામાં પણ તેને પ્રાપ્ત કરી શકે એવું મનને આધ્યાત્મિક બનાવી દેવું જોઈએ.

જ્ઞાની મે જાગૃત સમાધિ

હવે આપણે મનોમય ભૂમિકાની બીજી શક્યતાનો વિચાર કરીએ. પ્રથમ શક્યતામાં માનવ પોતે આધ્યાત્મિક ભૂમિકામાં ઉત્થાન કરે છે તો આ બીજીમાં માનવ પ્રભુને પોતાનામાં અવતરણ કરવાને અર્હવાન કરે છે જેથીકરીને સમગ્ર માનસ પ્રભુના દિવ્ય સ્વરૂપમાં રૂપાંતર પામે, દિવ્ય બને, આધ્યાત્મિક બને. આ કાર્ય શરૂ-આતમાં તો મન પોતે જે વસ્તુને જાણતું હોય છે તેને

પ્રતિબિંબિત કરવાથી, કે, જેનું ધ્યાન ધરતું હોય તેને પ્રત્યક્ષ કરવાથી થઇ શકે અને થવું જોઇએ. કારણકે મન તો કેવળ દર્પણના જેવું છે, માધ્યમના જેવું છે. તેની ક્રિયાઓ પૈકી એક પણ તેની પોતાની હોતી નથી. તેનામાં એક પણ ક્રિયા ઉત્પન્ન થતી નથી. સામાન્ય દશામાં જડ વિશ્વના નિયમોને આધીન જે શક્તિ વિશ્વમાં કાર્ય કરે છે તેનું જ પ્રતિબિંબ મનમાં પડે છે. પરંતુ મન જો પવિત્ર, શાંત, સ્વચ્છ, નિષ્ક્રિય થઇને એ સર્વ ક્રિયાઓનો ત્યાગ કરે તથા તેના સર્વ લાક્ષણિક મનોમય વિચારોને અને દષ્ટિબિંદુને છોડી દે, તો સ્વચ્છ દર્પણ અથવા તરંગરહિત નિર્મળ જળ પેઠે તેમાં પ્રભુનું પ્રતિબિંબ પડે છે. પરંતુ એટલા ઉપરથી મને સંપૂર્ણપણે પ્રભુને પ્રાપ્ત કર્યા, યા તો તે પોતે દિવ્ય બન્યું એમ માની લેવાનું નથી. છતાં તે પ્રભુના પ્રતિબિંબથી અધિષ્ઠિત રહે છે, જ્યાં સુધી તે શુદ્ધ નિષ્ક્રિય અવસ્થામાં રહે છે ત્યાં સુધી. પરંતુ જો મન પાછું સક્રિય થાય તો મર્ત્ય પ્રકૃતિની અશાંતિમાં પડી જઇને તેને પ્રતિબિંબિત કરે છે, પ્રભુને નહિ. એટલા માટે જ સૌથી પ્રથમ સર્વ બાહ્ય કર્મો અને તે પછી સર્વ આંતર કર્મોનો લય કરવાનો આદર્શ રાખવામાં આવે છે. પરંતુ જ્ઞાનયોગીએ તો જાત્રાત અવસ્થામાં પણ એક પ્રકારની સમાધિમાં રહેવું જોઇએ. જે કર્મો અનિવાર્ય હોય તે સ્થૂલ ઇંદ્રિયોનાં કેવળ યાંત્રિક કર્મો થઇ રહે, અને તેમની ક્રિયામાં આખરે શાંત મન જરા પણ

ભાગ ન લે અને તેમનાં પરિણામ કે લાભની બિલકુલ આશા ન રાખે એ વ્યવસ્થા શક્ય છે.

પૂર્ણયોગનો આદર્શ

છતાં પૂર્ણયોગને માટે એ આદર્શ પણ પૂરતો સતોષકારક નથી. પૂર્ણયોગમાં જગત્ત અવસ્થામાં ફક્ત નિષેધાત્મક અક્રિયતા સ્થાપન કર્યે નહિ ચાલે; તેનું સંપૂર્ણ રૂપાંતર જ થઈ જવું જોઈએ. પ્રભુનું જ્ઞાન આપનારી દિવ્ય ભૂમિકાઓ આપણી મનોમય ચેતનાથી પર છે—અને સામાન્ય રીતે તેમને પ્રાપ્ત કરવા માટે આપણે સમાધિમાં મનનો લય કરવો પડે છે,— તે છતાં આપણા માનસિક જીવનમાં જ મનની સાધારણ સ્થિતિના કરતાં નિરાળી ઉચ્ચ ભૂમિકાઓ આવી રહેલી છે, જે એ દિવ્ય ભૂમિકાની અવસ્થા આપણને પ્રાપ્ત કરાવી શકે છે, જે કે એ ભૂમિકાને આપણી માનસિકતાનો પાસ લાગે છે. અલબત્ત દિવ્ય ભૂમિકાની અનુભૂતિમાં મળે છે તે સઘળું આપણને એ ભૂમિકામાં મળે છે એ ખરું, પરંતુ મનોમય રીતે અને મનોમય રૂપમાં. દિવ્ય મનોમયતાની એ ભૂમિકામાં ઉત્થાન કરવું એ વિકસિત માનવને માટે શક્ય છે અથવા તો, તે ભૂમિકામાંથી આવતા પ્રભાવના પ્રવાહો અને અનુભૂતિઓનો સ્વીકાર કરી આખરે તેમના પ્રત્યે ખુલ્લા થવું, અને સમસ્ત જગત્ત અવસ્થાનું તેમની દિવ્ય પ્રકૃતિમાં રૂપાંતર કરાવવું એ પણ શક્ય છે. આપણી

મ નો મ ય સ ત્-તા ની મુ રકે લી ઓ

પૂર્ણતાને માટે એ ઉચ્ચ દિવ્ય માનસિક ભૂમિકાઓ નિકટનાં સાધનો છે, તેઓ જ એ રૂપાંતર કરાવનાર કરણો છે — અરે! તેની પૂર્ણતાનાં વચલાં ધામ છે !

મનની પરિમિત દ્વૈતપ્રધાન શક્તિ

પરંતુ એ ભૂમિકાઓને પ્રાપ્ત કરવામાં અથવા તો તેમાંથી કાંઈ પણ અસર ગ્રહણ કરવામાં આપણા મનની પરિમિતતાઓ આપણને નડે છે. પ્રથમ તો આપણું મન અવિભાજ્યના ભાગ કરવાની દુઃસાધ્ય કટેવવાળું છે, તે એક સમયે એક જ પદાર્થના ઉપર એકાગ્રતા કરી શકે છે, અને તે સમયે બીજા સર્વ પદાર્થોનો તે વ્યતિરેક કરે છે અથવા તો તેનો અતિશય પક્ષપાત કરી બીજાઓને કેવળ ગૌણ બનાવી મૂકે છે. દાખલા તરીકે, સમ્યક્દાનંદનો સાક્ષાત્કાર પ્રાપ્ત કરતાં તે કેવળ સત્ ઉપર જ એકાગ્રતા કરે છે અને તે વખતે ચિત્ અને આનંદ કેવલાદ્વૈતમાં લય પામી ગયેલાં બાગે છે. એ પક્ષપાતી વલણને લીધે જ કૈવલાદ્વૈતમત અસ્તિત્વમાં આવ્યો. અથવા તો, તે કેવળ ચિત્-સ્વરૂપના ઉપર જ બધો ભાર મૂકશે, અને સત્ અને આનંદને ગૌણ અગત્ય આપશે; અનંત, પરાત્પર ચિત્-શક્તિના ઉપર તેમનો આધાર છે એમ અનુભવશે. એવા સાક્ષાત્કારની અતિશયતાને પરિણામે જ તંત્રની ઉત્પત્તિ થઈ શક્તિપૂજનો પ્રચાર થયો ! વળી, મન દિવ્ય આનંદના સ્વરૂપમાં જ મગ્ન

થઈ જાય છે ત્યારે સત્ અને ચિત્ બન્ને તેમાં લય પામી જાય છે, અને પરિણામે ઔદ્યમતના નિર્વાણની શોધ કરનાર સાધકની સ્થિતિ તેને પ્રાપ્ત થાય છે. એ પ્રમાણે મનની પરિમિતતાઓ સાધકને નડે છે. વળી એટલેથી જ પતી જતું નથી. વિજ્ઞાનની ભૂમિકાનાં જ્ઞાન, પ્રેમ અથવા તપઃશક્તિના સ્વરૂપમાંથી સમ્વિદ્યાનંદનું કોઈ પણ સ્વરૂપ તેના મનમાં આવતાં સાધકની દૃષ્ટિ આગળથી બિનંગત, અક્ષર, સમ્વિદ્યાનંદનું સ્વરૂપ લગભગ, યા તો તદ્દન, લય પામી જાય છે અને ઇષ્ટદેવતાનો તેને અનુભવ થાય છે; એ ઇષ્ટદેવતાનો સાક્ષાત્કાર સાધકને જુદા જુદા ધર્મોના સાક્ષાત્કાર પ્રત્યે દોરે છે, અને પ્રજુ જોડેનો તેનો સંબંધ બન્યો રાખવા કોઈ પરંધામ યા તો * દિવ્યલોકની પ્રાપ્તિ કરાવે છે. હવે, જે સાધકનો અંતિમ હેતુ કોઈ પણ પ્રકારે સંસારમાંથી છૂટી જવાનો હોય છે તેને તો સાક્ષાત્કારની એ ભૂમિકા સતોષકારક નીવડે છે. કારણકે ઉપર જણાવેલાં તત્ત્વોમાંથી હરકોઈ એક સ્વરૂપનો, યાને તત્ત્વનો આશ્રય લઈને પોતાના મનની દિવ્ય ભૂમિકાઓમાંથી કોઈ એકમાં સ્થિર થઈને યા તો પોતાની જાત અવસ્થાનો કાણુ તેમને લેવા દઈને, સાધક એ તત્ત્વમાં, - પ્રજુના એ સ્વરૂપમાં, - પોતાના મનનો લય સાધી શકે

* વેદમાં એ જ ભૂમિકાઓને સદસ, ગૃહ, ક્ષય, ધામ, દમ, ભૂમિ, ક્ષિતિ, વગેરે નામે આપવામાં આવ્યાં છે.

છે, યા તો, એકાગ્રતાપૂર્વક તેને પોતાનામાં ધારણ કરી શકે છે.

દ્વૈત અદ્વૈતને સામટાં ધારણ કરવાની શક્તિ

પરંતુ પૂર્ણયોગના સાધકે તો સમિચ્છાનંદનો સંપૂર્ણ અને સર્વગ્રાહી સાક્ષાત્કાર કરવો જોઈએ, અને તેથી તેણે તો સર્વ પ્રકારના સાક્ષાત્કારોનો સમન્વય કરવો ધરે. અહિં આપણને મનની સૌથી મોટામાં મોટી મુશ્કેલી નડે છે. એ મુશ્કેલી એકતા અને અનેકતાને, અદ્વૈત અને દ્વૈતને, એકી વખતે ધારણ કરવાની અશક્તિની છે. શુદ્ધ અનંતના, અથવા ચૈતન્યસ્વરૂપ સત્ કે જે આનંદસ્વરૂપ પણ છે તેના સાક્ષાત્કાર સુધી પહોંચી જવું કાંઈ બહુ મુશ્કેલ નથી. વળી મન પોતાના અદ્વૈતના અનુભવ પ્રસારીને તેને સમગ્ર વિરાટમાં સર્વ-વ્યાપી કરે જેથી કરીને પ્રત્યેક પદાર્થ, શક્તિ, ક્રિયા વગેરેમાં તેનો જ આવિર્ભાવ દેખાય, અથવા તો, સત્, ચિત્, અને આનંદ-સ્વરૂપ આખા વિશ્વને પોતાનામાં સમાવી રહેલ હોઈ સર્વ પદાર્થની આજુબાજુ તે વ્યાપી રહેલ છે, અને ક્રિયામાત્રને તે જ ઉત્પન્ન કરે છે, એવો સાક્ષાત્કાર પણ શક્ય છે. આ બધા અનુભવોને સંવાદિ બનાવવાનું કાર્ય મનને બહુ જ કઠણ લાગે છે, છતાં પણ તે પોતાનામાં અને સર્વ પદાર્થમાં વ્યાપી રહેલા, અને સર્વને પોતાનામાં સમાવનાર સમિચ્છાનંદને પ્રાપ્ત કરી શકે છે. પરંતુ આ વિશ્વ સમસ્ત સમિચ્છાનંદ સ્વરૂપ છે એવો સાક્ષાત્કાર ઉપર જણાવેલા અનુભવો

જોડે બંધબેસતો - સંવાદિ - કરવો, અને સર્વ પદાર્થ, પ્રાણી, ક્રિયા, રૂપ વગેરે પણ તેજ છે એમ અનુભવવું એ મનને માટે વસમું છે. ઉપર ગણાવેલો પ્રત્યેક સાક્ષાત્કાર મન છૂટેછૂટો પ્રાપ્ત કરી શકે છે; તે એક અનુભવ કરી બીજાને પહોંચતાં તેનો મન્કાર કરતું જાય છે, અને એકને નિમ્ન અને બીજાને “ઉચ્ચ” એતના કહે છે પરંતુ તે પૈકી એકેયને ગુમાવ્યા વિના સર્વેને એકતામાં લય પમાડવા, અને કાંઈનો પણ ત્યાગ કર્યા વિના તેમને સંવાદિ બનાવવા એ જ મનની મોટામાં મોટી મુશ્કેલી છે.

શ્રીઅરવિંદનાં છેલ્લાં પુસ્તકો :

૧. યોગ પર દીપ્તિઓ ૦-૧૦-૦
('Lights on Yog'નો અનુવાદ)
૨. યોગસાધનાના પાયા ભાગ ૧લો ૦-૧૦-૦
('Bases of Yog'નાં ત્રણ પ્રકરણોનો અનુવાદ)
૩. મા ('Mother'નો અનુવાદ) ૦-૮-૦

પૂર્ણ યોગનું સાહિત્ય :

૧. પૂર્ણયોગનો જ્ઞાનયોગ • ભાગ ૧ ૧-૪-૦
૨. પૂર્ણયોગનો જ્ઞાનયોગ • ભાગ ૨ ૧-૪-૦
૩. પૂર્ણયોગનવનીત • ભાગ ૧ ૧-૪-૦
(કર્મ, જ્ઞાન, ભક્તિનાં પ્રકરણોનાં પૃથક્કરણોનો સંગ્રહ)
૪. પૂર્ણયોગનવનીત • ભાગ ૨ ૧-૦-૦
(આત્મસિદ્ધિ અને વિજ્ઞાનનાં પ્રકરણોનાં પૃથક્કરણોનો સંગ્રહ)

લખો : શ્રીઅરવિંદ કાર્યાલય • આણંદ

પા.રિ.જ.ત

●

પ્રો. બ. ક. ઠાકોરના પ્રવેશક સહિત

ગુજરાતના જાણીતા કવિ શ્રી પૂજાલાલનાં
૧૨૧ ચૂંટેલાં કાવ્યોનો દળદાર સંગ્રહ

વિષયની, શૈલીની, પ્રશોભની વિવિધતા; અભ્યાસપૂર્ણ
ટિપ્પણ અને સુંદર પ્રવેશક આ પ્રકાશનને
અર્વાચીન કવિતામાં અનોખું સ્થાન અપાવે છે.

: આપની નકલ મેળવવા આજેજ લખો :

કિંમત રૂ. ૨

●

શ્રીઅરવિંદ કાર્યાલય • આણંદ

x x x x હુમણાં કેળવાયલા વર્ગનું માનસ પૂર્વ
 અને પશ્ચિમના આદર્શો, વિચારો અને મતમતાંતરોને
 લઈને ગડલાંગમાં પડી જાય એ બનવાબેગ છે.
 આવે સમયે પૂર્વ અને પશ્ચિમની સંસ્કૃતિના સિદ્ધાંતોનું
 શ્રીઅરવિંદનું એકીકરણ ખાસ કરીને માર્ગદર્શક થઈ
 પડવાનો સંભવ છે, એવું અમારું માનવું છે. અને
 એવું માનીને જ અનેક શંખો ફૂંકાઈ રહ્યા છે તેમાં
 શ્રીઅરવિંદના અંથોનો શંખધ્વનિ ઉમેરવાની અમે
 હિંમત કરી છે. x x વળી, અત્યારે માનવજાતિને
 બેઠ્ઠાએ છીએ તે શાસ્ત્રો, સંપ્રદાયો કે એકદેશીય
 મીમાંસાની પદ્ધતિઓ નહિ પરંતુ સર્વ શાસ્ત્રોની
 શુદ્ધ વિધિઓનાં, સર્વ ધર્મોનાં આગ્રહી અને પરિમિત
 મંતવ્યોનાં, તથા સર્વ સંપ્રદાયોના વાડાઓનાં તથા
 સર્વ પ્રકારની એકદેશીયતાનાં બંધનોને વટાવીને
 સમન્વયયુક્ત અને અનુભવસિદ્ધ જ્ઞાન માનવજાતિને
 આપી શકે એવી વિશાળ આધ્યાત્મિકતાની
 જરૂર છે. એ જરૂર કદાચ શ્રી અરવિંદનાં
 પુસ્તકોના પ્રચારથી પૂરી પડે એ શક્ય લાગે છે.

